



زندگی بدل دینے والی نایاب تحریر

طاقتور ایلیسی دھوکے

موت سے قبل ناگزیر آگاہی



ابو عبد اللہ

زندگی بدل دینے والی نایاب تحریر

تحریر نمبر: 11

طاقتور ابلیسی دھوکے

(موت سے قبل ناگزیر آ گا ہی)

ابوعبداللہ

(جملہ حقوق بحق مولف محفوظ ہیں)

نام کتاب: طاقتور ابلیسی دھوکے (موت سے قبل ناگزیر آگاہی)

تالیف: ابو عبد اللہ

اشاعت اول: 2022، (۱۴۴۳ھ)

ہمارا عزم

(۱)۔ فرقہ واریت اور تعصب و تنگ نظری سے چھٹکارہ، (۲)۔ اخلاص و سچائی کی ترویج،
(۳)۔ قرآن و سنت کے پختہ دلائل کو بنیاد بنانا، (۴)۔ سلف کے فہم سے استفادہ
کرنا، (۵)۔ احتیاط اور ذمہ داری کو ملحوظ رکھنا، (۶)۔ اعتدال پر رہنا (۷)۔ ہر پہلو کو مد نظر
رکھتے ہوئے: 'حق اور سچ کو من و عن واضح کرنا'۔

نوٹ

(۱)۔ دیانتداری سے کوشش تو پوری کی گئی ہے کہ سچائی کو واضح کیا جائے۔ لیکن انسانی کاوش خطا سے پاک نہیں۔ اس لئے اگر کہیں
کوئی خطا ہوئی ہوگی تو وہ دانستہ نہیں، بلکہ سہواً ہی ہوئی ہوگی۔ لہذا اگر کہیں کوئی کمی بیشی نظر آئے، کوئی بات قرآن و سنت
سے عدم مطابقت پر نظر آئے تو ضرور مطلع فرمائیں، ہم آپ کے بے حد ممنون ہوں گے۔ اگر واقعاً ایسا ہی ہوا تو انشاء اللہ
ہم فوراً رجوع کریں گے۔ اللہ ہم سب کا خاتمہ بالخیر فرمائے۔ (آمین)

(۲)۔ خالق اور اسکی مخلوقات میں سے بہترین ہستیاں انبیاء علیہم السلام سے محبت اور ان کی عزت و توقیر ایمان کی بنیادی شرط
ہے۔ مزید یہ کہ اہل تقویٰ صالحین کا ادب و احترام بھی ہم پر لازم ہے۔ لہذا تصانیف میں ہم نے الفاظ کے چناؤ میں ہر
ممکن ادب و احترام (Ethics) کو ملحوظ رکھنے کی کوشش کی ہے۔ لیکن سوشل میڈیا پر موجود مواد کو آسانی سے تبدیل کیا
جاسکتا ہے۔ لہذا اس ضمن میں ہمارے اس مواد میں کوئی بے ادبی پر مبنی قابل اعتراض الفاظ نظر آئیں، تو وہ یقیناً کسی نے
ہماری تحریر میں تحریف کی ہوگی۔ لہذا اس صورت حال میں ہم سے تصدیق کرنا ضروری ہے۔

ہمت رکھیں!

مذکورہ تحریر سے: دنیا پرستی، پیدائشی من پسند ذہن اور فرقوں کے خلاف قرآن و سنت کے حقائق سے
آگاہی پر مشکل تو بہت پیش آئے گی۔ لیکن دنیا کی چند روز کی مشکل سے اگر ہمیشہ کی زندگی بچ
جائے تو کوئی گھائے کا سودا نہیں!۔

انتساب

..... ان سچے مخلص، امانت دار، سلیم الفطرت لوگوں کے نام جو سچائی کے طالب ہیں، لیکن مسلک پرستی اور فرقہ واریت کی گرد کی بنا پر سچائی کی پہچان ابلیس نے جن کے لیے مشکل بنا دی ہے۔ تعصبات سے پاک یہ تحریر ان شاء اللہ ابلیس کے طاقتور دھوکوں کو بے نقاب کر دے گی اور ایسے خوش نصیبوں کے لیے عظیم رہنمائی و سعادت ثابت ہوگی۔

..... حمد و ثنا اس معبود برحق رب العالمین کی جس کے قبضہ و قدرت کی بدولت کائنات قائم و دائم اور رواں دواں ہے۔

..... کروڑوں رحمتیں اور درود و سلام ہو اللہ کے برگزیدہ انبیاء و رسل علیہم السلام اور بالخصوص اس کے پیارے حبیب جناب حضرت محمد مصطفیٰ ﷺ پر، جنہوں نے مشکلات جھیل کر اللہ تک پہنچنے کی شفاف راہ فراہم کی۔

..... اللہ کی بے شمار رحمتیں ہوں ان اولیاء کرام، بزرگان دین پر جنہوں نے توحید و رسالت پر قائم رہ کر دنیا کو آخرت کے تابع کر کے مرغوبات نفس کو لگام ڈال دی۔

فہرست مضامین

- 7----- ✽ تحریر کا مقصد
- 9----- ✽ ہر صورت تطبیق
- 11----- باب ۱ شیطانی تزئین (ودھوکے)؟
- 13----- باب ۲ شیطانی تزئین سے بچنے کی شرائط
- 23----- باب ۳ (1)..... راہ قرآن میں تزئین
- 24----- باب ۴ (2)..... دنیا پرستی کا دھوکہ
- 32----- باب ۵ (3)..... سب سے بڑے گناہ سے لاپرواہی
- 53----- باب ۶ (4)..... رسالت کی بجائے آبا پرستی
- 72----- باب ۷ (5)..... توبہ کا غلط تصور، بخشش کی غلط امید
- 77----- باب ۸ (6)..... شفاعت کا غلط تصور
- 79----- باب ۹ (7)..... سواد اعظم (بڑے گروہ کا دھوکہ)
- 83----- باب ۱۰ (8)..... جزوی دین پر عمل پیرا ہونا
- 90----- باب ۱۱ (9)..... مرنے کو بھولے رہنا
- 97----- باب ۱۲ (10)..... قتل و غارت پر اکسانا
- 104----- باب ۱۳ (11)..... محض شکل و صورت پر فیصلہ
- 112----- باب ۱۴ (12)..... ترجیحات کو ملحوظ نہ رکھنا
- 115----- باب ۱۵ (13)..... تقویٰ میں غلو (حد سے تجاوز)
- 118----- باب ۱۶ دیگر ابلیسی دھوکے

- 118 ----- ❁ (14).....فرقہ واریت
- 120 ----- ❁ (15).....خرق عادت امور کو بنیاد بنانا
- 122 ----- ❁ (16).....بیماریوں سے شفا
- 124 ----- ❁ (17).....قلبی سکون
- 125 ----- ❁ (18).....اندر کا مفتی
- 126 ----- ❁ (19).....خوابوں کا دھوکا
- 128 ----- ❁ (20).....قربت داری کو خیر آباد
- 130 ----- ❁ (21).....شرم و حیاء کا لحاظ نہ رکھنا
- 134 ----- ❁ (22).....اولاد کی دینی تربیت سے غفلت
- 135 ----- ❁ (23).....دنیوی خوشحالی کا دھوکہ
- 137 ----- ❁ (24).....موجودہ وقت (حال) سے غافل کرنا
- 138 ----- ❁ (25).....کفار سمیت دیگر جرائم پیشہ لوگ
- 141 ----- ❁ ہماری اہم تحریر
- 142 ----- ❁ ہماری دعوت
- 143 ----- ❁ حق کی کاوش میں: بطور نمونہ چند علماء حضرات سے ملاقات کی لسٹ
- 144 ----- ❁ حق کی کاوش میں: بطور نمونہ چند مشہور تصانیف سے استفادہ کی لسٹ





الحمد لله رب العالمين والصلاة والسلام على سيد الانبياء
والمرسلين و على آله وصحبه اجمعين اما بعد!

تحریر کا مقصد

مکار ابلیس انتہائی طاقتور طریقے سے انسانیت پر بھرپور قوت سے حملہ آور ہے اور
ابن آدم کو اُچک لینے کے درپے ہے۔ یہ انسان کے خون میں گردش کرتا ہے، جیسا کہ
نبی کریم ﷺ نے واضح کیا:

((ان الشيطان يجرى من الانسان مجرى الدم .)) ❶

”یقیناً شیطان انسان کے اندر اس طرح گردش کرتا ہے جس طرح خون گردش
کرتا ہے۔“

ابن آدم پر حملہ آور ہونے کے متعلق شیطان نے کہا:

﴿قَالَ اَرَايْتَكَ هَذَا الَّذِي كَوَّمَتْ عَلَيَّ لِيَنُ أَخْرَجَنِي اِلَى يَوْمِ الْقِيَامَةِ

لَا حَتَنِكَ دُرِّيْتَهُ اِلَّا قَلِيْلًا﴾ (بنی اسرائیل: 17: آیت: 62)

”(شیطان ازراہ طنز) کہنے لگا کہ دیکھ تو یہی ہے وہ (انسان) جسے تُو نے مجھ پر
فضیلت دی ہے۔ اگر تُو مجھ کو قیامت کے دن تک مہلت دے تو میں تمام
اولاد (آدم) کی جڑ کاٹ کر رکھ دوں گا، سوائے چند لوگوں کے۔“

شیطان کے ہاتھوں انسانیت کی ہلاکت کی انتہائی خوفناک خبر یوں دی گئی:

﴿قَالَ فَبِعِزَّتِكَ لَأُغْوِيَنَّهُمْ اَجْمَعِيْنَ﴾ ❷ اِلَّا عِبَادَكَ مِنْهُمْ الْمُخْلِصِيْنَ﴾ ❸ قَالَ

فَالْحَقُّ وَالْحَقُّ اَقْوَلُ﴾ ❹ لَأَمْلَأَنَّ جَهَنَّمَ مِنْكَ وَ مِمَّنْ تَبِعَكَ مِنْهُمْ

❶ بخاری ”کتابُ بدء الخلق“ رقم: 3281.

﴿أَجْعَلِينَ﴾ (ص:38:آیت:82-85)

”شیطان نے کہا (اے رب) تیری عزت کی قسم میں ساری (انسانیت) کو اچک (انگوا کر) لوں گا۔ مگر سوائے تیرے وہ بندے جو ان میں سے مخلص ہوں گے۔ فرمایا سچ ہے اور میں بھی سچ کہتا ہوں۔ کہ میں تجھ سے اور ان میں سے جو تیری پیروی کریں گے، سب سے جہنم کو بھر دوں گا۔“

اس انتہائی خوفناک صورت حال کے پیش نظر ہم نے غلط روش سے ہر صورت ضرور بچنا ہے تاکہ شیطان کے داؤ سے محفوظ رہ سکیں۔

ہزاروں چالیں:

قابو کرنے کے لیے ہزاروں چالیں اور داؤ ہیں۔ ہر دور اور زمانے کے حساب سے یہ اپنی چالیں اور داؤ مرتب کرتا ہے۔ ہر بندے کے مطابق یہ داؤ استعمال کرتا ہے۔ عالم، زاہد، دنیا دار، تعلیم یافتہ، ان پڑھ، دولت مند، فقیر..... ہر بندے کے حساب سے جال پھینکتا ہے۔ اس تحریر میں اس کی چالوں میں سے ایک بہت طاقتور چال تزئین (Deception) کو موجودہ دور کے تناظر میں ان شاء اللہ واضح کریں گے۔

تحریر کا امتیاز:

تلمیس ابلیس پر کئی کتب مرتب کی جا چکی ہیں۔ ہماری یہ تحریر موجودہ دور کے فتنوں کے تناظر میں شیطان کی انسانیت پر گرفت کو بے نقاب کرنے اور اس سے نجات کی یقینی راہ کی رہنمائی پر ایک منفرد کاوش ہے۔ جس میں اختصار کے ساتھ صرف انتہائی اہم موضوعات کو زیر تحریر لایا گیا ہے۔ ہر فرد کو موت سے قبل جلد از جلد ان سے آگاہی حاصل کرنے کی اشد ضرورت ہے۔ ہمیں امید ہے کہ موجودہ دنیا پرستی کے پر فتن دور اور فرقہ واریت کے تناظر میں ان شاء اللہ یہ تحریر شیطان کے تزین سے نجات دلا کر دنیا و آخرت میں یقینی فلاح کی راہ کے لئے کلید ثابت ہوگی۔

ہر صورت تطبیق

ابلیس سے بچنے کیلئے اہم اصول یہ ہے کہ تطبیق ہر صورت کرنی ہے۔ ایک آیت یا حدیث بھی حجت ہوتی ہے، لیکن بات کے اصل اور حتمی مفہوم تک پہنچنے کے لیے تطبیق ضروری ہے۔ تطبیق کا مطلب ہے کہ کوئی بھی مسئلہ ہو، کوئی بھی ٹاپک ہو، موضوع ہو..... اس پر کسی ایک آیت یا ایک حدیث کی بنا پر حتمی نتیجہ نہیں نکالنا۔ بلکہ اس مسئلہ کے متعلق دیگر آیات و احادیث کی بنا پر گہرے غور و فکر کے بعد جو متوازن حکم سامنے آئے، اس پر عمل پیرا ہونا ہے۔ بات کو سمجھنے کے لیے درج ذیل مثالوں پر غور کریں:

مثال 1:..... دنیا پرستی کے تناظر میں: دنیوی زندگی اور اسکی زیب و زینت پر بہت شدید وعیدیں بھی ہیں جبکہ بعض آیات میں اس کا جواز بھی۔ اب کچھ لوگ صرف وعید پر مبنی آیات کی بنا پر یہ نتیجہ اخذ کرتے ہیں کہ دنیا داری ہے ہی بالکل ممنوع و حرام، لہذا وہ ترک دنیا کا ہی درس دیتے ہیں۔

اس کے برعکس دنیا دار لوگ دوسری آیات کی بنا پر اس نتیجہ پر پہنچتے ہیں کہ ہر قسم کی زیب و زینت، تعیش و آرائش..... کچھ بھی ممنوع نہیں۔ جس کا نتیجہ یہ نکلتا ہے کہ ان لوگوں کی ساری کی ساری توانائیاں اسی عارضی زندگی پر صرف ہو جاتی ہیں۔ نہ فہم قرآن، فہم دین کے لیے وقت، نہ عبادت کی ترجیح و شوق.....

اگر تطبیق کرتے ہوئے۔ دونوں قسم کی آیات اور ان دونوں قسم کی آیات کے تناسب (Ratio/Proportion) کو سامنے رکھتے ہوئے نتیجہ اخذ کیا جاتا تو اللہ کی اصل منشاء کو سمجھنا آسان ہو جاتا۔

مثال 2: قرآن نے بعض مقامات پر کسی ایک بڑے عمل کی اہمیت اجاگر کرنے کے لیے اس پر بڑی بڑی نویدیں سنائی ہیں، جیسے: انفاق فی سبیل اللہ کرنے والوں کے متعلق فرمایا کہ انہیں کوئی خوف ہوگا نہ غم (البقرہ، آیت - ۲۷۷)۔ اس آیت کریمہ سے بلا تطبیق اگر یہ نتیجہ اخذ کیا جائے کہ باقی کچھ کرنے کی ضرورت نہیں، عظیم فلاح کے لیے تو صرف انفاق ہی کافی ہے..... تو ظاہر ہے یہ نتیجہ درست نہ ہوگا۔

یہی فقدان دیگر مسائل:

توحید، شرک، رسالت، سنت، بدعت، عبادات، اخلاقیات، معاملات، دعوت دین، معاشیات..... میں نظر آتا ہے۔

اس کی اصل وجہ فرقہ واریت، خود ساختہ پیدائشی دین و مسلک اور شخصیات کے ساتھ اندھی اور جذباتی عقیدت و محبت ہے۔ فرقہ واریت، خود ساختہ پیدائشی دین و مسلک کی بنا پر انسان اپنی سوچ کی برآوری کے لیے تائید پر مبنی ایک آدمی دلیل کو بنیاد بنا کر اسے اپنے رنگ میں پیش کر دیتا ہے، جو کہ اس وقت اسلام کے اندر بہت بڑا مسئلہ ہے۔ جب تک کوئی مخلص نہیں ہو جاتا، تب تک اس انتہائی خطرناک بیماری سے جان نہیں چھوٹ سکتی۔



شیطانی تزیین (Deception)؟

تزیین کا مطلب ہے، غلط راہ، غلط سوچ کو نظروں کے سامنے سنوار دینا، خوبصورت بنا دینا، مزین کر دینا کہ انسان غلط کام کو عین حق سمجھنا شروع کر دے۔ انسان (خواہ مسلمان ہو یا کافر) اس کی ہر وہ سوچ، فعل، عمل جو اصل میں غلط ہو، برا ہو لیکن اس کی نظروں میں سنوار دیا جائے، اسے بھلا معلوم ہو تزیین ہے۔ اس کے برعکس، غلط چیز کو غلط سمجھ کر اس پر عمل پیرا ہونا تزیین نہیں بلکہ غلطی ہے، جس سے چھٹکارے کی صورت نکل سکتی ہے۔ لیکن غلط کو صحیح سمجھنے والوں کا ہدایت پر آنا بہت مشکل ہے۔

مذہبی لوگ اس چال کا زیادہ شکار ہوتے ہیں۔ اس کے ذریعے سے شیطان اکثریت کو خوش فہمی میں مبتلا کر کے بہا لے گیا۔ لیکن شکار ہونے والوں کو خبر تک نہیں ہو پاتی کہ ان کے ساتھ کیا ہو چکا ہے۔ خالق نے تزیین کے متعلق فرمایا:

﴿اَقْبَنَ زَيْنَ لَهٗ سُوْءَ عَمَلِهٖ فَرَاَهٗ حَسَنًا﴾ (فاطر: 8)

”کیا تو نے دیکھا وہ شخص جس کے بُرے اعمال اس کے لئے مزین کر دیئے گئے ہیں اور وہ اسے بھلے (خوش نما) معلوم ہوتے ہیں۔“

مزید فرمایا:

﴿وَقَبَضْنَا لَهُمْ قُرْءَانَ فَرَيْنُوْا لَهُمْ مَّا بَيْنَ اَيْدِيْهِمْ وَمَا خَلْفَهُمْ﴾

(حم السجده: 25)

”اور ہم نے ان کے کچھ ہم نشین مقرر کر رکھے تھے جو ان کے اگلے پچھلے اعمال ان کی نگاہوں میں خوبصورت بنا کر دکھاتے تھے۔“

شیطان کے ہتھکنڈے:

شیطان درج ذیل طریقے سے انسان کو قابو کرتا ہے:

﴿وَقَالَ لَا تَخْذَنَّ مِنْ عِبَادِكَ نَصِيبًا مَّفْرُوضًا ۗ وَلَا ضَلٰلَتَهُمْ وَلَا مَيْدِنَهُمْ
وَلَا مَرْثَتَهُمْ فَلْيُبَدِّلْ لَهُنَّ اِذَا نَ الْاَنْعَامِ وَلَا مَرْثَتَهُمْ فَلْيَغْيِرْ لَهُنَّ حٰقِقِ اللّٰهُ
وَمَنْ يَتَّخِذِ الشَّيْطٰنَ وَلِيًّا مِّنْ دُوْنِ اللّٰهِ فَقَدْ خَسِرَ خُسْرٰنًا مُّبِيْنًا ۗ يٰۤاٰدُهُمْ
وَيٰۤاٰبِيْئِهِمْ ۗ وَمَا يٰۤعِدُهُمُ الشَّيْطٰنُ اِلَّا عُرُوْرًا ۗ﴾ (النساء: 118 - 120)

”اور کہا تھا شیطان نے کہ ضرور لے کر رہوں گا میں تیرے بندوں میں سے اپنا مقرر شدہ حصہ اور ضرور گمراہ کروں گا میں ان کو اور انہیں باطل امیدیں دلاتا رہوں گا۔ اور ضرور حکم دوں گا میں انہیں کہ مویشیوں کے کان چیریں اور حکم دوں گا میں انہیں کہ اللہ کی بنائی ہوئی ساخت میں ردوبدل پیدا کریں۔ اور جس نے بنایا شیطان کو اپنا دوست اللہ کے سوا تو یقیناً اٹھایا اس نے کھلا گھانا۔ وہ شیطان ان سے وعدے کرتا ہے اور آرزوں کے سبز باغ دکھاتا ہے اور (یاد رکھو!) نہیں شیطان وعدے کرتا ان سے مگر نرا ہی دھوکا۔“

ہمیں بچانے کے لیے اس آیت کریمہ میں بڑی جامعیت کے ساتھ شیطان کے عمل دخل کو واضح کر دیا گیا ہے کہ: شیطان اصل راہ سے گمراہ کرنے کا ہر حربہ استعمال کرے گا۔ لمبی امیدیں اور جھوٹے وعدوں کی آڑ میں ورغلائے گا۔ جس فطرت پر انسان کو پیدا کیا گیا ہے اس میں ردوبدل جیسے: لواطت یعنی عورتوں کی بجائے مردوں سے شہوت پوری کرنا، عورت کی عورت سے شادی اور مرد کی مرد سے، اللہ کے بنائے ہوئے اعضا میں تغیر و تبدل پیدا کرنا، جانوروں کے کان چیرنا، مرد و عورت کی باہمی مشابہت اختیار کرنا، توحید کی شرک سے تبدیلی، وغیرہ۔ پروردگار نے بات واضح کر دی ہے کہ جس نے بھی شیطان کو دوست بنایا یعنی شیطان کی آواز پر لبیک کہا اور مذکورہ کام کیے تو وہ ہلاکت کی راہ پر چڑھ گیا۔

شیطانی تزئین سے بچنے کی شرائط

شیطان سے بچنا انسان کے بس میں نہیں۔ اس ظالم سے صرف اللہ تعالیٰ ہی بچا سکتا ہے۔ اللہ تعالیٰ کس کو بچائے گا اور کس کو نہیں؟ یہ قانون اور قاعدے کے تحت ہے۔ انسان پر اللہ کا کون سا قانون لگنا ہے یعنی بچانے والا یا شیطان کے حوالے کرنے والا، اس میں پہل انسان نے ہی کرنی ہے کہ وہ کس روش کو اختیار کرتا ہے۔ شیطانی تزئین سے بچنے اور اللہ کی حفاظت میں آنے کی چار شرائط ہیں۔ یہ چار کام ہمارے ذمے ہیں۔ جو کوئی بھی ان چار شرائط کا خیال رکھے گا، ان شاء اللہ شیطان اس پر کبھی بھی قابو نہ پاس سکے گا۔ اور جو یہ چار شرائط پوری کرنے میں قیل ہو گیا، وہ مارا گیا۔ وہ شرائط یہ ہیں:

(۱)..... اخلاص

(۲)..... تمسک بالقرآن

(۳)..... عقل کو استعمال کرنا، اور

(۴)..... سنجیدگی و کاوش

ان چاروں باتوں کی مختصر وضاحت پیش خدمت ہے۔

(۱)..... اخلاص

شیطان سے بچنے کی پہلی بنیادی شرط 'اخلاص' ہے، جیسا کہ پروردگار نے واضح کیا:

﴿قَالَ فَبِعِزَّتِكَ لَأُغْوِيَنَّهُمْ أَجْمَعِينَ ۝ إِلَّا عِبَادَكَ مِنْهُمُ الْمُخْلَصِينَ ۝﴾

(ص: 38: آیت: 82- 83)

”شیطان نے کہا (اے رب) تیری عزت کی قسم میں ساری (انسانیت) کو اچک

(اغوا کر) لوں گا۔ مگر سوائے تیرے وہ بندے جو ان میں سے مخلص ہوں گے۔“

یعنی اکثریت کو شیطان مختلف چالوں کے ذریعے دبوچ لے گا۔ شیطان کے داؤ سے

صرف وہی بچ سکیں گے جو مخلص ہوں گے۔

اس خطرناک صورت حال کے واضح ہونے کے بعد۔ سب سے اہم سمجھنے والی بات یہی ہے کہ ”اخلاص“ سے مراد کیا ہے۔؟ تاکہ فوراً اپنے آپ کو بچانے کی فکر کی جائے۔

اخلاص کا مطلب:

اخلاص کا تعلق ہماری نیت کے ساتھ ہے اور اس کا مکمل ”دل“ ہے، اخلاص کا مطلب یہ ہے کہ دینی کاوش اور اعمال کا مقصد:

- ۱۔ اللہ کی رضا کا حصول، یا
 - ۲۔ اخروی فلاح یعنی دوزخ کی آگ سے بچنا اور جنت کے حصول کے سوا کچھ اور نہ ہو۔
- اب اخلاص کے متضاد کے مختلف پہلو دیکھتے ہیں تاکہ ضد سے مسئلے کی اصل حقیقت سے آگاہی حاصل کی جاسکے۔

عدم اخلاص کی مختلف شکلیں:

اخلاص کے موجود نہ ہونے کی مختلف شکلیں یہ ہیں:

- (۱)..... دینی کاوش کا مقصود مقام و مرتبہ اور عزت و شہرت کا ہونا۔
- (۲)..... دولت و دیگر دنیوی مفادات مقصود ہونا۔
- (۳)..... فرقہ واریت: اسلام کی فکر کی بجائے اپنے اپنے من پسند فرقے، گروہ، جماعتیں، مسالک کی آبیاری کی فکر۔ رسولوں کو معیار بنانے کی بجائے دیگر شخصیات: آباؤ اجداد، اکابرین و، بزرگان دین، امام، پیر، بزرگ حضرات کو دین کا معیار بناتے ہوئے ان کی غیر مشروط اندھا دھند پیروی و تقلید اختیار کرنا۔

فرقہ واریت کیا ہے؟:

”فرقہ“ فرق سے ہے جس کا معنی مختلف یا الگ کرنے یا تمیز کرنے کے ہوتے ہیں، فرقہ کی ضد جمع یا جماعت ہے۔ مسلمان ہونا اس بات کا متقاضی ہے کہ اسلام کے نام لیوا سب ایک

ہوں نہ کہ متفرق۔ مسلمان ہو کر بھی گروہ بندی کا شکار ہونے کا مطلب ہے کہ ہمارے اندر خرابیاں پیدا ہو چکی ہیں۔ قرآن و سنت کی رو سے فرقہ واریت کی پہچان پیش خدمت ہے۔

(۱)..... سورہ آل عمران آیات: 103 تا 105 پر غور کیا جائے تو یہ بات بالکل واضح ہو جاتی ہے کہ تعلیمات وحی کو مضبوطی سے نہ تھامنا، اللہ کی طرف سے نازل کردہ واضح تعلیمات کی موجودگی میں بھی انہیں رہنما نہ بنانا اور رسولوں کے پیچھے نہ لگنا فرقہ واریت ہے۔ تعلیمات وحی سے انحراف عمومی طور پر فرقہ واریت ہے یعنی جو دین و شریعت یا واضح احکام اللہ تعالیٰ نے اپنے پیغمبر ﷺ پر نازل فرمائے ان سے ہٹ جانا یا ان کی بجائے بلا دلیل کسی اور چیز کو دین کا معیار قرار دینا فرقہ واریت ہے۔

نوٹ: ہر وہ شخص، گروہ، جماعت یا مسلک جس نے اپنے آپ کو قرآن و سنت کے سامنے خوشدلی سے پیش کر دیا ہے، اس کی رہنمائی کی طرف لپکتا ہے، اسے دلیل بناتا ہے، اس کے تمام احکامات کو خوشدلی سے تسلیم کرتا ہے۔ اپنے ذہن، سوچ، خود ساختہ اعمال و نظریات کو قرآن و سنت کے سامنے پست کر دیتا ہے۔ ایسا خوش نصیب سلیم الفطرت اور فرقہ واریت سے بچا ہوا ہے۔ لیکن یہ حقیقت بھی پیش نظر رہے کہ تمام جماعتیں، مسالک، گروہ..... اسی نظریے پر بنتے ہیں لیکن اس پر قائم رہنا پہاڑ سر کرنے کے مترادف ہے۔ جب کوئی جماعت، مسلک، فرقہ اور گروہ کا وجود کھڑا ہو جاتا ہے تو الا ماشاء اللہ بے شمار مصلحتوں کی بنا پر وہی مسلک، گروہ، شخصیت انسان کے لیے معبود بن جاتا ہے۔ اس لیے ہمیں اپنے اپنے من پسند فرقوں کی بجائے ہمیشہ اسلام، مسلم اور مومن کے ٹائٹل کی پہچان پر ہی فخر کرنا چاہئے۔

عدم اخلاص کی وجہ؟:

انسان حسن نیت اور اخلاص کی بجائے دیگر ملاوٹوں یا ریاکاری کا شکار کیوں ہو جاتا ہے.....؟ اس کی وجہ یہ ہے کہ:

”حرص، عزت و شہرت، ناموری سمیت دیگر مفادات کا بڑا شدید جذبہ انسان

کے اندر رکھا گیا ہے۔ ہر کوئی چاہتا ہے اس کے علم، اس کی صلاحیتوں اور اس کے تقویٰ و پرہیزگاری کو لوگ جانیں اور اس کی ستائش ہو۔ اس کا جتھہ، اس کا گروہ غالب ہو۔ انسان کو اپنی ناموری اپنی تعریف و توصیف بڑی عزیز ہے۔ چنانچہ شیطان انہیں کمزوریوں کو استعمال کر کے عدمِ اخلاص کے ذریعے انسان کی محنت و کاوش پر پانی پھیرتا ہے۔ اللہ تو چونکہ ہمیں نظر نہیں آتا، انسان نظر بھی آتے ہیں اور ان سے مدح سمیت دیگر مفادات کا نقد و نقد حصول بھی اسی وقت ہو جاتا ہے۔ اس لیے کمزور ایمان والا شخص بڑی آسانی سے ابلیس کا لقمہ بن جاتا ہے۔“

عدمِ اخلاص کی قباحت:

عدمِ اخلاص یعنی ریا کاری کی قباحت کی حقیقت امام محمد غزالی رحمہ اللہ یوں واضح کرتے ہیں:

”جب عبادت کا مقصود خلاق بن جائے تو وہ عبادت نہیں رہی بلکہ مخلوق پرستی ہو گئی، اسی طرح اگر خالق کی عبادت کے ساتھ مخلوق کی خوشنودی بھی مقصود بن جائے تو یہ شرک ہے۔“ (کیمیائے سعادت، باب: ریا کا علاج)

یعنی دین کے کام اللہ کے علاوہ جس مقصد کے لئے کئے جائیں گے، اسی کی پرستش شمار ہوگی۔

شیطان کے جال تزیں سے بچنے کی پہلی بنیادی شرط ’اخلاص‘ ہے۔ جو اس میں فیل ہو گیا وہ شیطان کا لقمہ بننے سے نہیں بچ سکتا۔ یاد رکھیں! اگر اخلاص نہیں تو بڑی بڑی علمی ڈگریوں کے باوجود بھی گمراہی سے بچنا ممکن نہیں۔ بلکہ اخلاص کی غیر موجودگی میں علم جتنا زیادہ ہوگا، غلط تاویل و تحریف کی بنا پر اتنا ہی زیادہ وبال بنتا جائے گا۔

(۲)..... تمسک بالقرآن

شیطان سے بچنے کی دوسری بنیادی شرط ”تمسک بالقرآن“ ہے۔

دین کا بنیادی (Primary) ماخذ (Source) قرآن حکیم ہے۔ باقی سب ماخذ اسی کی تفصیل اور اسی کے تابع ہیں۔ سنت مصطفیٰ ﷺ قرآنی تعلیمات کا عملی پہلو ہے۔ قرآن تمام علوم پر حاکم و حج ہے۔ باقی تمام علوم سے دینی رہنمائی قرآن حکیم کی بنیاد پر ہونی چاہئے۔ کسی چیز کو بھی قرآن کے اوپر نہ لایا جائے بلکہ قرآنی احکامات کے تابع رہا جائے۔ خالق کا یہ پیغام تاقیامت انسانیت کو درپیش ہر قسم کے فتنوں سے نجات کا ضامن ہے۔ قرآنی احکامات سے آگاہی اور ان پر عمل پیرا ہونے بغیر نجات ممکن نہیں۔ لہذا اگر کوئی مخلص ہو کر بھی قرآنی احکامات سے بے بہرہ رہا تو اس کی نجات کی کوئی گارنٹی نہیں۔ اس ضمن میں ضروری دلائل ان شاء اللہ آگے بیان کئے جائیں گے۔

(۳)..... عقل کا استعمال

شیطان سے بچنے کی تیسری شرط ”عقل کا استعمال“ ہے۔

خالق نے جن و انس کو عقل و بصیرت کی بنا پر دیگر مخلوقات سے ممتاز کیا ہے۔ قرآن حکیم نے جگہ جگہ اندھا دھند پیروی کو سختی سے منع اور عقل و بصیرت کے استعمال پر زور دیا ہے اور ﴿أُولَئِكَ الْأَنْبِيَاءُ﴾ یعنی اہل عقل کے لیے فلاح کی نویدیں سنائی ہیں، فرمایا:

﴿أَفَمَنْ يَعْلَمُ أَنَّمَا أُنزِلَ إِلَيْكَ مِنَ رَبِّكَ الْحَقُّ كَمَنْ هُوَ أَعْمَىٰ ۗ إِنَّمَا يَتَذَكَّرُ

أُولَئِكَ الْأَنْبِيَاءُ ﴿١٩﴾ (الرعد: 13: آیت: 19)

”بھلا وہ شخص جو یہ جانتا ہے کہ جو کچھ تمہارے پروردگار کی طرف سے نازل ہوا ہے وہ حق ہے کیا وہ اس کی طرح ہو سکتا ہے جو اندھا ہے؟ اور نصیحت تو صرف وہی حاصل کرتے ہیں جو اہل عقل ہیں۔“

اللہ نے یہ بات واضح کی کہ میری کتاب سے مستفید تو وہی ہوں گے جو اہل عقل ہیں۔

﴿ كَتَبَ أَنْزَلْنَاهُ إِلَيْكَ مُبْرَكًا لِيُبَيِّنَ لَكَ آيَاتِهِ وَلِيَتَذَكَّرَ أُولُو الْأَلْبَابِ ﴾

(ص: 38: آیت: 29)

”یہ باعث برکت کتاب ہے جو ہم نے نازل کی ہے تمہاری طرف تاکہ لوگ اس کی آیات پر تدبر کریں اور اہل عقل عبرت و نصیحت پکڑیں۔“
مزید وضاحت کے لیے دیکھئے مزید آیات:

(الزمر: 39: آیت: 18, 9)، (البقرہ: 2: آیت: 269)، (آل عمران: 3: آیت: 7)،

(الرعد: 13: آیت: 19)

انسانوں کی اکثریت ہدایت کی مذکورہ تیسری بنیاد یعنی عقل کے استعمال سے محروم رہے گی۔ بہت کم لوگ اس نور سے فائدہ اٹھائیں گے۔ اللہ نے توحید کے دلائل واضح کرنے بعد انسان کی مذکورہ غلط روش بیان فرمائی کہ:

﴿ بَلْ أَكْثَرُهُمْ لَا يَعْقِلُونَ ﴾ (العنكبوت: 29: آیت: 63)

”بلکہ ان میں سے اکثر عقل نہیں رکھتے۔“

شُرک کرنے والے لوگوں کے متعلق فرمایا:

﴿ وَ أَكْثَرُهُمْ لَا يَعْقِلُونَ ﴾ (المائدہ: 5: آیت: 103)

”ان میں سے اکثر عقل نہیں رکھتے۔“

نبی کریم ﷺ کے آرام و سکون کا خیال نہ رکھنے اور بے موقع آپ ﷺ کو گھر سے بلانے والوں کو بھی بے عقل قرار دیا گیا:

﴿ إِنَّ الَّذِينَ ينادُونَكَ مِنَ الْأَسْجَارِ أَكْثَرُهُمْ لَا يَعْقِلُونَ ﴾

(الحجرات: 49: آیت: 4)

”یقیناً جو لوگ آپ کو حجروں کے باہر سے آواز دیتے ہیں، ان میں سے اکثر بے عقل ہیں۔“

مزید دیکھیے: (البقرہ: 2: آیت: 171)، (الانفال: 8: آیت: 22)، (الفرقان: 25: آیت: 44)، (سورہ الفتح: 48: آیت: 15)۔

اس ضمن میں انسانیت کو شیطان سے بچانے کے لیے پروردگار نے بہت سختی فرمائی:

﴿إِنَّ شَرَّ الدَّوَابِّ عِنْدَ اللَّهِ الضَّمَمُ الْبُكْمُ الَّذِينَ لَا يُعْقِلُونَ﴾ ①

(الانفال: 8: آیت: 22)

”کچھ شک نہیں کہ اللہ کے نزدیک تمام جانداروں سے بدتر وہ بہرے گوئے (لوگ) ہیں جو عقل سے کام نہیں لیتے۔“

کھرے کھوٹے، حق و باطل کی پہچان کے لیے عقل و فہم سمیت دیگر حواس (سماعت و بصارت) کو استعمال کرنا ناگزیر ہے۔ دل و دماغ سمیت سماعت و بصارت کے استعمال کو بند کر لینے کا نتیجہ تباہی کے سوا کچھ نہیں۔ جو اللہ کی عطا کردہ عظیم دولت (دل، سماعت، بصارت) کو استعمال نہ کریں، ان کی بابت پروردگار نے فرمایا:

﴿وَلَقَدْ ذَرَأْنَا لِجَهَنَّمَ كَثِيرًا مِّنَ الْجِنِّ وَالْإِنسِ ۗ لَهُمْ قُلُوبٌ لَا يَفْقَهُونَ
بِهَا ۗ وَ لَهُمْ أَعْيُنٌ لَا يُبْصِرُونَ بِهَا ۗ وَ لَهُمْ آذَانٌ لَا يَسْمَعُونَ بِهَا ۗ أُولَٰئِكَ
كَانُوا نَعَاوِرَ بَلْ هُمْ أَضَلُّ ۗ أُولَٰئِكَ هُمُ الْغَافِلُونَ﴾ ② (الاعراف: 179)

”اور یقیناً جن و انس کی اکثریت جہنم کے لیے پیدا کی گئی (اس لیے کہ) انہیں دل دیئے لیکن وہ سوچتے نہیں، انہیں آنکھیں دیں لیکن ان سے دیکھتے نہیں، ان کے کان بنائے لیکن ان سے سنتے نہیں۔ ایسے لوگ جانور ہیں بلکہ ان سے بھی گئے گزرے اور یہ غافل ہیں۔“

اس غلط روش سے بچانے کی خاطر ہمارے فائدے کے لیے اس سے زیادہ سختی اور کیا کی جاسکتی ہے.....؟ خدا کی پناہ کہ انسان اپنے من پسند مسالک، فرقے، گروہ، شخصیات کی خاطر غلط روش اختیار کرتے ہوئے شیطان کے دھوکوں میں آکر ابدی تباہی کا شکار ہو گیا۔

فرقے، مسالک، شخصیات تو دور کی بات ہے، اللہ تعالیٰ کو اپنے کلام کے بارے میں بھی بغیر سوچے سمجھے اندھا دھند پیروی قابل قبول نہیں، فرمایا:

﴿وَالَّذِينَ إِذَا دُكِرُوا بِآيَاتِ رَبِّهِمْ لَمْ يَخِرُّوا عَلَيْهَا صُمًّا وَعُمْيَانًا﴾

(الفرقان: 73)

”اور جب انھیں ان کے رب کے کلام کی آیات نصیحت کے لیے سنائی جاتی ہیں تو وہ اندھے بہرے ہو کر ان پر نہیں گرتے۔“

یعنی غور و فکر کرتے ہیں اور عقل سے کام لیتے ہیں ان کا غلط مفہوم نہیں لیتے۔ یقیناً آپ بات سمجھ چکے ہوں گے کہ انسانیت کی ہلاکت کے لیے ابلیس کے پاس سب سے بڑا اگر کوئی ہتھیار ہے تو وہ صرف اور صرف یہی ہے کہ عقل کے استعمال کو بند کیا جائے اور اندھی پیروی کرائی جائے۔ اسی کو استعمال کرتے ہوئے نسل انسانی کی اکثریت کو اس نے تباہ و برباد کر کے رکھ دیا ہے۔ قرآن حکیم کی دو ٹوک رہنمائی کے باوجود بھی یہ شعر سنائی دیتا ہے:

عشق دے جھلے وی نمبر لے گئے

عقل منداں ایوئیں عمراں گالیاں

تاہم عقل حرف آخر نہیں ہے۔ حرف آخر تعلیمات وحی ہی ہیں۔ لیکن عقل و بصیرت ہی وہ نور ہے جس کے درست استعمال سے تعلیمات وحی کو سمجھنا ہے، جس کے بغیر سوائے تباہی کے کچھ نہیں۔ اپنی عقل کو دوسروں کے حوالے کر کے اندھا دھند ان کی پیروی پر بہت سخت محاسبہ ہوگا۔

(۴)..... سنجیدگی و کاوش

شیطان کے تزئین سے بچ کر ہدایت نصیب ہونے کی چوتھی شرط ”سنجیدگی و کاوش“ ہے۔ ہدایت کوئی معمولی چیز نہیں جو سر راہ مل جائے۔ یہ تو صرف اُسے ہی نصیب ہوگی، جو واقعتاً اس کا طالب ہوگا۔ جسے اس کی پیاس ہوگی، جو ہدایت کے لئے بے چین و بیقرار ہوگا۔ چشم پوشی کی بجائے سچائی سے آگہی کے لیے تڑپ رکھے گا۔ جو بے سُد پڑا رہے، قرآن و

سنت کے مطابق اپنے آپ کو ڈھالنے کے لیے بیتاب نہ ہو، اسے اللہ خواہ مخواہ کیوں ہدایت جیسی عظیم ترین نعمت سے نوازے گا۔ اس لیے اگر تزیین شیطان سے بچتے ہوئے حقیقی ہدایت چاہتے تو انھیں ہاتھ پیر ماریں، سچائی کو جاننے کی جستجو پیدا کریں، قرآن و سنت کی طرف لپکیں، فہم حاصل کرنے کے تمام ذرائع استعمال کریں، کوئی موقع ہاتھ سے جانے نہ دیں۔ جس قدر آپ میں طلب و جستجو ہوگی، اسی قدر اللہ آپ پر ہدایت کی راہیں کھولنے کے لیے آپ کو اپنی رحمت میں لے گا۔ جیسا کہ اس نے اپنا قانون دو ٹوک واضح کر دیا:

﴿وَالَّذِينَ جَاهَدُوا فِينَا لَنَهْدِيَنَّهُمْ سُبُلَنَا وَإِنَّ اللَّهَ لَمَعَ الْمُحْسِنِينَ﴾

(سورۃ العنکبوت: آیت: 69)

”اور جنہوں نے کوشش کی ہمارے لئے، ان پر ہم ضرور کھولیں گے اپنی راہیں اور یقیناً اللہ تعالیٰ محسنین کے ساتھ ہے۔“

مذکورہ چار بنیادی شرائط پوری کرنے سے ان شاء اللہ، اللہ تعالیٰ آپ کو شیطان کی دیگر چالوں: (۱)..... اپنے گروہ کے سوا دوسرے کی بات نہ سننا (خواہ وہ بات قرآن و سنت کی ہی کیوں نہ ہو)۔

(۲)..... قرآن و سنت سے اعراض کرنا۔

(۳)..... سچائی سے چشم پوشی کرنا۔

(۴)..... اپنا مسلک فرقہ پچانے کے لیے قرآن و سنت کی غلط تاویل و تحریف کرنا.....

وغیرہ جیسی لعنتوں سے بھی ضرور بچا کر اصل ہدایت تک لے جائے گا۔

الحمد للہ شیطانی تزئین سے بچ کر ہدایت پر آنے کی چار بنیادی شرائط:

(۱)..... اخلاص (۲)..... تمسک بالقرآن

(۳)..... عقل کو استعمال کرنا، اور (۴)..... سنجیدگی و کاوش

کی بابت مختصر علمی آگاہی پیش کر دی گئی۔ یاد رکھیں! نجات کے لیے ان چاروں شرائط کو

پورا کرنا ناگزیر ہے۔ کوئی ایک شرط بھی رہ گئی تو کام نہ بنے گا۔

مثال کے طور پر اگر کوئی تین شرائط پوری کرتا ہے، لیکن مخلص نہیں تو وہ قرآن و سنت کی غلط تاویلات کی بنا پر ابدی لعنت کا مستحق ہو جائے گا۔ اسی طرح اگر کوئی اخلاص سمیت باقی دو شرائط پوری کرتا ہے لیکن فہم قرآن سے کورا ہے، تو مارا جائے گا۔ اسی طرح اگر کوئی شخص باقی تمام شرائط پوری کرتا ہے، لیکن دین کے لیے سنجیدہ نہیں، اس میں تڑپ، جستجو اور پیاس نہیں، غافل رہتا ہے، اٹھتا ہی نہیں تو اس پر ہدایت کیسے کھلے گی؟۔ لہذا اگر آپ واقعاً شیطان سے بچنے کے لیے سنجیدہ ہیں تو مذکورہ چاروں بنیادی شرائط کو پورا کرنے کی بھرپور کوشش کرنی ہے۔ ہر معاملے میں درست نتیجے تک رسائی کے لیے تطبیق ہر صورت کرنی ہے۔ یعنی کسی ایک آیت یا حدیث سے حتمی نتیجہ نکالنے کی بجائے اس ضمن میں دیگر آیات و احادیث بھی دیکھنی ہیں، تاکہ درست نتیجہ اخذ کیا جاسکے۔ ان شاء اللہ اصل راستہ کھل جائے گا۔

ہدایت سے مراد؟:

ہدایت سے کیا مراد ہے؟، انتہائی اختصار سے ایک دو باتیں ذہن نشین کر لیں کہ:
اپنی ہر ہر سوچ اور عمل کو قرآنی آیات اور سنت کے پختہ دلائل کے تناظر میں ڈھالنا۔ ہر وہ سوچ اور عمل جو تعلیمات وحی سے متصادم ہو اس سے اجتناب کرنا۔ اپنی سوچ، فرقے، مسالک، اکابرین، علماء، امام، پیر حضرات کو اللہ اور اس کے پیارے رسول ﷺ کی تعلیمات کے نیچے کر لینے کا نام ہدایت ہے۔ زبان سے اس بات کا اقرار تو بہت آسان ہے لیکن عملاً جب واسطہ پڑے اللہ و رسول ﷺ کی ان تعلیمات سے جو ہمارے ذہن و مسلک کے خلاف ہوں تو انہیں تسلیم کرنا پہاڑ سر کرنے سے بھی مشکل کام ہے۔ الا ماشاء اللہ کوئی خوش نصیب ہی اس ہدایت کو تسلیم کر پاتا ہے۔

ہدایت اور تزئین کی بابت بنیادی معلومات سے آگاہی کے بعد، اب اگلے ابواب میں ان شاء اللہ موجودہ پرفتن دور کے تناظر میں شیطانی تزئین (دھوکوں) کی چند بنیادی و ضروری شکلوں سے آگاہی پیش کی جائے گی۔



(1)..... راہِ قرآن میں تزئین

شیطان کے جالِ تزئین سے بچنے کا اصل منبع چونکہ قرآن حکیم ہے، اس لیے ابلیس کا سب سے زیادہ زور بھی اسی پر ہے کہ کسی طرح فہم قرآن سے انسانیت کو دور کر دیا جائے۔ اس کام کے لیے وہ بھرقوت سے انسانیت کی تباہی کے لیے کمر بستہ ہے۔ اس نے اپنے اس انتہائی اہم منصوبے کے لیے فہم قرآن کی راہ میں درج ذیل جال ڈالے ہیں۔

(1)..... بغیر سمجھے محض رسمی تلاوت اور حفظ پر اکتفاء،

(2)..... قرآن کو خود سمجھنے کا نتیجہ گمراہی،

(3)..... قرآن کو سمجھنا صرف علماء کا کام ہے،

(4)..... کفار والی آیات مسلمانوں کے لئے بطور رہنمائی دلیل نہیں،

(5)..... دین کی بنیاد قرآن پر استوار نہ کرنا،

(6)..... تکذیب، اعراض، تاویل و تحریف،

(7)..... تفسیر بالرائے کا خوف۔

ان شبہات کی وضاحت کے لیے دیکھئے ہماری تحریر: ”قرآن مجید کو سمجھ کر پڑھنا ضروری ہے؟“



(2)..... دنیا پرستی کا دھوکہ

دنیا پرستی یعنی اللہ کے احکامات اور اخروی زندگی کی پروا کئے بغیر صرف دنیاوی زندگی کے عارضی فائدوں کو ہی سب کچھ سمجھنا، اسی کے لئے جینا اسی کے لیے مرنا..... شیطان کا بہت بڑا دھوکہ ہے جس کا نسل انسانی کی اکثریت شکار ہوئی ہے۔ بڑی آسانی سے ابلیس نے اکثریت کو اس جال میں پھنسایا ہے۔ اس دھوکے کا شکار ہونے کی بنیادی وجہ؛ نقد و نقد ملنے والے دنیا کے فائدے و نقصان کو پیش رکھنا جبکہ بعد میں آنے والی اخروی زندگی کے انجام کو فراموش کر دینا ہے:

﴿إِنَّ هَؤُلَاءِ يُجِبُّونَ الْعَاجِلَةَ وَيَذُرُونَ وَرَاءَهُمْ يَوْمًا ثَقِيلًا ﴿٢٧﴾﴾

(الدھر: آیت: 27)

”بیشک یہ لوگ چاہتے ہیں جلدی ملنے والی (دنیا) کو اور چھوڑ (نظر انداز کئے) دیتے ہیں اپنے پیچھے ایک بڑے بھاری دن (قیامت) کو۔“

مزید فرمایا:

﴿يَعْلَمُونَ ظَاهِرًا مِّنَ الْحَيَاةِ الدُّنْيَا وَهُمْ عَنِ الْآخِرَةِ هُمْ غَفُولُونَ ﴿٧٣﴾﴾

(الروم: 7:30)

”وہ تو صرف دنیاوی زندگی کے ظاہری پہلو کو ہی جانتے ہیں اور وہ آخرت سے تو بالکل ہی بے خبر ہیں۔“

افسوس کہ ہم دنیوی دلدل میں پھنس چکے ہیں، ہماری نظر میں ”دنیا“ پہلے، اللہ و رسول ﷺ، دین اور آخرت، بعد میں ہے۔ اللہ ہمیں معاف فرمائے کیا یہ نفاق

(عملی) نہیں.....؟

یاد رکھیں! دنیا پرستی یعنی خواہشات کا دینی احکامات کی بجا آوری میں رکاوٹ بننے کا جادو اتنا طاقتور ہے کہ انسانیت کو بہالے گیا ہے۔ اس طاقتور نقد و نقد شیطانی دھوکے سے بچانے کے لیے پروردگار نے کثرت سے آیات نازل فرمائی ہیں جن کا اعادہ کرتے رہنے سے اس جادو سے نجات نصیب ہو جاتی ہے:

☆..... دنیا میں آکر انسان کو پہلی غلطی یہ لگتی ہے کہ اسے دنیا میں بھیجے جانے کا اصل مقصد ہی سمجھ نہیں آ پاتا۔ اسے یہی سمجھ آتی ہے کہ محض دنیاوی زندگی میں کامیاب ہونا، اعلیٰ گھر کا حصول، دنیاوی آرزوں کی بھرپور تکمیل اور کثیر مال و دولت اکٹھا کرنا ہی اصل مقصد ہے۔ چنانچہ وہ اپنے حالات اور صلاحیتوں کے مطابق اس مقصد کے حصول میں اپنی زندگی کھپانے کا عہد کر لیتا ہے۔ لیکن جب کوئی خوش نصیب خالق کی کتاب سے آگاہ ہوتا ہے تو تب اسے پتہ چلتا ہے کہ اسے دنیا میں کس لئے بھیجا گیا ہے:

☆..... ﴿أَفَحَسِبْتُمْ أَنَّمَا خَلَقْنَاكُمْ عَبَثًا وَأَنَّكُمْ إِلَيْنَا لَا تُرْجَعُونَ﴾

(المؤمنون: 23: آیت۔ 115)

”کیا تم یہ گمان کیے ہوئے ہو کہ ہم نے تمہیں یونہی بیکار پیدا کیا ہے اور یہ کہ تم ہماری طرف لوٹائے ہی نہ جاؤ گے؟“

اللہ تعالیٰ نے انسان کے بنانے کے مقصد کو کئی جگہ واضح کیا ہے، جیسے فرمایا:

☆..... ﴿الَّذِي خَلَقَ الْمَوْتَ وَالْحَيَاةَ لِيُبْلُوَكُمْ أَيُّكُمْ أَحْسَنُ عَمَلًا وَهُوَ

الْعَزِيزُ الْغَفُورُ ﴿۱﴾﴾ (الملك: 67: 2)

”وہ ہستی جس نے موت و حیات کا سلسلہ جاری کیا تاکہ تمہاری آزمائش کرے کہ تم میں کون اچھے اعمال کرتا ہے۔“

☆..... ﴿إِنَّا جَعَلْنَا مَا عَلَى الْأَرْضِ زِينَةً لَّهَا لِيُذَبَّوْهُمْ أَيُّهُمْ أَحْسَنُ

عَمَلًا ﴿١٨﴾ (الکھف: 18: آیت - 7)

”روئے زمین پر جو کچھ ہے اسے زمین کی زینت کا باعث بنایا تاکہ ہم لوگوں کو آزمائیں کہ ان میں سے کون اچھے عمل کرتا ہے۔“

رسول اللہ ﷺ نے فرمایا:

”بے شک دنیا شیریں اور شاداب ہے۔ یقیناً اللہ تعالیٰ تمہیں اس میں جانشین بنا کر دیکھے گا کہ تم کیسے عمل کرتے ہو۔ چنانچہ تم دنیا کے (فریب) سے بچو اور عورتوں کے (فتنے اور مکر) سے بچو۔“ (صحیح مسلم، کتاب الرقاق)

ایک اور جگہ بڑے واضح انداز میں پروردگار نے فرمایا:

﴿وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ﴾ (الذاریت: 51: آیت: 56)

”اور نہیں ہے جنوں اور انسانوں کو پیدا کرنے کا مقصد سوائے اس کے (کوئی اور) کہ وہ میری بندگی کریں۔“

اس آگاہی کے بعد ہی زندگی کے صحیح رخ پر متعین ہونے کی کوئی سبیل نکلنے کا امکان پیدا ہو سکتا ہے۔ حقیقت حال سے آگاہی کے لیے خالق نے طرح طرح سے بات کو واضح فرمادیا ہے:

☆..... ﴿وَوَضِعَ الْكِتَابَ فَتَرَى الْمُجْرِمِينَ مُشْفِقِينَ مِمَّا فِيهِ وَيَقُولُونَ يُوبِئْتَنَا مَا لِ هَذَا الْكِتَابِ لَا يُغَادِرُ صَغِيرَةً وَلَا كَبِيرَةً إِلَّا أَحْصَاهَا وَوَجَدُوا مَا عَمِلُوا حَاضِرًا وَلَا يَظْلِمُ رَبُّكَ أَحَدًا﴾ (الکھف: 18: 49)

”اور (عملوں کی) کتاب (کھول کر) رکھ دی جائے گی تو تم گنہگاروں کو دیکھو گے کہ جو کچھ اس میں لکھا ہوگا اس سے ڈر رہے ہوں گے اور کہیں گے ہائے شامت یہ کیسی کتاب ہے کہ نہ کسی چھوٹی بات کو چھوڑا اور نہ بڑی کو مگر اسے لکھ رکھا ہے اور تمہارا رب کسی پر ظلم نہیں کرے گا۔“

☆..... ﴿يَا أَيُّهَا النَّاسُ اتَّقُوا رَبَّكُمُ وَاحْشُوا يَوْمًا لَا يَجْزِي وَالِدٌ عَنْ وَكَلِيدٍ وَلَا مَوْلُودٌ هُوَ جَارٌ عَنْ وَالِدِهِ شَيْئًا ۚ إِنَّ وَعْدَ اللَّهِ حَقٌّ فَلَا تَغُرَّنَّكُمُ الْحَيَاةُ الدُّنْيَا ۗ وَلَا يَغُرَّنَّكُم بِاللَّهِ الْغُرُورُ ۝﴾ (لقمان: 31: آیت۔ 33)

”اے لوگو اپنے رب سے ڈرو اور اس دن سے خوف کرو جس دن باپ بیٹے کو کوئی نفع نہ پہنچا سکے گا اور نہ بیٹا اپنے باپ کا ذرا سا بھی نفع کرنے والا ہوگا، یاد رکھو اللہ کا وعدہ سچا ہے۔ دیکھو کہیں تمہیں دنیا کی زندگانی دھوکے میں نہ ڈال دے اور نہ دھوکے باز شیطان تمہیں اللہ کے بارے میں دھوکے میں ڈال دے۔“

جن کی خاطر جیسے تھے، اللہ اور آخرت کو پس پشت ڈالا تھا جب انہوں نے بھی آنکھیں پھیر جانی ہیں تو اس دھوکے کی پیٹ میں آ کر اخروی نقصان کرنا کیا عقلمندی ہے.....؟

☆..... ﴿الْيَوْمَ نَحْتِمُ عَلَىٰ أَفْوَاهِهِمْ وَتُكَلِّمُنَا أَيْدِيهِمْ وَشَهِدُ أَرْجُلُهُمْ بِمَا كَانُوا يَكْسِبُونَ ۝﴾ (یس: 36 : 65)

”آج مہر لگا دی جائے گی ان کے مونہوں پر اور کلام کریں گے ان سے ان کے ہاتھ اور گواہی دیں گے (ان کے خلاف) ان کے پاؤں ان کرتوتوں کی بنا پر جو یہ (دنیا میں) کرتے رہے۔“

☆..... ﴿يَا أَيُّهَا الَّذِينَ آمَنُوا اتَّقُوا اللَّهَ وَتَتَنظَرُ نَفْسٌ مَّا قَدَّامَتْ لِعَذَابٍ وَاتَّقُوا اللَّهَ ۚ إِنَّ اللَّهَ خَبِيرٌ بِمَا تَعْمَلُونَ ۝﴾ (الحشر: 59: 18)

”اے ایمان والو! اللہ سے ڈرتے رہو اور چاہیے کہ ہر شخص اس بات پر نظر رکھے کہ اس نے کل کے لئے کیا سامان آگے بھیجا ہے، اور اللہ سے ڈرتے رہو، بلاشبہ وہ تمہارے سب اعمال سے باخبر ہے۔“

☆..... ﴿يَا أَيُّهَا الَّذِينَ آمَنُوا لَا تَاهِكُمْ أَمْوَالُكُمْ وَلَا أَوْلَادُكُمْ عَنْ ذِكْرِ اللَّهِ ۗ وَمَنْ يَفْعَلْ ذَلِكَ فَأُولَٰئِكَ هُمُ الْخٰسِرُونَ ۝﴾ (المنافقون: 63: 9)

”اے ایمان والو! (کہیں) تمہارے مال اور تمہاری اولاد تمہیں اللہ کی یاد سے غافل

نہ کر دے اور جس نے بھی ایسا کیا تو وہ لوگ خسارہ پانے والے ہوں گے۔“

☆..... ﴿ وَمَا هَذِهِ الْحَيٰوةُ الدُّنْيَا اِلَّا لَهُوٌ وَّ لَعِبٌ ۗ وَاِنَّ الدَّارَ الْاٰخِرَةَ لَهِيَ

الْحَيٰوةُ ۗ لَوْ كَانُوْا يَعْلَمُوْنَ ﴿۲۹﴾ (العنکبوت: 64:29)

”اور نہیں ہے دنیا کی زندگی مگر کھیل اور تماشا اور یقیناً آخرت کا گھر ہی حقیقی

زندگی ہے، کاش تم جان جاتے۔“

☆..... ﴿ اَلْبٰلَآءُ وَاَلْبَنُوْنَ زِيْنَةُ الْحَيٰوةِ الدُّنْيَا ۗ وَالْبَقِيٰتُ الصّٰلِحٰتُ خَيْرٌ عِنْدَ

رَبِّكَ ثَوَابًا وَّ خَيْرًا اَمَلًا ﴿۱۸﴾ (الكهف: 46:18)

”مال اور بیٹے تو (صرف) دنیوی زندگانی کی رونق ہیں اور باقی رہنے والی تو

نیکیاں ہیں، وہ تمہارے پروردگار کے ہاں بہت اچھی ہیں ثواب اور امید کے

لحاظ سے۔“

اس جادو کی طاقتور لپیٹ سے بچانے کیلئے، شدید وعیدیں بھی نازل فرمادی گئیں:

☆..... ﴿ مَنْ كَانَ يُرِيْدُ الْحَيٰوةَ الدُّنْيَا وَرِيْنَتَهَا نُوفٍ اِلَيْهِمْ اَعْمَالُهُمْ فِيْهَا

وَهُمْ فِيْهَا لَا يُبْحَسُوْنَ ﴿۱۵﴾ اُولٰٓئِكَ الَّذِيْنَ لَيْسَ لَهُمْ فِي الْاٰخِرَةِ اِلَّا النَّارُ ۗ

وَحِطُّ مَا صَنَعُوْا فِيْهَا وَاِبْطَلُ مَا كَانُوْا يَعْمَلُوْنَ ﴿۱۶﴾ (هود: 11:15 - 16)

”وہ شخص جو رتجھا ہوا ہو دنیا کی زندگی اور اس کی زینت پر، اسے ہم دنیاوی

اعمال کا پورا بدلہ دیں گے اور اس میں اس کا نقصان نہیں کریں گے۔ لیکن یہی وہ

لوگ ہیں جن کے لیے نہیں ہے آخرت میں کچھ بھی سوائے آگ کے۔ اور جو

کچھ انہوں نے دنیا میں کیا وہ حبط کر لیا گیا اور کام (تھے ہی مٹنے والے) جو یہ کیا

کرتے تھے۔“

☆..... ﴿ قُلْ هَلْ نُنَبِّئُكُمْ بِالْاَخْسَرِيْنَ اَعْمَالًا ﴿۱۷﴾ الَّذِيْنَ صَلَّىٰ سَعِيْهُمْ فِي

الْحَيٰوةَ الدُّنْيَا وَهُمْ يَحْسَبُونَ اَنَّهُمْ يُحْسِنُونَ صُنْعًا ﴿۱۰۳﴾ اُولٰٓئِكَ الَّذِيْنَ كَفَرُوْا
بِآيٰتِ رَبِّهِمْ وَلِقَايَةِ فَحِطَّتْ اَعْمَالُهُمْ فَلَا نُقِيْمُ لَهُمْ يَوْمَ الْقِيٰمَةِ وَزْنًا ﴿۱۰۴﴾

(الكهف: 103-105)

”فرما دیجئے! آؤ میں تمہیں بتلاؤں کہ اعمال کے لحاظ سے گھائے والے کون لوگ ہیں۔ یہ وہ لوگ ہیں جن کی ساری کاوش گم گئی دنیاوی زندگی میں جبکہ وہ گمان کرتے رہے کہ وہ صنعت (ترقی) والے کام کرتے رہے۔ یہی وہ لوگ ہیں جنہوں نے انکار کیا اپنے رب کی آیات اور اس سے ملاقات کا، تو ان کے اعمال بھی اکارت ہو گئے، اور بروز قیامت ان کے اعمال تولنے کے لیے ہم ترازو بھی قائم نہیں کریں گے۔“

نبی رحمت ﷺ کے فرامین:

- ❖ ”اگر دنیا کی وقعت اللہ کے نزدیک ایک مچھر کے پر کے برابر بھی ہوتی تو وہ کسی کافر کو اس میں سے ایک گھونٹ پانی بھی نہ پلاتا۔“^❶
- ❖ ”اللہ کی قسم! آخرت کے مقابلے میں دنیا کی مثال اسی طرح ہے، جیسے کوئی شخص اپنی انگلی سمندر میں ڈالے اور پھر اس بات کا جائزہ لے کہ اس پر کتنا پانی لگا ہے۔“^❷
- ❖ ”بروز قیامت اللہ کے دربار سے قدم ہٹ نہ سکیں گے جب تک ان چیزوں کے متعلق پوچھ نہ لیا جائے: (۱) عمر کن کاموں میں ختم کی؟ (۲) جوانی کیسے گزاری؟ (۳) مال کہاں سے حاصل کیا اور کہاں خرچ کیا؟ (۴) علم کے مطابق کتنا عمل کیا؟“^❸
- ❖ ”پانچ چیزوں کو پانچ چیزوں سے پہلے غنیمت جانو (۱)۔ جوانی کو بڑھاپے سے پہلے، (۲)۔ صحت کو بیماری سے پہلے، (۳)۔ مالدار کو محتاجی سے پہلے، (۴)۔ فراغت کو

❶ ترمذی، الزهد، رقم: 2320.

❷ مسلم، کتاب الجنہ واصفہ.

❸ ترمذی: 2416.

مصروفیت سے پہلے، (۵)۔ زندگی کو موت سے پہلے۔“^۱

✽ ”قیامت والے دن سب سے ہلکے عذاب والا وہ آدمی ہوگا جس کے پاؤں میں دو جوتے آگ کے پنائیں جائیں گے جن سے اس کا دماغ کھولے گا۔ وہ خیال کرے گا کہ اس سے زیادہ سخت عذاب والا کوئی نہیں، حالانکہ وہ ان جہنمیوں میں سب سے زیادہ ہلکے عذاب والا ہوگا۔“^۲

ترکِ دنیا مقصود نہیں:

دنیا کو ترک کرنا مقصود نہیں بلکہ:

”آخری فلاح کو زندگی کا مقصد بناتے ہوئے حلال و حرام کی تمیز کے ساتھ دنیا کو دینی احکامات کے تابع بسر کرنے کا تقاضا ہے۔ ہر وہ چیز جو ناجائز ہو، ہر وہ کام جس پر اللہ ناراض ہو اور جس پر گناہ کا اطلاق ہو اسے زندگی سے نکالنا ہے۔ فرائض و واجبات کی اولین ترجیح کے ساتھ پاسداری کرنا، عبادت کا اہتمام اور اخلاقیات و معاملات میں اسلامی احکامات کو ملحوظ رکھنا مقصود ہے۔ فلاح کو پانے کیلئے: دین کا ضروری علم حاصل کرنا، اس پر خود عمل کرنا اور حسب توفیق دوسروں تک پہنچانے کی کاوش کرنا ناگزیر ہے۔ مذکورہ اہداف کے حصول کو ملحوظ رکھتے ہوئے دنیا کا جائز حصول (جائز خواہشات کی تکمیل، کاروبار، تجارت، محنت مزدوری، ملکی تعمیر و ترقی، جائز سیر و تفریح، کھیل کود، اچھی صحت، کھانا پینا.....) باعث خیر بن جاتا ہے۔ دنیا میں اللہ کی عطا کردہ نعمتوں (صحت و تندرستی، تعلیم، عقل و ذہانت، نیک اولاد، مال و دولت) سے منہ موڑنے کی بجائے انہیں اللہ کے لیے صرف کرنا اصل خوش نصیبی ہے۔ دنیا کا دینی احکامات کی بجا آوری میں رکاوٹ بننا اصل تباہی ہے جس سے بچنے کا تقاضا کیا گیا ہے۔“

۲ صحیح بخاری: 6561.

۱ مشکوٰۃ کتاب الرقاق: 5174، ترمذی.

حقیقی اہداف (Real Goals):

فلاح کو پانے کے لیے درج ذیل حقیقی اہداف ہیں جنہیں پانے کی ضرورت ہے:

(۱) صحت و تندرستی کا خیال رکھنا، (۲) دین سیکھنے، اس پر عمل پیرا ہونے اور دوسروں تک پہنچانے کا شوق و جذبہ، (۳) شرک سے نفرت اور توحید سے محبت، (۴) بدعات سے نفرت اور سنت سے محبت، (۵) عبادات کا شوق اور ترجیح کے ساتھ اہتمام، (۶) اخلاقیات و معاملات میں اللہ کے قانون کی پاسداری کرنا، (۷) فیملی کی بہتری (کفالت، پرورش اور تعلیم و تربیت) اور دیگر انسانوں سمیت ملک و قوم کی بہتری، (۸) رزق حلال اور ملک و قوم کی بہتری کی خاطر اپنی ڈیوٹی ذمہ داری سے نبھانا۔

انہیں پانے کے لیے

دنیا پرستی کے شیطانی دھوکے سے بچنے کے لیے:

(۱) قرآن و سنت سے دنیا و آخرت کی حقیقت کی یاد دہانی کرتے رہنا۔ (۲) اچھے ماحول و صحبت کا اہتمام کرنا اور برے ماحول سے بچنا۔ عبرت کے لیے ہسپتالوں اور قبرستانوں میں جانا۔ (۳) مرنے کو یاد رکھ کر زندگی گزارنا۔

بات بن گئی: اگر آپ کے نزدیک:

(۱)..... دنیا کی اہمیت کم ہوگئی۔

(۲)..... آخرت پیش نظر رہنے لگ گئی، اور

(۳)..... دنیا میں رذیل عمر تک لمبا رہنے کی بجائے ذمہ داریوں کی ادائیگی پر جانے کے لیے تیار ہو گئے، تو بات بن گئی۔ اب بہت تیزی سے دنیوی فریب چھٹتا جائے گا اور اخروی زاو راہ سمیٹنے کی توفیق نصیب ہونی شروع ہو جائے گی۔ (ان شاء اللہ)

اللہ تعالیٰ جلد از جلد ہمیں ان حقائق کو سنجیدہ لے کر شیطان، نفس اور دنیا پرستی کے جادو سے بچنے کی توفیق عطا فرمائے۔ (آمین)

(3)..... سب سے بڑے گناہ سے لاپرواہی (شیطان کا سب سے بڑا نقب)

اس روئے زمین پر وہ گناہ جو سب سے بڑا ہے۔ جو ظلم عظیم ہے، جس سے اوپر کوئی اور گناہ نہیں وہ: خالق کائنات کے ساتھ شراکت ہے، اللہ کی وحدانیت سے دوری ہے۔ چونکہ اس گناہ کے ارتکاب سے انسان کے پلے کچھ بھی نہیں رہ جاتا، وہ خدا کا سب سے بڑا دشمن بن کر ابدی لعنت کا مستحق ہو کر دوزخ کا ایندھن بن جاتا ہے..... جو کہ شیطان کا اصل ہدف ہے۔ لہذا اس حوالے سے شیطان نے اپنی ساری توانائیاں بروئے کار لاتے ہوئے، بہت چالاکی سے نقب لگا کر انسان کو قابو کیا ہے کہ اسے کان و کان خبر نہ ہو، جیسے:

۱۔ انسان کی آنکھیں کھولنے کے لیے نازل کردہ خالق کی شدید تنبیہات انسان کے لیے بہت ہلکی ہو جاتی ہیں۔ کان پر جوں نہیں ریگتی، ٹس سے مس نہیں ہوتا۔

۲۔ اس دھوکے میں مبتلا کر دیا ہے کہ: کلمہ گو شرک کا ارتکاب کر ہی نہیں سکتا، لہذا سو جائیں۔ نہ فہم شرک سے آگاہی کی ضرورت ہے اور نہ ہی نیچنے کی فکر۔

۳۔ توحید اور شرک کی اصطلاحات کو نظروں میں بُرا کر دینا، جو شرک سے بچانے کی بات کرے اسے بُرا بھلا کہلوانا تاکہ لوگ سنجیدگی کی بجائے، اعراض کریں اور توحید اور شرک کی حقیقت سمجھنے سے گریز کریں۔

۴۔ قرآنی آیات کی غلط تاویل و تحریف کے ذریعے اصل حقیقت سے پھیر کر خوش فہمی میں مبتلا کر دینا۔ اگر کسی چیز کا جواز بیان ہوا ہو تو اس جواز کو اصل بنا کر جواز کو پکڑ لینا جبکہ دین کی اصل کو نظر انداز کر دینا۔



۵۔ بخشش اور رحمت الہی کی غلط امید پیدا کرنا۔

اس دھوکے کے شکار بد نصیب دنیا میں تو شرک سے بچانے والے کی بات نہیں سنتے لیکن بوقت موت روئیں گے، چلائیں گے کہ کاش کوئی زبردستی ہی بتلا دیتا کہ ہم بھی اس تباہی سے بچ جاتے۔ لیکن اس وقت رونے کا کیا فائدہ!

تنبیہات کا خلاصہ!

اس تباہی سے بچانے کے لیے، خالق کی شدید تنبیہات کا خلاصہ کچھ یوں ہے:

- ۱۔ خالق نے اپنا قانون واضح کر دیا ہے کہ بروز قیامت جو کوئی بھی شرک کی آمیزش کے ساتھ آئے گا، اس پر بخشش کے دروازے بند ہوں گے، دیکھئے: (سورہ النساء، آیت: 48)
- ۲۔ شرک کے ساتھ آنے والے بد نصیبوں کے لیے نبی کریم ﷺ نے شفاعت سے اعلان براءت فرمایا ہے (من مات من امتی لا یشرک باللہ شیئا)۔ یعنی میری شفاعت کا حقدار وہ ہوگا (جو میری امت میں اس حالت میں مرا کہ وہ اللہ کے ساتھ شرک نہیں کرتا تھا)۔^①

۳۔ اللہ تعالیٰ نے آپ ﷺ کو شرک کا ارتکاب کرنے والوں کے لیے دعائے مغفرت سے روک دیا۔ حتیٰ کہ ایسے لوگ آپ ﷺ کے قریبی رشتہ دار ہی کیوں نہ ہوں۔

(سورہ التوبہ: آیت: 13)

۴۔ غلاظت شرک کی سنگینی واضح کرنے کے لیے پروردگار نے مثال دی کہ جس نے شرک کا ارتکاب کیا وہ ایسے ہے گویا، آسمان سے نیچے گر گیا، اس کے چیمھڑے ہو گئے، اس کا گوشت ہواؤں میں بکھر گیا اور پرندے اسے اچک لے گئے۔ (سورہ الحج، آیت: 31)

۵۔ توحید سے بے رغبتی اور شرک کے مرتکب کو بے وقوف و پاگل قرار دیا گیا۔

(البقرہ: آیت: 130)

① صحیح مسلم، رقم: 491، بخاری: 6304.

۶۔ قرآن مجید میں شرک اور بدکاری کو ایک جیسی غیر اخلاقی جنس سے تعبیر کیا گیا۔

(سورۃ النور، آیت- 3)

۷۔ شرک کے ارتکاب پر زندگی بھر کے کئے ہوئے نیک اعمال: عبادات، نماز روزہ، قربانی، صدقہ و خیرات، دعوت دین سمیت تمام کاوش اکارت۔ بات کو سمجھانے کے لیے انبیاء علیہم السلام بلکہ امام الانبیاء علیہ السلام کی مثال بھی دے دی گئی کہ خدا نخواستہ یہ عظیم لوگ بھی شرک کرتے تو ان کے زندگی بھر کے اعمال بھی اکارت ہو جاتے۔

(سورۃ الانعام، آیت: 88، سورۃ الزمر، آیت: 65)

انبیاء علیہم السلام سے تو نعوذ باللہ اس بات کا امکان نہیں یہ تو محض ہمیں سمجھانے کے لیے آیات نازل کی گئیں کہ ہم ہوش کے ناخن لیں۔ لیکن اس کے باوجود بھی ہم نیند سے بیدار ہونے کے لیے آمادہ نہیں۔

اس سنگین صورت حال کے پیش نظر تو زندگی کی اولین ترجیح: شرک اور توحید کو سمجھنا اور غلاظت شرک سے بچنا ہی ہونی چاہئے تھی۔ امام الانبیاء علیہم السلام سمیت دنیا میں مبعوث ہونے والے دیگر تمام انبیاء علیہم السلام کی دعوت کی بنیاد اور زندگی بھر کی محنت کی اولین ترجیح توحید کو سمجھانا اور شرک سے بچانا ہی رہی جس پر قرآن گواہ ہے۔ اسی دعوت کی بنیاد پر شیطان نے لوگوں کو انبیاء علیہم السلام جیسی پاکیزہ ہستیوں کے قتل پر اکسایا، دیکھئے: (سورۃ الانبیاء، آیت- 25)، (سورۃ النحل، آیت- 36)، (سورۃ الاعراف، آیت- 59)، (سورۃ الاعراف، آیت: 65)، (سورۃ الاعراف، آیت: 73)، (سورۃ العنکبوت، آیت: 16-17)، (سورۃ یوسف، آیت: 39-40)، (سورۃ الاعراف، آیت: 85)، (سورۃ المائدہ، آیت: 24)

آپ ﷺ نے: حالت امن اور حالت جنگ میں، سفر و حضر میں، بازار اور راستے میں، مسجد میں۔ غرضیکہ ہر مناسب وقت اور ہر مناسب جگہ میں دعوت توحید دیتے رہے۔ اپنے اعزہ و اقارب، محبت کرنے والے، دشمنی رکھنے والے..... ہر قسم کے لوگوں کو تاحدا استطاعت

دعوتِ توحید کا پیغام پہنچایا۔ یہاں تک کہ اپنے آخری ایام میں مرض کی حالت میں بھی اسی دعوت کی فکر کی، جس پر کثرت سے نصوص (قرآن و سنت) گواہ ہیں۔

اس ضمن میں علمائے امت نے اپنی رائے کا اظہار یوں فرمایا:

❁ ”کوئی نبی بھی مبعوث نہیں کیا گیا مگر توحید کے ساتھ۔ تورات انجیل اور قرآن میں شریعتیں جدا جدا ہیں لیکن سب کی بنیاد اخلاص و توحید پر ہے۔“^❶

❁ ”رب تعالیٰ کی رحمت کا تقاضا تھا کہ اس نے رسولوں (علیہم السلام) کو اس لیے مبعوث فرمایا کہ وہ اللہ کی پہچان کروائیں، اس کی طرف بلائیں۔ دعوت قبول کرنے والوں کو بشارت دیں اور نہ ماننے والوں کو ڈرائیں اور اس (رب) نے ان کی دعوت کی کنجی اور ان کی رسالت کا خلاصہ معبود برحق کے اسماء و صفات اور افعال کے ساتھ شناسائی بنایا۔ کیونکہ خوف، امید، محبت، طاعت اور عبدیت، یہ ساری چیزیں جس ذات سے ڈرایا جائے، جس سے امید رکھی جائے، جس سے محبت کی جائے، اس کو پہچاننے کے بعد ہی وجود میں آتی ہیں۔“^❷

❁ ”آپ ﷺ سے مبعوث کردہ تمام رسولوں کی کتابوں اور رسالتوں کا خلاصہ اور جڑ یہ تھی کہ: اس بات کا حکم دیا جائے، کہ بلا شرکت غیرے تنہا اللہ تعالیٰ کی عبادت کی جائے، اور اس حقیقت کو بیان کیا جائے کہ صرف وہی معبود حقیقی ہے، اور اس کے سوا کسی کی عبادت باطل ہے۔“^❸

❁ ”بلاشبہ اللہ تعالیٰ کے نبی نوح (علیہ السلام) نے جس بات سے اپنی قوم کو دعوت دینے کا آغاز کیا، وہ یہ تھی کہ انہیں تنہا اللہ تعالیٰ کی عبادت کی طرف بلایا، اور یہی بات آپ دیگر

❶ امام قتادہؒ: تفسیر قرطبی: 280/11.

❷ امام ابن قیمؒ: الصواعق عن المحرکہ علی الجہمیہ والمعطلہ، ص: 61.

❸ شیخ سعدیؒ: تفسیر سعدی، ص: 521.

رسولوں جیسے: شعیب، صالح..... علیہ السلام کی دعوتوں میں دیکھیں گے۔ اور اس میں چنداں تعجب کی بات نہیں، کیونکہ دعوتِ توحید ہر نبوت کی جڑ ہے۔ حضرات انبیاء علیہ السلام نے اس کی خاطر اپنے زیادہ اوقات صرف کئے، اور اسی کے لیے اپنی جانوں اور روحوں کو خطرات میں ڈالا۔¹

مزید لکھتے ہیں:

”ان (انبیاء علیہ السلام) نے توحید کے ساتھ دعوت کا آغاز کیا، کیونکہ وہ عقیدہ کی جڑ اور دین کا رکن اعظم ہے.....“²

لہذا اس حوالے سے غفلت و غیر سنجیدگی کا مظاہرہ تو صرف وہی کر سکتا ہے جو شیطان کے مضبوط دھوکے کی گرفت میں آچکا ہو۔ افسوس کہ کلمہ گولوگوں کی اکثریت اس بدترین فریب کا شکار ہو چکی ہے۔ یہ لوگ کسی کے ساتھ نہیں صرف اپنے وجود کے ساتھ ظلم کر رہے ہیں، جس کی سمجھ بوقت موت ہی آئے گی۔ اب تو الا ماشاء اللہ یہ بات نہیں سنتے لیکن بوقت موت روئیں گے، چلائیں گے، پچھتائیں گے۔

شُرک ختم ہو چکا، کلمہ گو شرک کا ارتکاب نہیں کر سکتا!

ابلیس کا یہ دھوکہ کہ شرک ختم ہو چکا ہے، کلمہ گو شرک کا ارتکاب کر ہی نہیں سکتا۔ اس لیے فکر کی ضرورت نہیں لہذا توحید اور شرک کا باب زندگی سے نکال دیا جائے۔ نہ اسے سمجھنے کی ضرورت ہے اور نہ بچنے کی فکر۔

شرک کی انتہائی سنگینی کے پیش نظر ہونا تو یہ چاہئے تھا کہ ایسی اگر کوئی بات ہوتی بھی تو پھر بھی محتاط طرز عمل اختیار کرتے ہر ممکن بچنے کی فکر کی جاتی۔ لیکن افسوس کہ ایک روایت کے ادھورے مطلب اور دیگر آیات و احادیث سے صرف نظر کرتے ہوئے ہم نے خود فریبی کا

1 شیخ عدویؒ زیر تحت سورة الاعراف، آیت۔ ۵۹ : دعوة الرسل : ص : 1.

2 دعوة الرسل، ص : 153.

شکار ہو کر اپنے ساتھ ظلم کیا ہے۔ چند ضروری باتیں ہم یہاں واضح کر دیتے ہیں جبکہ اس کی وضاحت کے لیے دیکھئے ہماری تحریر: (صراطِ مستقیم کی حقیقت، باب ۴)

جیسا کہ اس کتاب کے آغاز میں یہ بات واضح کی گئی کہ کسی ایک آیت یا حدیث سے حتمی نتیجہ نکالنے کی بجائے پہلے تطبیق کرنا (یعنی اس ضمن میں دیگر آیات و احادیث دیکھنا) ضروری ہوتا ہے تاکہ صحیح نتیجہ تک پہنچا جاسکے۔ لہذا ہم وہ روایت جس کے ادھرے مفہوم کی بنا پر ابلیس نے انسانیت کو گہری نیند سلایا پیش کریں گے اور بطور تطبیق کچھ دیگر دلائل بھی۔

نبی کریم ﷺ نے فرمایا:

”میں تمہارے متعلق اس بات سے خائف نہیں کہ تم میرے بعد شرک کرو گے

لیکن مجھے ڈر ہے کہ تم ایک دوسرے کے مقابلے میں دنیا میں رغبت کرو گے۔“^①

حافظ ابن حجر عسقلانی رحمۃ اللہ علیہ فتح الباری (211/3) میں لکھتے ہیں کہ:

”..... معنی یہ ہے کہ امت مجموعی طور پر مشرک نہیں ہوگی۔ لہذا امت مسلمہ میں

سے بعض (افراد و قبائل) کی طرف سے شرک کا وقوع ہوا ہے۔“

اب بطور تطبیق کچھ دیگر روایات پر بھی غور فکر فرمائیں:

نبی کریم ﷺ نے امت مسلمہ کے بارے میں انتہائی خوفناک خبر دی کہ:

”یقیناً تم بھی پہلے لوگوں کے طریقوں کے پیچھے چل پڑو گے جس طرح بالشت، بالشت

کے ساتھ اور ہاتھ، ہاتھ کے ساتھ (برابر ہوتا ہے) حتیٰ کہ اگر پہلے لوگوں نے کسی گاوہ

کے سوراخ میں داخل ہونے کا (بے ہودہ اور فضول) کام کیا تو تم بھی اُن کے پیچھے

چلو گے۔ پوچھا گیا یا رسول اللہ ﷺ اُن پہلے لوگوں سے مراد کیا یہودی اور نصرانی

(عیسائی) ہیں؟ تو آپ نے فرمایا: ”اگر وہ مراد نہیں تو اور کون مراد ہیں؟“^②

ہم سب جانتے ہیں کہ یہود و نصاریٰ کی اولین بڑی خرابی شرک تھی اس کے علاوہ دیگر

① بخاری: 1344، مسلم۔

② بخاری: 3456، مسلم۔

بے شمار خرابیاں تھیں۔ کیا اب بھی ہم شیطان کے فریب کا شکار ہوں گے؟

✽ رسول اللہ ﷺ نے ارشاد فرمایا:

”جو کوئی مسلمان فوت ہو جائے اور اُس کی نمازِ جنازہ میں 40 ایسے لوگ شامل

ہوں جو اللہ جل جلالہ کے ساتھ شرک نہ کرتے ہوں تو اللہ جل جلالہ اس فوت

شدہ کے حق میں ان لوگوں کی سفارش کو قبول فرماتا ہے۔“^❶

یعنی جنازہ پڑھنے والے کلمہ گو بھی شرک کا ارتکاب کر سکتے ہیں، وہ بھی شرک سے بری

نہیں۔

✽ ”اُس وقت تک قیامت قائم نہ ہوگی جب تک میری اُمت میں سے کچھ قبائل مشرکین

کے ساتھ نہ مل جائیں اور یہاں تک کہ میری اُمت کے کچھ قبائل بتوں کی پرستش

کریں گے۔“^❷

✽ حضرت عائشہ رضی اللہ عنہا فرماتی ہیں میں نے رسول اللہ ﷺ کو فرماتے سنا:

”رات اور دن ختم نہیں ہوں گے حتیٰ کہ پھر سے لات اور عزلی کی پوجا کی

جائے گی۔“^❸

چند آیات پر بھی غور کر لیں:

﴿الَّذِينَ آمَنُوا وَ لَمْ يَلْبِسُوا إِيمَانَهُمْ بِظُلْمٍ أُولَٰئِكَ لَهُمُ الْأَمْنُ وَ هُمْ

مُهْتَدُونَ﴾ (الانعام: آیت۔ 82)

”جو لوگ ایمان لائے اور اپنے ایمان کو ظلم کے ساتھ نہیں ملایا ایسے ہی لوگوں

کے لیے امن ہے اور یہی لوگ ہدایت یافتہ ہیں۔“

درج بالا آیت اہل اسلام پر بڑی گراں گزری۔ صحابہ کرام رضی اللہ عنہم آپ ﷺ کی

❶ صحیح مسلم: 2198.

❷ صحیح مسلم: 7299.

❸ سُنن ابی داؤد: 4252.

خدمت اقدس میں حاضر ہوئے پوچھا کون ہے جو ظلم سے بچا ہوگا؟ آپ ﷺ نے فرمایا:
 ”اس سے مراد عام ظلم نہیں بلکہ شرک ہے۔“¹

بات بالکل واضح ہو گئی کہ ایمان لانے کے باوجود بھی شرک کی آمیزش ہو سکتی ہے۔

﴿وَمَا يُؤْمِنُ أَكْثَرُهُمْ بِاللَّهِ إِلَّا وَهُمْ مُشْرِكُونَ﴾ (یوسف، آیت: 106)

”اور نہیں ایمان لاتے ان میں سے اکثر اللہ کے ساتھ مگر اس حالت میں کہ وہ

شرک کرنے والے ہوتے ہیں۔“ (ضیاء القرآن از پیر کرم شاہ صاحب رلہ)

یعنی ایمان بھی لاتے ہیں اور ساتھ ساتھ شرک بھی کرتے ہیں۔ اس ضمن میں کئی دیگر

آیات بھی ہیں۔

یاد رکھیں! شرک کا مطلب ہے شراکت کرنا جو کہ ہوتی ہی ایمان کے ساتھ ہے۔

یعنی ایمان بھی لایا جا رہا ہے اور ساتھ ساتھ شراکت بھی، جیسا کہ سورۃ الانعام، آیت: 82 میں

بھی واضح کیا گیا۔ وہ چیز جس کا تعلق کلمے یا ایمان کے ساتھ نہیں اس کا نام ”کفر“ یعنی کلمے کا

انکار ہے۔

ہمارا مقصد مسلمانوں کو ابلیس کے جال سے بچانا ہے۔ کیونکہ جو انسان اس فریب میں

پھنس جاتا ہے، وہ توحید و شرک کو سمجھنے اور اس سے بچنے سے غافل ہو کر اپنے ہاتھوں اپنی

ہلاکت کر بیٹھتا ہے۔ اور اس سے بڑی کوئی بے وقوفی اور حماقت نہیں۔ جب تک شیطان کے

پاس مہلت موجود ہے اس وقت تک وہ شرک میں مبتلا کرنے کی بھرپور کوشش کرتا رہے گا۔

گردونواح کا جائزہ:

دیانتداری کے ساتھ ذرا گردونواح کا جائزہ لے لیا جائے تو سب وسوسے دم توڑ جاتے

ہیں۔ کون سی شرک کی شکل ہے جس میں مسلمان ملوث نہیں۔ آفات و حاجات میں اللہ کے سوا

¹ صحیح بخاری ”کتاب التفسیر“ حدیث نمبر: 4629، صحیح مسلم ”کتاب الایمان“ حدیث

غائب میں دوسروں کو پکارنا، ان کے نام کی دہائی دینا، شریکہ تعویز گنڈے اور منتر، مزارات کو سجدہ و طواف، اپنے اپنے پسندیدہ مسالک و اکابرین کے دفاع کی خاطر اندھی و جامد تقلید پر برقرار رہتے ہوئے قرآن و سنت کے واضح دلائل سے چشم پوشی بلکہ اعراض کرنا وغیرہ۔
 اُمید ہے شیطان کا طاقتور فریب واضح ہو چکا ہوگا۔ باقی جس نے خود ہی اپنی ہلاکت کا فیصلہ کر لیا ہو اس کا تو کچھ نہیں کیا جاسکتا، سوائے دعائے دعا کے۔

جالِ شرک میں مبتلا ہونے کی بنیادی نشانی!

(مخلوق میں گم۔ خالق کو پس پشت ڈالنا)

شرک میں مبتلا کرنے کے لیے ابلیس کی بہت سی چالیں ہیں۔ وہ بہت ہی غیر محسوس طریقے سے انسان کو قابو کرتا ہے۔ جالِ شرک میں مبتلا ہونے کی بنیادی نشانی: مخلوق میں گم ہو کر خالق کو پس پشت ڈالنا ہے۔ مخلوقات سے تعلق، ان کی یاد، ان کے تذکرے سے منع نہیں کیا گیا، لیکن ہر وقت مخلوق کے تذکرے، اسی کی یاد..... لیکن جس نے مخلوق بنائی، جس نے مخلوقات کو خوبیاں دیں، اس سے تعلق، اس کی یاد، اس کا تذکرہ سب پر غالب ہونا چاہئے۔ جبکہ اس کے برعکس اس منعم حقیقی کی جگہ پر مخلوق کو لے آنا، ابلیس کے جالِ شرک میں مبتلا ہونے کی بنیادی نشانی ہے۔

قرآن مجید کو کھول کر دیکھیں، جو صفحہ کھولیں گے، گفتگو کا مرکز و محور اللہ ہی ہوگا۔ بات اللہ سے شروع اور اللہ پر ہی ختم ہوگی۔ حقیقت حال سے آگاہی کے لیے قرآن میں سے چند آیات پر غور فرمائیں:

☆..... ﴿لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ لِّمَن كَانَ يَرْجُوا اللَّهَ

وَالْيَوْمَ الْآخِرَ وَذَكَرَ اللَّهَ كَثِيرًا﴾ (الاحزاب: 21)

”یقیناً تمہارے لئے رسول اللہ کی ہستی بہترین نمونہ ہے، اس کے لئے جسے اللہ سے ملنے اور روز قیامت آنے کی امید ہو اور وہ اللہ کی یاد (تذکرہ) کثرت سے

کرتا ہو۔“

یعنی آپ ﷺ کو حقیقی معنوں میں نمونہ و معیار صرف وہی بنا سکے گا جسے اللہ سے ملنے اور روز قیامت آنے کی امید ہو اور وہ اللہ کی یاد (تذکرہ) کثرت سے کرتا ہو۔

☆..... ﴿يَا أَيُّهَا الَّذِينَ آمَنُوا اذْكُرُوا اللَّهَ ذِكْرًا كَثِيرًا ۖ وَسَبِّحُوا بُكْرَةً

وَأَصِيلًا ۗ﴾ (الاحزاب: 41-42)

”اے اہل ایمان اللہ کی یاد کرو کثرت کے ساتھ اور صبح و شام اس کی پاکی بیان کرو۔“

یعنی کثرت سے اس کی یاد، ہر نصیب ہونے والے وقت میں (صبح بھی، شام بھی) اسے شرک سمیت دیگر عیوب سے پاک قرار دیا جائے۔

☆..... ﴿وَاذْكُرْ رَبَّكَ كَثِيرًا وَسَبِّحْ بِالْعِشِيِّ وَالْإِبْكَارِ ۗ﴾

(آل عمران: 41)

”اپنے رب کو یاد کرو کثرت کے ساتھ اور صبح و شام اس کی تسبیح بیان کرو۔“

☆..... ﴿إِنَّ هَذِهِ تَذْكِرَةٌ ۖ فَمِنْ شَاءِ اتَّخَذْنَا إِلَىٰ رَبِّهِ سَبِيلًا ۗ﴾

(المزمل: 19)

”یہ قرآن ایک نصیحت نامہ ہے، تو (مقصود یہ ہے کہ) تم میں سے جو چاہے اپنے رب کی طرف راستہ پکڑ لے۔“

سیدنا ابراہیم علیہ السلام کی خصوصیت یوں بیان فرمائی گئی:

☆..... ﴿إِنَّ إِبْرَاهِيمَ كَانَ أُمَّةً قَانِتًا لِلَّهِ حَنِيفًا ۖ وَ لَمْ يَكُ مِنَ

الْمُشْرِكِينَ ۗ﴾ (النحل، آیت: 120)

”یقیناً ابراہیم (اکیلے ہی) ایک امت تھے، اللہ کے مطیع و فرمانبردار، اسی کی طرف یکسو تھے اور وہ مشرکوں میں سے نہ تھے۔“

☆..... ﴿وَ الَّذِينَ اجْتَنَبُوا الطَّاعُوتَ أَنْ يَعْبُدُوا مَا وَ انَابُوا إِلَى اللَّهِ لَهُمُ

الْبُشْرَىٰ ۚ فَبَشِّرْ عِبَادِ ﴿١٧﴾ (الزمر: 17)

”وہ لوگ جنہوں نے طاعوت کی عبادت سے اجتناب کیا (اس کے برعکس وہ) اللہ ہی کی طرف رجوع لائے، ان کے لیے بشارت ہے تو (میرے ایسے بندوں کو) بشارت دے دو۔“

☆..... ﴿قُلْ إِنَّ صَلَاتِي وَ نُسُكِي وَ مَحْيَايَ وَ مَمَاتِي لِلَّهِ رَبِّ الْعَالَمِينَ ﴿١٥٠﴾ لَا

شَرِيكَ لَهُ ۚ وَ بِذَلِكَ أُمِرْتُ وَ أَنَا أَوَّلُ الْمُسْلِمِينَ ﴿١٥١﴾﴾

(الانعام، آیت: 162-163)

”اے نبی (ﷺ) فرمادیجئے یقیناً میری نماز، میری قربانی اور میرا جینا اور میرا مرنا سب اللہ کے لیے ہے جو پالنے والا ہے تمام جہانوں کا۔ جس کا کوئی شریک نہیں، اور مجھے تو یہی حکم دیا گیا ہے کہ میں سب سے پہلے اس کا فرمانبردار بنوں۔“

سبحان اللہ ایک ایک لفظ موتیوں کی طرح نکھری ہوئی وحدانیت کا درس دے رہا ہے۔

☆..... ﴿إِلَّا الَّذِينَ تَابُوا وَ أَصْلَحُوا وَ اعْتَصَمُوا بِاللَّهِ وَ أَخْلَصُوا دِينَهُمْ لِلَّهِ

فَأُولَٰئِكَ مَعَ الْمُؤْمِنِينَ ۗ وَسَوْفَ يُؤْتِي اللَّهُ الْمُؤْمِنِينَ أَجْرًا عَظِيمًا ﴿١٤٦﴾﴾

(النساء: 146)

”سوائے ان لوگوں کے جنہوں نے توبہ کی اور اپنی اصلاح کر لی اور اللہ کے ساتھ چٹ گئے (یعنی قرآن کے ذریعے سے)، ایسے لوگ (ہی درحقیقت) مومنوں کے زمرے میں آتے ہیں اور اللہ مومنوں کو بڑا اجر دے گا۔“

☆..... ﴿وَ مِنَ النَّاسِ مَنْ يَتَّخِذُ مِنْ دُونِ اللَّهِ إِندَادًا يُحِبُّونَهُمْ كَحُبِّ

اللَّهِ ۗ وَالَّذِينَ آمَنُوا أَحَبُّ إِلَٰهٍ ۗ ﴿١٦٥﴾﴾ (البقرہ: 165)

”لوگوں میں سے کچھ ایسے لوگ بھی ہیں، جنہوں نے اللہ کے سوا شریک کھڑے کئے ہیں، ان سے اس طرح کی محبت کرتے ہیں جیسی محبت کا حقدار اللہ ہے۔ جبکہ (اس کے برعکس) جو (حقیقی) مومن ہیں وہ تو شدید ترین محبت کرتے ہیں اللہ کے ساتھ۔“

یہاں بہت واضح انداز سے شرک کی بیماری میں مبتلا ہونے کی علامت بیان کی گئی ہے۔
بڑی غلط فہمی:

☆..... یہ کہ لوگوں کو ولایت کے درجے پر فائز کر کے ان کی غلامی اختیار کرنا، بڑے بڑے القابات سے نوازا نا، انہیں کے ساتھ اپنی نسبت جوڑنا..... جبکہ اللہ کو بیچ میں سے نکال کر پس پشت ڈال دینا۔ جبکہ قرآن نے خبردار کر دیا کہ ایسا تعلق تو میرے پیغمبر کے ساتھ بھی شایاں نہیں، چہ جائے کہ غیر نبی کے ساتھ ایسا تعلق بنایا جائے، اس کا حق دار تو صرف خالق ہے جس نے سب مخلوقات کو بنایا ہے، ارشاد ہوا:

☆..... ﴿مَا كَانَ لِشَرِّ أَنْ يُؤْتِيَهُ اللَّهُ الْكِتَابَ وَالْحُكْمَ وَالنَّبُوءَةَ ثُمَّ يَقُولَ لِلنَّاسِ كُونُوا عِبَادًا لِي مِنْ دُونِ اللَّهِ وَلَكِنْ كُونُوا رَبَّكُمْ عَلِيمُونَ الْكِتَابَ وَبِمَا كُنْتُمْ تَدْرُسُونَ﴾ (آل عمران: 79)

”کسی بشر کو بھی شایاں نہیں کہ ہم اسے کتاب، احکامات اور نبوت دیں تو وہ لوگوں سے یہ کہے کہ تم اللہ کے سوا میرے بندے بن جاؤ، بلکہ وہ تو یہی کہے گا کہ تم ربانی (یعنی رب والے) بن جاؤ کتاب کی تعلیم و تدریس کے تقاضے کی بنا پر۔“

بہت بڑی خرابی تو پروردگار نے بالکل واضح کر دی ہے لیکن اسے تسلیم کرنا کوئی آسان کام نہیں۔ ہم نے ولایت کے کئی خود ساختہ پیمانے بنا لئے ہیں جبکہ خالق نے ولی کی تعریف یوں کی ہے:

﴿الَّا اِنَّ اَوْلِيَاءَ اللّٰهِ لَا خَوْفٌ عَلَيْهِمْ وَلَا هُمْ يَحْزَنُوْنَ ۗ الَّذِيْنَ اٰمَنُوْا وَ كَانُوْا
يَتَّقُوْنَ ۗ﴾ (يونس: 62-63)

”خبردار یقیناً اولیاء اللہ کو نہ خوف ہوگا نہ غم۔ یہ (ولی) وہ لوگ ہیں جو ایمان لائے
اور جنہوں نے تقویٰ اختیار کیا۔“

قرآن نے ولی کے لئے دو شرائط بیان کر دی ہیں کہ:

(۱)..... ایمان لانا اور

(۲)..... تقویٰ پر کاربند ہونا۔ لہذا قرآن کی رو سے ان دو شرائط کا حامل ہر شخص ولی

اللہ ہے۔ ظاہر ہے خود ساختہ نظریات کے خلاف اس بات کو کون مانتا ہے۔!

اصحاب کہف:

☆..... کہا جاتا ہے کہ سورہ کہف ولیوں کی سورت ہے، جو ولیوں کے ساتھ چمٹنے کی
ترغیب دیتی ہے۔ حقیقت سے آگاہی کے لیے غور کیجئے:

سورہ کہف (آیت: ۱۰-۱۶) میں اصحاب کہف نے اللہ کو پکارا (جبکہ فی زمانہ کلمہ گو کی
اکثریت (دفع حاجات کے لیے اللہ کے سوا مخلوقات کو پکارتی ہے)..... رب نے فرمایا.....
میں نے ان کے دل مضبوط کر دیئے..... پھر انہوں نے کہا ہم آسمانوں اور زمین کے مالک
کے سوا کسی کو نہ پکاریں گے..... ہماری قوم نے اللہ کے سوا معبود بنائے ہیں..... ان سے
زیادہ ظالم کوئی اور نہیں۔

﴿وَ اِذْ اَعْتَرٰتُوْهُمْ وَا مَا يَعْْبُدُوْنَ اِلَّا اللّٰهُ فَاوَّ اِلَى الْكُهْفِ يَنْشُرْ لَكُمْ رَبُّكُمْ
مِّنْ رَّحْمَتِهٖ وَيَهَيِّئْ لَكُمْ مِّنْ اٰمْرِكُمْ مَّصْرَفًا ۝۱۶﴾ (سورۃ الکھف: 16)

”اور جب تم ان مشرکوں سے اور جن کی اللہ کے سوا عبادت کرتے ہیں ان سے
کنارہ کر لیا ہے تو غار میں چل رہو۔ تمہارا پروردگار تمہارے لئے اپنی رحمت وسیع
کردے گا اور تمہارے کاموں میں آسانی کے سامان مہیا کرے گا۔“

شُرک کی بیماری کی علامت اور بدبختی کے اخیر مقام کو یوں واضح کیا گیا:

☆..... ﴿وَإِذَا ذُكِرَ اللَّهُ وَحْدَهُ اشْمَأَزَّتْ قُلُوبُ الَّذِينَ لَا يُؤْمِنُونَ بِالْآخِرَةِ﴾

وَإِذَا ذُكِرَ الَّذِينَ مِنْ دُونِهِ إِذَا هُمْ يَسْتَبْشِرُونَ ﴿٤٥﴾ (الزمر: 45)

”اور جب اللہ کا ذکر کیا جاتا ہے اکیلے تو وہ لوگ جو آخرت پر ایمان نہیں رکھتے

ان کے دل (وحدانیت کے تذکرے سے) بیٹھنے لگ جاتے ہیں۔ اور جب اللہ

کے ساتھ دیگر لوگوں کا ذکر کیا جاتا ہے تو ان کے چہرے کھل اٹھتے ہیں۔“

مذکورہ کیفیت یعنی خدائے واحد کے تذکرے سے ناگواری ہونا، جبکہ اللہ کے ذکر کے

ساتھ مخلوق کو شامل کرنے سے کھل اٹھنا..... یہ آخرت پر ایمان کے اقرار کے ساتھ ہو یا بغیر

بیماری تو لگ چکی۔ اگر واقعاً حقیقی ایمان ہو تو زندگی کی اولین ترجیح ہی شرک کو سمجھنا اور اس

سے بچنا ہو جاتی ہے۔

یاد رکھیں! بلندی اللہ کی یاد اور اس کے ساتھ تعلق سے ملتی ہے نہ کہ اللہ کو پس پشت

ڈال کر مخلوقات کے ساتھ تمسک میں۔ ولی اللہ تو وہ ہوتے ہیں جو اللہ کے ساتھ جوڑتے ہیں

نہ کہ اللہ سے ہٹا کر اپنے ساتھ!

تاہم

مخلوقات سے شرک سے پاک درج ذیل درست تعلق ہونا چاہئے:

(۱) اللہ کی خاطر دوستی، محبت۔ (۲) اعتدال کے ساتھ ان کی یاد، تذکرہ۔ (۳) ان

کا ادب و احترام۔ (۴) خدمت و تعاون۔

مزید یقین کے لیے اس ضمن میں درج ذیل احادیث بھی ملاحظہ کر لیں:

نبی کریم ﷺ ہر موقع پر اپنے رب کو یاد کرتے: صبح و شام، نماز میں، نماز کے علاوہ، گھر

میں داخل ہوتے وقت، باہر نکلتے وقت، سفر میں، بازار میں، کھانا کھاتے وقت، لباس

اُتارتے، پہنتے وقت..... ہر جگہ رب کی یاد سے تروتازہ رہتے، آپ ﷺ نے فرمایا:

- ۱۔ ”جو شخص اپنے رب کو یاد کرتا ہے وہ زندہ کی مانند ہے اور جو ذکر نہیں کرتا وہ مردہ کی مانند ہے۔“^①
- ۲۔ ”شیطان ابن آدم کے دل کے ساتھ چمٹا رہتا ہے، جب وہ اللہ کو یاد کرتا ہے تو وہ پیچھے ہٹ جاتا ہے اور جب وہ غافل ہوتا ہے تو وسوسہ اندازی کرتا ہے۔“^②
- ۳۔ ”جن مجلسوں میں اللہ کا ذکر نہ ہوگا وہ مجلسیں بروز قیامت باعث حسرت ہوں گی۔“^③
- ۴۔ سیدنا معاذ بن جبل رضی اللہ عنہ کو ایک موقع پر فرمایا: ہر نماز کے بعد یہ کلمات ترک نہ کرنا:
 ((اللہم اعنی علی ذکرک و شکرک و حسن عبادتک .))^④
 ”اے اللہ میری مدد فرما اپنی یاد اپنے شکر پر اور بہترین خالص عبادت پر۔“
- ۵۔ ”حضرت ربیعہ بن کعب رضی اللہ عنہ آپ صلی اللہ علیہ وسلم کی خدمت کرتے..... ایک دن آپ صلی اللہ علیہ وسلم نے فرمایا: جو مانگنا چاہتے ہو مجھ سے مانگ لو، حضرت ربیعہ رضی اللہ عنہ نے عرض کیا: جنت میں آپ صلی اللہ علیہ وسلم کے ساتھ کا سوال کرتا ہوں کسی اور چیز کا مطالبہ نہیں، بس یہی، اس پر آپ صلی اللہ علیہ وسلم نے فرمایا: تو اپنی ذات کے لیے کثرت تہجد سے میری مدد کر۔“^⑤
 یعنی اس مقام کو پانے کے لیے اللہ کی بارگاہ میں کثرت سے سجدے کر۔
- ۶۔ ”سب سے افضل مال ذکر کرنے والی زبان، قلب شاکر اور مومنہ شریک حیات جو اس کے ایمان کی بابت معاونت کرے۔“^⑥
- ۷۔ ”چار کلمے (سبحان اللہ والحمد للہ ولا الہ الا اللہ واللہ اکبر) کہنا (یعنی انکا اقرار کرنا) مجھے پوری کائنات سے زیادہ محبوب ہیں۔“^⑦

② بخاری: 4977.

① بخاری: 6407، مسلم.

④ ابو دائود: 1522.

③ ابو دائود: 4855.

⑥ ترمذی: 3094.

⑤ مسلم: 489.

⑦ مسلم: 6847.

۸۔ ”اے اللہ ہم نے تیری ہی توفیق سے صبح کی اور تیری ہی توفیق سے شام کی، تیری ہی توفیق سے زندہ ہیں، اور تیری ہی توفیق سے مریں گے اور تیری ہی طرف لوٹنا ہے..... یہی شام کے وقت۔“^۱

۹۔ ”اے اللہ میں نے اپنے آپ کو تیرے سپرد کر دیا،۔ میں تجھ پر ایمان لایا۔ میں نے تجھ پر ہی بھروسہ کیا۔ تیری ہی طرف میں نے رجوع کیا اور تیری وجہ سے ہی میں نے (دین کے دشمنوں) سے بھگڑا کیا۔ اے اللہ تیرے سوا کوئی معبود نہیں۔ تیرے غلبے کے ذریعے سے میں پناہ مانگتا ہوں، اس بات سے کہ تو مجھے سیدھے راستے سے بھٹکا دے۔ تو زندہ ہے جسے موت نہیں آئے گی، جبکہ تمام جن و انس مرجائیں گے۔“^۲

توحید پر ابلیبس فوراً یہ کہتا ہے کہ ولیوں سے دوری بد نصیبی ہے۔ سوچنے کی بات ہے وہ خالق جس نے ولیوں سمیت ارض و سماوات کو پیدا کیا، اس سے دور ہونا کیا بد نصیبی نہ ہوگا!

مخلوقات میں سے سب سے زیادہ پکارے جانے والی شخصیت (شیخ عبدالقادر جیلانی رحمۃ اللہ علیہ) کی اپنی تعلیم یہ ہے:

فتوح الغیب، مقالہ-62:

”تو اس کی طرف دیکھ جو تجھے دیکھتا ہے، اس کی طرف متوجہ ہو جو تیری طرف متوجہ ہے، اپنا ہاتھ اسے دے جو تجھے گرنے سے بچاتا ہے..... یہ عادت کب تک، مخلوق کب تک، خواہش کب تک، سرکشی کب تک، اللہ جل جلالہ کے غیر کب تک؟ اشیاء کے خالق سے کدھر منہ اٹھا کر جاتا ہے؟“

الفتح الربانی: 13:

”بہادر وہی ہے جس نے اپنے قلب کو ماسوا اللہ جل جلالہ سے پاک کر لیا اور قلب کے دروازے پر توحید کی تلوار اور شریعت کی شمشیر لے کر کھڑا ہو گیا کہ

۲ بخاری: 7383، مسلم.

۱ ترمذی: 3391.

مخلوقات میں سے کسی کو بھی اس میں داخل نہیں ہونے دیتا..... شریعت اس کے ظاہر کو مہذب کرتی ہے اور توحید اس کے باطن کو۔“
اللہ تعالیٰ ہمیں موت سے قبل جلد از جلد حقیقت تسلیم کرنے کی توفیق عطا فرمائے۔ (آمین)
شُرک کیا ہے؟:

اب اس کے بعد اگلی بات یہ ہے کہ شرک کیا ہے؟ تاکہ اس سے بچا جائے۔ چونکہ یہ قرآن کا بہت بڑا ٹاپک ہے، اس کی اعتدال پر مبنی تفصیل ہم نے درج ذیل تحریر میں قلمبند کی ہے، ہمارے ای میل (khidmat777@gmail.com) کے ذریعے یہ منگوائی جاسکتی ہیں:

تحریر نمبر ۱: ”راہ فلاح کی عظیم گھاٹیاں“ [نجات کی راہ میں تین ضروری گھاٹیوں کا مختصر بیان]

تحریر نمبر ۶: ”پیارے رسول ﷺ کا سیدھا راستہ“ [مذکورہ موضوع پر ضروری دلائل کے واضح بیان پر مشتمل اہم تحریر]

تحریر نمبر ۷: ”صراطِ مستقیم کی حقیقت اور جنت کا راستہ“ [نجاست شرک کی پہچان اور مسلمانوں کے باہمی اختلافات کا اعتدال پر مبنی حل]
تاہم خلاصے کے طور پر چند ضروری نکات ملاحظہ فرمائیں:
خلاصہ

توحید و شرک:

- ۱۔ مقصد تخلیق، غایت بعثت انبیاء علیہم السلام شرک سے بچانا اور اللہ کی وحدانیت پر لانے کی محنت کرنا ہے۔
- ۲۔ توحید ہی انسان کی سب سے بڑی متاع ہے، اسی فطرت پر انسان کو پیدا کیا گیا ہے۔ پھر ماحول کی آلودگی انسان سے یہ نعمت عظمہ چھیننے کا باعث بنتی ہے۔

۳۔ توحید کے برعکس شراکت سب سے بڑا گناہ ہے جو اللہ جل جلالہ کے لیے ناقابل برداشت ہے۔ اس جرم کا مرتکب خدا نخواستہ بغیر توبہ فوت ہو گیا تو نہ تو اللہ جل جلالہ اسے معاف کرے گا اور نہ ہی رسول اللہ ﷺ اُس کے لیے اللہ جل جلالہ کی بارگاہ میں شفاعت کریں گے۔

۴۔ شیطان کا اولین ہدف توحید سے دور کر کے شراکت میں مبتلا کرنا ہے۔ جس پر وہ پوری قوت سے حملہ آور ہے، اس کے لئے وہ سب حربے اور چالیں استعمال کرتا ہے۔

۵۔ تعلیمات الہی میں جو احکام بیان ہوئے ہیں انہیں تسلیم کرنے سے دل میں ناگواری ہونا کفر کی علامت ہے اور ان احکامات کو بخوشی تسلیم کرنے کی بجائے اپنا نقطہ نظر مسلط کرتے ہوئے ان کی غلط تاویل کرنا اللہ تعالیٰ کے مد مقابل آنے کے مترادف ہے جو کہ بہت بڑا شرک ہے۔ مزید یہ کہ یہ تکبر کا سب سے بڑا درجہ ہے۔ اس ظلم میں ملوث ہوتے ہی اللہ جل جلالہ انسان کی ہدایت سلب فرما لیتے ہیں اور دل کو ٹیڑھا کر دیتے ہیں۔

۶۔ کلمہ گو بھی شرک کا ارتکاب کر سکتا ہے۔ قرآن مجید کی رو سے اکثر لوگ ایمان لانے کے باوجود بھی شرک کرتے ہیں اور رسول اللہ ﷺ نے اُمت مسلمہ (سوائے ایک گروہ) کے شرک میں ملوث ہونے کی پیشگی خبر دی ہے۔

۷۔ قرآن کی محکم آیات کی بجائے متشابہات آیات کے پیچھے پڑنا اور صحیح کی بجائے موضوع اور ضعیف احادیث کو پکڑنا گمراہی کی بنیادی وجہ ہے اور ایسا کرنے والے کو اللہ نے فتنہ انگیز قرار دیا ہے۔

۸۔ اللہ جل جلالہ کی ذات وصفات کے سوا مخلوقات میں سے کسی بھی چیز کو اللہ جل جلالہ کی ذات کا حصہ سمجھنا شرک فی الذات ہے۔

۹۔ اللہ تعالیٰ کے نیک بندے، اللہ کی محبت اور اس کے قرب کے اعتبار سے اس کے ساتھ

ہیں اور حزب اللہ ہیں، لیکن اس کے ساتھ شراکت کے اعتبار سے من دون اللہ میں شامل ہیں۔ اس اعتبار سے اللہ کی ذات و صفات کے سوا ہر چیز من دون اللہ یا من دونہ میں شامل ہے۔

۱۰۔ اللہ کی وہ دو بنیادی صفات جن کی بنا پر الوہیت کا دعویٰ کیا گیا ہے، وہ عالم الغیب اور مختار کل ہیں۔ ہر وقت کائنات کی ہر چیز کا علم ہونا اللہ جل جلالہ کی صفت ہے اور یہ تفصیلی اور محیط کلی ہے۔ مخلوقات کے بارے میں ایسا عقیدہ رکھنا خدا کی صفت علم اور الوہیت میں شراکت شمار ہوگا۔

۱۱۔ معجزہ یا کرامت وغیرہ اللہ جل جلالہ کے مشیت و ارادہ سے ظہور میں آتے ہیں جن کا ذریعہ مخلوقات بنتی ہیں۔ اپنے کسب یا محنت سے انسان مافوق امور میں عمل دخل نہیں کر سکتا۔

۱۲۔ یہ عقیدہ کہ جس پر کلمہ عذاب صادق آچکا ہو، جس پر دفع لگ چکی ہو یا جسے اللہ نہ بخشنا چاہے، اُسے شفاعت سے چھڑا لیا جائے گا، عین شرک ہے۔

۱۳۔ شرکیہ افعال و عقائد کو کسی بھی عقیدہ سے بجالانا جیسے ذاتی و عطائی، مستقل بالذات وغیرہ کی تفریق کرنے کے باوجود وہ بھی شرکیہ ہی رہیں گے۔

۱۴۔ مخلوق کو رب کے برابر ٹھہرانے کی بجائے کسی ایک صفت میں بھی شراکت کرنا رب بنانا تصور ہوگا۔

۱۵۔ بغیر ظاہری اسباب کے جوہستی آپ کے سامنے موجود نہ ہو اُسے مشکل و مصیبت کے رفع کے لیے پکارنا ”عبادت“ میں داخل ہے جو کہ صرف اللہ جل جلالہ کا حق ہے۔ یہ بنیادی شرک تھا جس میں سابقہ مشرکین ملوث تھے جو کثرت سے قرآن مجید میں بیان ہوا۔

۱۶۔ مشرکین مکہ اپنے معبودوں کے اختیارات اللہ جل جلالہ کی طرف سے عطائی تسلیم کرتے تھے، انھیں مستقل بالذات نہیں سمجھتے تھے اور جب بھی کسی بڑی مصیبت میں پھنستے تو وہ

کافر ہوتے ہوئے بھی خالص اعتقاد کے ساتھ صرف ایک اللہ جل جلالہ کو پکارتے تھے:

﴿وَإِذَا عَشِيَهِمْ مَوْجٌ كَالظُّلْمِ دَعَوْا اللَّهَ مُخْلِصِينَ لَهُ الدِّينَ ۗ﴾

(لقمان، آیت: 32)

”اور جب چھا جاتیں ان پر موج سائبانوں کی طرح تو پھر (صرف) پکارتے اللہ کو خالص کرتے ہوئے اپنا دین (اطاعت)۔“

۱۷۔ جن صالحین کو اللہ کے سوا پکارا جاتا ہے، وہ بروز قیامت پکارنے والوں کے دشمن ہو جائیں گے۔

﴿وَإِذَا حَشَرَ النَّاسَ كَانُوا لَهُمْ أَعْدَاءً وَكَانُوا بِعِبَادَتِهِمْ كُفْرِينَ ۗ﴾

(الاحقاف: 6)

”اور جب حشر برپا ہوگا انسانوں پر تو یہ لوگ (جن کو پکارا جاتا تھا) ان کے دشمن ہو جائیں گے اور ان کی عبادت کا انکار کریں گے۔“

۱۸۔ قبروں کا احترام کرنا، قبر پر پاؤں نہ رکھنا، قبرستان جانا، اہل قبور کی بخشش و رحمت اور سلامتی کی دعا کرنا پسندیدہ عمل ہے۔ جبکہ قبروں کو پکا کرنے، ایک بالشت سے اونچا بنانے، اُن پر کسی بھی قسم کی عمارت بنانے، چراغ جلانے، انھیں عبادت گاہ بنانے کی ہمارے پیارے رسول ﷺ نے سخت ممانعت کی ہے۔ نیز اہل قبور سے حاجت روائی کرنا، یا اُن سے مدد طلب کرنا، یا اُن کو اپنا مشکل کشا ماننا شرک ہے۔

۱۹۔ قرآن و سنت کے احکامات کے خلاف کسی کی بھی پیروی کرنا شرک فی الاطاعت ہے، اگر حلال و حرام میں ایسا کیا تو گویا اُسے رب بنا لیا۔ بغیر دلیل کسی غیر نبی کی بات تسلیم کرنا شرک فی الاطاعت کے ارتکاب کی بنیادی وجہ ہے۔

۲۰۔ خواہش نفس، یا کوئی بھی ایسی چیز جو اللہ جل جلالہ کے بڑے بڑے احکامات کے رستے میں رکاوٹ بن جائے اُسے مستقل طور پر اپنا لینا شرک ہوگا۔

۲۱۔ شرعی دم وغیرہ جائز و مستحسن ہے، تعویذات کے استعمال سے گریز کرنا بہتر ہے، منکے، دھاگے اور گھونگے وغیرہ پہننا سخت ممنوع ہے کیونکہ یہ بالآخر شرک کا سبب بنتے ہیں۔

۲۲۔ بروز قیامت اللہ تعالیٰ کی بارگاہ میں محاسبہ قرآن کی بنیاد پر ہوگا کسی اور چیز (کرشموں، کرامات، شکل و صورت، نورانیت، بیماریوں سے شفا یابی.....) کو دلیل نہ بنایا جاسکے گا۔

۲۳۔ جو لوگ اللہ و رسول ﷺ کے راستے کو نہ اپنائیں، تعلیمات الہی کو بنیاد بنانے کی بجائے عقل کو عاجز کر دینے والے امور کی طلب کریں اور انہیں بنیاد بنائیں یا حق واضح ہو جانے پر بھی اُسے قبول نہ کریں تو اللہ جل جلالہ بطور تدبیر ان کی عقل سلب فرمالیتا ہے اور انھیں شیاطین کے سپرد کر دیتا ہے۔

۲۴۔ شہداء اور انبیاء کرام علیہم السلام برزخی زندگی کے ساتھ زندہ ہیں، لیکن وہ ایسی زندگی نہیں جیسی موت سے قبل تھی اور نہ قیامت کے دن کی زندگی ہے۔ بلکہ قبر کی زندگی ایسی ہے جس کی حقیقت و کیفیت اللہ جل جلالہ کے سوا کوئی نہیں جانتا اور ہمیں اُن کو پکارنے کی اجازت قطعاً نہیں دی گئی اور ایسا کرنا کھلا شرک ہوگا۔

۲۵۔ نذرو منت مالی عبادت ہے جو صرف خالق کا حق ہے۔

اپنے مال و جائیداد، زمین کی پیداوار اور جانوروں میں سے حصہ نکالنا نذرو نیاز کہلاتا ہے۔ اسی طرح یہ کہنا کہ میرا فلاں کام ہو جائے تو اللہ جل جلالہ کے لیے دیگ وغیرہ اتاروں گا اسے منت یا نذر کہتے ہیں۔ انہیں مخلوق کی طرف منسوب کرنا شرک ہے۔

ان باتوں کو بہت کم لوگ تسلیم کریں گے، اپنا نام ان خوش نصیبوں کی فہرست میں لکھوا کر دنیا و آخرت میں قابل رشک بن جائیں۔



(4).....رسالت کی بجائے آباپرستی

کلمے کا دوسرا حصہ رسالت کا متقاضی ہے:

”محمد رسول اللہ“ یعنی جناب حضرت محمد ﷺ کو اللہ کا رسول ماننا۔ وہ مینارہ نور جو توحید، آخرت سمیت پورے دین کے لیے روشنی فراہم کرتا اور اس پر گامزن ہونے کے لیے بطور نمونہ یا اسوہ رہنمائی فراہم کرتا ہے وہ ”رسالت“ ہے۔ ”رسالت“ کو مکافقہ سمجھے اور اسے تسلیم کئے بغیر صراط مستقیم پر گامزن ہونا ممکن نہیں۔ گویا ”رسالت“ کے ذریعے سے ہی صراط مستقیم کی تکمیل ہوتی ہے۔ رسولوں کے مخالف آباپرستی (علماء، اکابرین، بزرگان دین، پیر حضرات..... فرقے، مسالک، گروہ..... کی بلا دلیل اندھی تقلید) ہے۔

رسالت پر اصطلاحات:

چیزیں اپنی ضد سے پہچانی جاتی ہیں، دن کا تصور رات کے ساتھ، روشنی کا اندھیرے کے ساتھ۔ خوشی کا غمی کے ساتھ..... اسی طرح رسالت کی ضد سے آگاہی رسالت پر گامزن ہونے میں معاون ہو سکتی ہے۔ قرآن حکیم نے اس ضمن میں مختلف اصطلاحات استعمال کی ہیں۔ ایک جگہ رسالت کے مقابلے میں یعنی اس کی ضد کے لیے ”آباپرستی“ کی اصطلاح استعمال کی ہے، جیسا کہ فرمایا:

﴿وَإِذَا قِيلَ لَهُمْ تَعَالَوْا إِلَىٰ مَا أَنْزَلَ اللَّهُ وَإِلَى الرَّسُولِ قَالُوا حَسْبُنَا مَا
وَجَدْنَا عَلَيْهِ آبَاءَنَا ۗ أَوْ لَوْ كَانَ آبَاؤُهُمْ لَا يَعْلَمُونَ شَيْئًا وَلَا يَهْتَدُونَ ۗ﴾

(المائدہ: 5: 104)

”جب ان سے کہا جاتا ہے کہ آؤ اس کی طرف جو نازل کیا اللہ نے اپنے رسول کی طرف۔ تو کہتے ہیں کافی ہے ہم کو وہ پایا ہے جس پر ہم نے اپنے آباؤ اجداد

کو۔ کیا بھلا ان کے آباؤ اجداد کچھ علم نہ رکھتے ہوں اور ہدایت پر نہ ہوں تب بھی؟“

یعنی بصیرت اور دلیل کی بنا پر آبا کی مشروط پیروی تو درست ہے، لیکن دین میں اندھا دھند غیر مشروط پیروی انبیاء علیہم السلام کی ناقدری ہے، جس پر الاماشاء اللہ اکثریت کا رہند ہے۔

اسی لئے نبی کریم ﷺ نے بھی شرک اور گمراہی کے مقابلے میں یہی تعلیم دی کہ:

((واترکوا ما یقول اباؤکم .)) ❶

”جو تمہارے باپ دادا کہتے اور کرتے رہے ہیں اسے چھوڑ دو۔“

مزید یہ کہ:

❖ سورۃ: (الاحزاب: 66) میں رسالت کے مقابلے میں سردار، لیڈرز، بزرگ حضرات کا ذکر کیا گیا۔

❖ سورۃ (الفرقان: 27-30) میں رسالت کے مقابلے میں دوست احباب کا۔

❖ سورۃ (التوبہ: 31) میں رسالت کے مقابلے میں مذہبی پیشوا: علماء و مشائخ، امام حضرات کا۔

گویا رسالت کی ضد کی جامع اصطلاح شخصیت پرستی ہے جو درج ذیل چیزوں کو محیط ہے:

(۱)..... لیڈرز، سردار، باس، اہل حکام، دوست احباب

(۲)..... مذہبی پیشوا: علماء و مشائخ، امام، پیر حضرات

(۳)..... والدین، کنبہ قبیلہ

(۴)..... پیدائشی مسلک، گروہ، فرقہ، جماعتیں

(۵)..... اپنی خواہش نفس کی اندھا دھند پیروی

دینی رہنماؤں سے دشمنی نہیں بلکہ ان کی قدر دانی کرنی ہے، ان کا ادب ہے، احترام ہے،

محبت ہے..... لیکن ان کی غیر مشروط اندھا دھند پیروی رسالت کی ضد ہوگی جس سے بچنا ہے۔ اسی طرح سنت کی ضد ”بدعت“ ہے، جس سے نبی کریم ﷺ نے بہت سختی سے منع فرمایا ہے۔

ہر ہر بات میں، رسول ﷺ (یعنی قرآن و سنت) کو مشعل راہ بنانا ہدایت و نجات کی راہ جبکہ رسولوں (علیہ السلام) کی تعلیمات سے بے نیاز ہو کر دین میں دیگر لوگوں کی اندھا دھند (بغیر دلیل اور بغیر سوچے سمجھے) پیروی خسارے کی راہ ہے۔ کیونکہ حقیقت میں یہ انبیاء علیہ السلام کی ناقدری ہے۔ شیطان کی کامیابی رسولوں سے ہٹا کر اندھا دھند لوگوں کی پیروی کروانے میں ہے۔ اس ضمن میں بھی اکثریت شیطان کی ہی پیروی کرے گی، بہت کم خوش نصیب ہوں گے جو چٹنگی سے رسول ﷺ کے اسوہ کو مضبوطی سے تھامیں گے۔

رسالت کے ضمن میں جتنے بھی تقاضے ہیں: (۱) تمام مخلوقات حتیٰ کہ اپنی جان سے بھی زیادہ نبی کریم ﷺ سے محبت ہونا۔ (۲) دل و جان سے آپ ﷺ کا ادب، احترام، عزت و توقیر کو ملحوظ رکھنا۔ (۳) محبت کے ساتھ آپ ﷺ پر درود و سلام بھیجنا..... یہ سب اس لیے ہیں کہ خوش دلی سے آپ ﷺ کی اطاعت و اتباع کی جائے۔ اپنی سوچ، خواہش، نفس، مسالک، گروہ، فرقے، شخصیات، امام، پیر حضرات..... سب کو آپ ﷺ کے تابع کر دیا جائے جو کہ نہیں ہیں (الا ماشاء اللہ)۔ جس طرح ابلیس کو قرآن کی رسمی تلاوت، اسے چومنے سے کوئی بڑا مسئلہ نہیں، بلکہ ابلیس کو اصل تکلیف قرآن کو سمجھنے، اسے ماننے اور اس پر عمل پیرا ہونے پر ہے۔ اسی طرح آپ ﷺ کے اسم گرامی کو چومنے، آپ ﷺ کے نام پر آنسو بہانے سے ابلیس کو زیادہ مسئلہ نہیں بلکہ اسے بڑی تکلیف آپ ﷺ کی تعلیمات کو تسلیم کرنے پر ہے۔ تاہم قانون کے دائرے میں تعظیم و توقیر اور ادب و احترام بھی انتہائی ضروری ہے، جسے ہر صورت ملحوظ رکھنا ہے۔

ابلیس نے لوگوں کو رسالت سے ہٹا کر آپرستی کے شکنجے میں جکڑنے کے لیے درج ذیل مضبوط عقلی نکات اٹھائے ہیں:

۱۔ کسی بھی شعبہ کی رہنمائی کے لیے اس شعبہ کے ماہر کے پاس جانا ضروری ہوتا ہے

جیسے: دوائی کے لیے ڈاکٹر کے پاس، نفسیات کے لیے ماہر نفسیات..... اسی طرح دین کے لیے دین کے ماہرین ائمہ مجتہدین کی تقلید کے بغیر گزارہ نہیں۔ خود دین سیکھنے کا نتیجہ گمراہی کے سوا کچھ نہیں۔

۲۔ ہمارے مسلک کے اتنے بڑے بڑے جید اور بلند مرتبہ بزرگ علماء و اولیاء حضرات نے کیا قرآن و سنت نہ پڑھا تھا.....؟ کون سی بات ہے جو ان سے چھپی رہ گئی ہو؟ کیا تم ان سے بڑے عالم ہو.....؟ کیا تم نے ان سے زیادہ قرآن پڑھا ہے.....؟ وغیرہ وغیرہ۔

۳۔ ”جب ہمارے اکابرین بزرگ حضرات کی بات میں شک و شبہ اور غلطی کا امکان ہی موجود نہیں تو خواہ مخواہ قرآن و سنت پر پرکھ کر ان میں عیب کیوں تلاش کئے جائیں.....؟ ایسا کرنا اولیاء و علماء کی شان میں تنقیص کرنا شمار ہوگا جو کہ بدبختی کی علامت ہے..... وغیرہ وغیرہ۔“

ظاہر ہے شیطان کے اس فریب میں بڑا وزن ہے، عام انسان کے لیے اس تسلی پر قرآن و سنت سے منہ موڑنا نہایت آسان ہو جاتا ہے۔

ازالہ: اس شیطانی فریب سے نجات کے لیے انتہائی اختصار کے ساتھ پہلے عقلی بنیاد پر چند ضروری باتیں پیش خدمت ہیں، اس کے بعد دلائل سے شیطانی فریب کو واضح کیا جائے گا۔

۱۔ یہ دلیل صرف کسی ایک گروہ کے پسندیدہ مسلک و اکابرین کے لیے ہی نہیں بلکہ سب کے لیے قابل قبول ہونی چاہئے۔ جس کا نتیجہ یہ نکلے گا کہ سب مسالک: بریلوی، دیوبندی، اہلحدیث، شیعہ..... حق پر ثابت ہو جائیں گے۔ تو کیا اب الگ الگ مساجد و مسالک کا جواز باقی رہ جائے گا.....؟

۲۔ اللہ و رسول ﷺ نے راہ ہدایت کا معیار بعد کے لوگوں کی بجائے: ”قرآن“، ”سنت“ (جو صحیح احادیث سے ماخوذ ہو) اور ”صحابہ کرام رضی اللہ عنہم“ کے اجماعی راستے کو بتلایا ہے۔ کیا اس معیار سے اعراض کرتے ہوئے کوئی اور معیار بنانا اللہ و



رسول ﷺ کی ناقدری اور نافرمانی نہیں ہوگی.....؟

۳۔ اگر ہمارے بزرگوں نے قرآن و سنت کو معیار بنایا ہے (جو کہ اچھی بات ہے) تو ہمیں بھی بزرگوں کی بجائے قرآن و سنت کو ہی معیار بنانے کا حکم دیا گیا ہے۔ ہم سب کا قرآن و سنت کی بابت محاسبہ ہوگا نہ کہ بزرگوں کو معیار یا عدم معیار بنانے پر۔

۴۔ دین سیکھنے کے لیے استاد کے پاس جانا ضروری ہے، لیکن اللہ کا حکم یہ ہے کہ دین میں معیار اور نمونہ کوئی ڈاکٹر، امام نہیں بلکہ رسول ہوں گے۔ ہر ایک کی بات قرآن و سنت کی شرط پر مانی جائے گی۔ جس کے لئے قرآن و سنت کی تعلیمات سے آگاہی ضروری ہے۔

۵۔ دو قسم کے احکام ہیں، ایک وہ احکام جن پر واضح نص (آیات و احادیث) موجود ہیں، ان میں تقلید نہیں کی جائے گی۔ ہاں بات کو سمجھنے کے لیے اہل علم سے استفادہ ضرور کریں۔ لیکن یہاں بھی اندھا دھند تقلید ہی کی جا رہی ہے۔ دوسرے وہ احکام ہیں جو جدید مسائل پر مبنی ہیں، جن پر واضح نص موجود نہیں۔ ان میں اجتہاد ہوگا، جس کے لئے کسی مجتہد کی رائے سے استفادہ کرنا پڑتا ہے۔ لیکن اندھی و جامد تقلید کی یہاں بھی گنجائش نہیں۔

عقلی وضاحت کے بعد اب ہم اس ضمن میں دیکھتے ہیں کہ قرآن و سنت ہمیں کس راہ کی رہنمائی کرتا ہے۔ رسالت سے ہٹنے سے انسان گمراہی کا شکار ہو کر شیطان کا لقمہ بن جاتا ہے، اس لیے قرآن حکیم میں بہت کثرت سے (اطیعوا اللہ و اطیعوا الرسول) یعنی اللہ اور رسول ﷺ کی اطاعت کا ذکر ہے کہ کہیں انسان شیطان کے دھوکے میں نہ آجائے۔ بات کو سمجھنے کے لئے چند آیات ملاحظہ کریں۔

☆..... ﴿اتَّبِعُوا مَا أَنْزَلَ إِلَيْكُم مِّن رَّبِّكُمْ وَلَا تَتَّبِعُوا مِن دُونِهِ أَوْلِيَاءَ﴾

﴿الاعراف۔ آیت: 3﴾

”تم پیروی کرو اس کی جو تمہارے رب کی طرف سے نازل ہوا ہے اور نہ پیروی کرو اس کے علاوہ دوسرے دوستوں کی، تم لوگ بہت ہی کم نصیحت حاصل کرتے ہو۔“

☆..... ﴿وَإِنْ طِيعُوهُ تَهْتَدُوا﴾ (النور- آیت: 54)

”اور اگر تم رسول کی اطاعت کرو گے تو ہدایت یافتہ ہو جاؤ گے۔“

☆..... ﴿وَمَا أَرْسَلْنَا مِنْ قَبْلِكَ مِنْ رَسُولٍ إِلَّا نُفِئُكُمْ عَنْهُ فَأَتَّبِعُوا﴾

(الحشر- آیت: 7)

”اور جو رسول تمہیں دے وہ لے لو اور جس سے منع کرے اس سے رُک جاؤ۔“

نبی کریم ﷺ کے ساتھ محبت و بستگی کو آپ ﷺ کی پیروی کے ساتھ مشروط کیا گیا ہے:

☆..... ﴿قُلْ إِنْ كُنْتُمْ تُحِبُّونَ اللَّهَ فَاتَّبِعُونِي يُحْبِبْكُمُ اللَّهُ وَيَغْفِرْ لَكُمْ

ذُنُوبَكُمْ ۗ وَاللَّهُ عَفُورٌ رَحِيمٌ﴾ (آل عمران: 31)

”(اے نبی) فرما دیجیے اگر تم اللہ سے محبت رکھتے ہو تو میری اتباع کرو اللہ تم

سے محبت کرے گا اور تمہارے گناہ بخش دے گا اور اللہ تو بہت بخشنے والا رحم

فرمانے والا ہے۔“

یعنی محبت کی تصدیق اتباع سے ہوگی، اگر اتباع نہیں تو محبت نہیں بلکہ محض ایک دھوکا

ہے۔ اس سے اگلی آیت میں بات کو سختی فرما کر متنبہ کر دیا:

☆..... ﴿قُلْ أَطِيعُوا اللَّهَ وَالرَّسُولَ ۚ فَإِنْ تَوَلَّوْا فَإِنَّ اللَّهَ لَا يُحِبُّ الْكَافِرِينَ﴾

(آل عمران: 32)

”فرما دیجیے اللہ و رسول کی اطاعت کرو اور اگر تم (اطاعت سے) منہ پھیر لو تو

یقیناً اللہ ایسے کافروں کو پسند نہیں کرتا۔“

مزید تنبیہ فرمادی:

☆..... ﴿فَلَا وَرَبِّكَ لَا يُؤْمِنُونَ حَتَّىٰ يُحَكِّمُوكَ فِيمَا شَجَرَ بَيْنَهُمْ ثُمَّ لَا

يَجِدُوا فِيْ اَنْفُسِهِمْ حَرَجًا مِّمَّا قَضَيْتَ وَيُسَلِّمُوْا تَسْلِيْمًا ﴿٦٥﴾ (النساء: 65)

”تیرے رب کی قسم لوگ اس وقت تک ایمان والے نہیں ہو سکتے جب تک اپنے باہمی اختلافات میں آپ کو حاکم تسلیم نہ کر لیں پھر آپ کے فیصلوں پر دلوں میں کوئی تنگی محسوس نہ کریں اور اسے سر بسر تسلیم کریں۔“

نبی کریم ﷺ نے بھی یہی فرمایا:

((لا يومن احدكم حتى يكون هواه تبعاً لما جئت به)) ❶

”تم میں سے کوئی بھی مومن نہیں ہو سکتا یہاں تک کہ اس کی خواہش نفس اس چیز کے تابع نہ ہو جائے جو میں لے کر آیا ہوں۔“

انتہائی سخت انداز:

شیطان سے بچانے کے لیے انتہائی سخت انداز اپنایا گیا تاکہ انسان غلط فہمی کا شکار نہ ہو جائے، لیکن اس کے باوجود بھی ابلیس کامیاب ہو گیا:

☆..... ”جب فرمانبرداری کرنے والے لوگ اپنے فرمانبرداروں سے بیزار ہوں گے، عذاب سامنے دکھائی دے رہا ہوگا اور آپس کے تعلقات منقطع ہو جائیں گے۔ فرمانبردار کہیں گے کہ ہائے افسوس؛ اگر ایک بار ہمیں دنیا میں جانے دیا جائے تو ہم بھی ان لوگوں سے یوں ہی بیزار ہوں گے جس طرح یہ آج ہم سے بیزار ہیں۔ اسی طرح اللہ تعالیٰ ان کو ان کے کرتوت دکھائے گا اور ان کے دلوں میں حسرت رہے گی اور وہ آگ سے کسی طور پر نکل نہ سکیں گے۔“

(سورہ البقرہ: 167-166)

کوئی بھی ایسی سنگت جو توحید، رسالت سے دور کرنے سمیت دیگر گناہوں کا باعث بنی ہوگی، اس کے بارے میں انسان کہے گا:

☆..... ﴿يَوْمَ تَقْلَبُ وُجُوهُهُمْ فِي النَّارِ يَقُولُونَ يَلِيْتَنَّا اَطَعْنَا اللّٰهَ وَاَطَعْنَا

الرُّسُولَ ۝ وَقَالُوا رَبَّنَا إِنَّا أَطَعْنَا سَادَتَنَا وَكُبَّرَاءَنَا فَاذْمُونا السَّبِيلاً ۝ رَبَّنَا
 اتَّهَمُوا ضَعْفَيْنِ مِنَ الْعَذَابِ وَالْعَنَهُمْ لَعْنَا كَبِيرًا ۝ ﴿ (الاحزاب: 66 - 68)

”جب لوگوں کے چہرے آگ میں الٹ پلٹ کئے جائیں گے، اس وقت وہ کہیں گے ہائے کاش ہم نے پیروی کی ہوتی اللہ کی اور رسول کی۔ اور وہ کہیں گے کہ ہم نے تو پیروی اختیار کی اپنے سرداروں کی اور اپنے بزرگوں کی تو انہوں نے ہمیں راستے سے پھسلا دیا۔ اے ہمارے رب انہیں دگنا عذاب دے اور ان پر سب سے بڑی لعنت کر۔“

☆..... ﴿ وَقَالَ الَّذِينَ كَفَرُوا رَبَّنَا أَرْنَا الَّذِينَ أَضَلَّنَا مِنَ الْجَنَّةِ وَالْإِنْسِ
 نَجْعَلُهُمَا تَحْتَ أَقْدَامِنَا لِيَكُونُوا مِنَ الْأَسْفَلِينَ ۝ ﴿ (حم السجده: 41:29)

”اور کہیں گے وہ لوگ جنہوں نے انکار کیا تھا اے ہمارے رب دکھا ہمیں وہ لوگ جن و انس میں سے جنہوں نے ہمیں گمراہ کیا، انہیں ہم اپنے پاؤں تلے روند ڈالیں تاکہ وہ ہو جائیں جہنم میں سب سے نچلے درجے میں۔“

☆..... ﴿ وَيَوْمَ يَعْصُ الظَّالِمُ عَلَى يَدَيْهِ يَقُولُ لِيَكُنْتَنِي اتَّخَذْتُ مَعَ الرَّسُولِ
 سَبِيلاً ۝ ﴿ يُونُسُ لِيَكُنْتَنِي كَمَا اتَّخَذُ فُلَانًا خَلِيلاً ۝ ﴿ (الفرقان: 25:27-28)

”اور جس دن ظالم شخص اپنے ہاتھ کاٹ کر کھائے گا، اور وہ کہے گا ہائے کاش میں نے پڑا ہوتا راستہ رسول کے ساتھ۔ ہائے کاش میں فلاں کو دوست نہ بناتا۔“

یعنی دنیا میں کوئی بھی شخصیت جو کفر، شرک، توحید سے دوری، رسالت کی بجائے اندھی و جامد تقلید، سنت کی بجائے بدعات سمیت دیگر گناہوں کا باعث بنی ہوگی تو لینے کے دینے پڑ جائیں گے۔ اگر چنانچہ چاہتے ہیں تو سب کو اللہ و رسول ﷺ کے نیچے کر لیں (جو کہ الاما شاء اللہ ہم نے نہیں کیا ہوا)۔

غیر نبی کی پیروی کا جواز:

دین کی اصل تو اللہ و رسول ﷺ کی پیروی ہی ہے، لیکن بطور جواز غیر نبی کی مشروط

پیروی کی اجازت دی گئی ہے:

﴿يَا أَيُّهَا الَّذِينَ آمَنُوا أَطِيعُوا اللَّهَ وَ أَطِيعُوا الرَّسُولَ وَ أُولِي الْأَمْرِ مِنْكُمْ فَإِن تَنَازَعْتُمْ فِي شَيْءٍ فَرُدُّوهُ إِلَى اللَّهِ وَالرَّسُولِ إِن كُنتُمْ تُؤْمِنُونَ بِاللَّهِ وَالْيَوْمِ
الْآخِرِ ۚ ذَٰلِكَ خَيْرٌ وَأَحْسَنُ تَأْوِيلًا﴾ (سورة النساء آیت: 59)

”اے ایمان والو! اللہ کی اطاعت کرو اور رسول کی اطاعت کرو اور تم میں سے جو حاکم ہو سکی۔ اگر تمہارے (حاکم اور عوام کے) درمیان کوئی اختلاف ہو جائے تو اسے لوٹا دو اللہ اور رسول کی طرف اگر تم (واقعی) اللہ اور قیامت کے دن پر ایمان رکھتے ہو۔ یہ طرز عمل خیر والا اور اچھے انجام والا ہے۔“

غیر نبی کی پیروی کا یہ بالکل عام فہم اصول ہے کہ غیر نبی کو حرفِ آخر نہ سمجھا جائے، اس سے خطا واقع ہو سکتی ہے وہ نبی نہیں ہے۔ لہذا خطا کے امکان کے ساتھ اس کی پیروی کرتے ہوئے قرآن و سنت کو پیش نظر رکھا جائے اور جب بھی معلوم ہو کہ ہمارے امام کی بات قرآن و سنت سے مطابقت نہیں رکھتی تو فوراً قرآن و سنت کی طرف پلٹ جائیں۔ لیکن یہ تو صرف بات کی حد تک ہے۔ الا ماشاء اللہ اس طرح کون کرتا ہے۔

اہل علم حضرات، امام، ولی، عالم، امیر، بادشاہ، مرشد، والد، والدہ، شوہر وغیرہ کی اطاعت فی نفسہ ممنوع نہیں بلکہ اصول یہ ہے کہ:

((لا طاعت فی معصیة ، انما الطاعت فی المعروف .)) ❶

”معصیت اور نافرمانی میں کسی کی کوئی اطاعت نہیں، اطاعت صرف اور صرف

معروف (شریعت کے مطابق امور) میں ہو سکتی ہے۔“

پیروی معروف میں ہو رہی ہے یا غیر معروف میں، اسے جاننے کے لیے قرآن و سنت کے دلائل سے آگاہی ناگزیر ہے۔ اس کے بغیر کیسے معلوم ہوگا کہ پیروی کیسی ہو رہی ہے۔؟

❶ صحیح بخاری، کتاب اخبار الاحاد.

اصل کو پس پشت جبکہ جواز کو اصل بنانا:

لوگوں کی صورت حال یہ ہے کہ دین کی اصل اللہ و رسول ﷺ کی پیروی تھی، جس کی اہمیت خالق نے ہر طرح سے بیان کر دی۔ اس کے باوجود بھی ابلیس کامیاب ہے۔ اس نے اصل کو پس پشت ڈلوادیا ہے جبکہ غیر نبی کی مشروط پیروی کے جواز کو اصل بنا دیا ہے۔ ہزار دلیلیں دی جائیں لوگ اپنے اپنے پسندیدہ مسالک، فرقے، اماموں کی اندھی و جامد تقلید سے بٹنے کو تیار نہیں۔

اگر اعتدال سے کام لیا جاتا!

اگر اعتدال سے کام لیتے ہوئے خدا و رسول ﷺ کی بات کو سب پر ترجیح دیتے ہوئے شخصیات کی پیروی کی جاتی تو حرج نہ تھا۔ لیکن اکثریت (بالخصوص برصغیر پاک و ہند) کی صورت حال افسوسناک ہے۔ لوگوں کو کلام الہی کی آیات دکھا دیں یا رسول اللہ ﷺ کے فرامین، وہ ٹس سے مس نہیں ہوتے۔ ہاں اگر ان کے کسی عالم کا قول بتلائیں تو فوراً تسلیم کر لیں گے۔ اس طرز عمل کو بروز قیامت نہ تو آئمہ دین سمیت دیگر نیک لوگ قبول کریں گے اور نہ اللہ و رسول ﷺ اسے برداشت کریں گے۔ اللہ ہماری اصلاح فرمائے۔ (آمین)

اس ضمن میں بریلوی مکتب فکر کے جید سکالر علامہ غلام رسول سعیدی صاحب رحمہ اللہ نے

نجات پر مبنی نظریہ یوں بیاں فرمایا:

”ہمیں یہ حقیقت فراموش نہیں کرنی چاہیے کہ تمام آئمہ شریعت اور علماء طریقت اور مرجع انام اساتذہ اور علماء اپنے تمام اعزاز و اکرام کے باوجود بندے اور بشر ہیں نبی نہیں ہیں اور نہ معصوم ہیں، ان کی رائے میں خطا واقع ہو سکتی ہے اور کوئی غیر نبی انسان اس سے مستثنیٰ نہیں ہے خواہ وہ کتنا ہی بڑا عالم اور فقیہ اور عابد و زاہد کیوں نہ ہو اور کیسا ہی مشہور عاشق رسول کیوں نہ ہو۔ کسی عالم یا فقیہ کے متعلق یہ عقیدہ رکھنا کہ اس کی تحریر معصوم ہے اور اس میں خطا واقع نہیں ہو سکتی، شرک فی

الرسالت کے مترادف ہے اور اس شخص کو امتی کے مقام سے اٹھا کر نبی کے مقام پر کھڑا کرنے کے قائم مقام ہے، العیاذ باللہ۔“^❶

مذکورہ حوالے سے کچھ ضروری معلومات قلمبند کر دی گئی ہیں، تفصیل کے لیے دیکھئے ہماری تحاریر:

”رسالت کا حقیقی تصور“ اور ”ظلم عظیم پر جامع رہنمائی“

رسالت کے ضمن اگلی دو اہم چیزیں جو لوگوں کی تباہی کا باعث بنی ہیں وہ:

ضعیف و موضوع روایات کو بنیاد بنانا اور سنت کے مقابلے میں بدعت، ان پر انتہائی

مختصر بات پیش خدمت ہے:

ضعیف و موضوع روایات کو بنیاد بنانا:

چونکہ آپ ﷺ کی طرف منسوب بات دین بن جاتی ہے اس لیے یہودیوں، منافقین اور ان کے پیروکاروں نے ہزاروں کے حساب سے روایات گھڑ کر اسلام میں داخل کر دی ہیں۔ اسی لیے حدیث کی سند دیکھنا انتہائی ضروری ہے۔ چنانچہ امام مسلم رحمہ اللہ نے اپنی شہرہ آفاق مجموعہ احادیث ”صحیح مسلم“ کے مقدمہ میں اپنی کتاب تصنیف کرنے کی بنیادی وجہ کثرت کے ساتھ ضعیف و منکر روایات کی موجودگی بیان کی ہے۔ اور وہ ”صحیح مسلم“ کے مقدمہ میں تقریباً 100 احادیث اور روایات اس بات کی دلیل پر لے کر آئے ہیں کہ حدیث صحیح ہونا کس قدر ضروری ہے۔ اگر آپ کو واقعتاً اپنی اخروی زندگی عزیز ہے تو اس ضمن میں صحیح مسلم کا مقدمہ ایک دفعہ ضرور پڑھیں۔

دانستہ طور پر بے بنیاد روایت بیان کرنے والے کو جھوٹا قرار دیا گیا ہے اور اس پر سیدھی

سیدھی دوزخ کی وعیدیں ہیں، بلکہ بلا تحقیق سنی سنائی بات کو آگے بیان کرنے والے کو بھی

❶ شرح صحیح مسلم، جلد- ۱، صفحہ- 37، فرید بک سٹال، ۲۰۰۷۔

جھوٹا قرار دیا گیا ہے۔ نبی کریم ﷺ نے خوفناک خبر دی ہے کہ لوگوں جھوٹی حدیثوں کا فتنہ عام ہو جائے گا، ایسے لوگوں سے بچنا، رسول اللہ ﷺ نے ارشاد فرمایا:

((یکون فی آخر الزمان دجالون کذابون یاتونکم من الاحادیث بمالہم تسمعوا انتم ولا اباؤکم فایاکم وایاہم لا یضلونکم ولا یفتنونکم .))^❶

”آخری دور میں فریب کار جھوٹے لوگ ہوں گے، وہ تمہارے پاس ایسی احادیث لائیں گے جو تم نے سنی ہوں گی نہ تمہارے آباء نے، پس اپنے آپ کو ان سے اور انہیں اپنے آپ سے دور رکھو تا کہ وہ تمہیں گمراہی اور فتنے میں مبتلا نہ کر دیں۔“

موجودہ صورت حال:

ان سب تنبیہات کے باوجود، صورت حال یہ ہے کہ اپنے اپنے خود ساختہ، من پسند فرقوں کی آبیاری کی خاطر الاما شاء اللہ بہت کم لوگ اس ضمن میں ذمہ داری کا مظاہرہ کرتے ہیں۔ دھڑلے سے بے بنیاد روایات بلکہ اس سے بھی آگے غیر نبی لوگوں کے اقوال کی بنا پر تقاریر اور تحاریر کا بازار گرم ہے۔ جب ہر مسئلے پر قرآن مجید سمیت کثرت سے صحیح السند روایات موجود ہیں، تو آخر بے بنیاد روایات کے ابلاغ کی کیا ضرورت ہے، جیسا کہ امام مسلم رحمہ اللہ نے فرمایا:

”ثقہ لوگوں کی حدیثیں جن کی روایت پر قناعت ہو سکتی ہے کیا کم ہیں کہ بے اعتبار اور جن کی روایت پر قناعت نہیں ہو سکتی ان کی روایتوں کی احتیاج پڑھے..... مزید فرمایا: میں سمجھتا ہوں کہ جن لوگوں نے اس قسم کی ضعیف حدیثیں اور مجہول سندیں نقل کی ہیں اور ان میں مصروف ہیں، ان کے ضعف کو جاننے

❶ صحیح مسلم ”المقدمہ“ حدیث نمبر: 16.

کے باوجود اُن کو بیان کرنا تا کہ عوام کے نزدیک اپنا کثرتِ علم ثابت کریں کہ لوگ کہیں سبحان اللہ فلاں شخص نے کتنی زیادہ حدیثیں جمع کی ہیں (وہ شخص) عالم کی بجائے جاہل کہلانے کا زیادہ حقدار ہے۔“^①

اسی خطرے کے پیش نظر:

برصغیر پاک و ہند میں 12 ویں صدی ہجری کے مجدد شاہ ولی اللہ محدث دہلوی رحمۃ اللہ علیہ نے اپنی شہرہ آفاق تصنیف ”حُجَّةُ اللّٰهِ الْبَالِغَةُ“ میں کتب احادیث کے طبقات یوں بیان کیے ہیں:

طبقہ اول:..... (1) صحیح بخاری۔ (2) صحیح مسلم۔ (3) الموطاء امام مالک۔

طبقہ دوم:..... (1) جامع ترمذی۔ (2) سنن ابوداؤد۔ (3) سنن نسائی۔ (4) سنن

ابن ماجہ۔ (5) مسند امام احمد۔

ان طبقات کو بیان کرنے کے بعد شاہ ولی اللہ محدث دہلوی رحمۃ اللہ علیہ نے فرمایا: ”یا رکھو! اہل علم محدثین کا اس بات پر اتفاق ہے کہ حدیث کے موضوع پر قابل اعتماد کتب صرف پہلے دو طبقہ کی کتابیں ہیں۔ اس کے علاوہ باقی احادیث کی کتابوں میں موجود روایتوں کا ان دو طبقہ (کل - 8) کتابوں سے موازنہ کروایا جائے گا اگر ان کے خلاف نہ ہوں تو قبول کر لی جائیں گی ورنہ قابل عمل نہ ہوں گی..... سچی بات تو یہ ہے کہ صحیح بخاری اور صحیح مسلم کا باقی کتب سے مقابلہ کرو تو حقیقت تم پر خود کھل جائے گی۔“^②

آپ رحمۃ اللہ علیہ نے حدیث رسول صلی اللہ علیہ وسلم کے چار طبقات بیان کئے، جن میں پہلا اور دوسرا طبقہ صحیح احادیث جبکہ تیسرا اور چوتھا طبقہ صحیح اور ضعیف پر مشتمل ہے۔ اس کے بعد

① صحیح مسلم، المقدمہ، حدیث: 91۔ کے تحت۔

② حُجَّةُ اللّٰهِ الْبَالِغَةُ : مترجم: مولانا عبدالرحیم ”صفحہ نمبر 451“۔

فرمایا، وہ احادیث جو:

”صوفیاء اور مورخین کی زبان پر جاری رہتی ہیں یا ان کے قلم سے نکلتی ہیں وہ ان چاروں طبقات حدیث میں ڈھونڈنے سے نہیں ملتیں۔ من جملہ اس کے وہ روایات ہیں جو ملحد اور بے باک لوگوں نے حدیث کے نام پر رکھ کر مروج کی ہیں اور ان کے لئے اسناد گھڑنے میں یہ کمال ہے، کہ کوئی ان پر جرح بھی تو نہیں کر سکتا اور عبارات اس قدر فصیح و بلیغ کہ بادی النظر میں یہی خیال پیدا ہوتا ہے کہ سچ مچ آنحضرت ﷺ کی ہی حدیث ہے۔ اس قسم کی نام نہاد حدیثیں مسلمانوں کے حق میں بڑا فتنہ اور ایک عظیم مصیبت ہیں۔“^۱

مزید فرمایا:

”ان (صوفیاء) حضرات کے اقوال و احوال لوگوں کے دلوں پر کتاب و سنت اور ہر چیز سے زیادہ تسلط رکھتے ہیں۔ ان کے رموز و اشارات اس قدر دخل پا گئے ہیں کہ جو شخص ان رموز و اشارات کا انکار کرے یا ان سے خالی ہو یعنی ان کا موقع بے موقع ذکر نہ کرے وہ نہ تو مقبول ہوتا ہے اور نہ ہی صالحین میں شمار ہوتا ہے۔“

یاد رکھیں! اب جبکہ ہر حدیث پر محدثین کی رائے موجود ہے اس کے باوجود ضعیف احادیث بیان کر کے ساتھ یہ بات واضح نہ کرنا کہ یہ ضعیف روایت ہے اللہ جل جلالہ کے رسول ﷺ پر جھوٹ باندھنے کے مترادف ہے، جیسا کہ آپ ﷺ نے واضح کر دیا:

”کسی کے جھوٹا ہونے کے لیے یہ کافی ہے کہ ہر سنی سنائی بات آگے بیان کر دے۔“ (مسلم، المقدمہ)

اب تو لوگ بات نہیں مانتے، یہ باتیں تو موت کے وقت ہی سمجھ آئیں گی۔ اللہ ہماری

① حجة الله البالغة، مترجم، ص: ۴۵۴، جلد: ۱.

اصلاح فرمائے، ہمیں ابلیس کے دھوکے سے بچا کر قرآن مجید کے ٹھوس دلائل اور صحیح السنہ روایات تک محدود رہنے کی توفیق عطا فرمائے۔ (آمین)

اس ضمن میں تفصیل کے لیے دیکھئے ہماری تحریر:

”رسالت کا حقیقی تصور“

سنت کی بجائے بدعت:

”سنت“ راستہ یا طریقہ ہے نبی کریم ﷺ کا جبکہ بدعت سنت کی ضد، متضاد ہے۔ یعنی نبی کریم ﷺ کے طریقے کو تبدیل کرنا یا اس کے برعکس کوئی نیا طریقہ رائج کر کے اسے دین و شریعت قرار دینا بدعت ہے۔ بدعت گناہ کبیرہ سے بھی زیادہ خطرناک ہے، کیونکہ گناہ کو انسان گناہ سمجھتا ہے جبکہ بدعت کو دین و شریعت کا حصہ۔ بدعت کی زد میں آنے والا شریعت سازی کے جرم کا مرتکب ٹھہر جاتا ہے۔ اس پر نبی کریم ﷺ نے بہت سخت تنبیہات نازل فرمائی ہیں، جن میں سے چند ایک ملاحظہ فرمائیں:

☆ آپ ﷺ اپنے ہر خطبے کے آغاز میں لوگوں کو ان الفاظ میں تنبیہ فرماتے:

((وخیر الحدیث کتاب اللہ، وخیر الہدی ہدی محمد ﷺ))

وشر الامور محدثاتها، وکل محدثۃ بدعة وکل بدعة

ضلالة .)) ❶

”سب سے بہترین بات اللہ کی کتاب کی ہے، اور سب سے بہترین ہدایت

محمد ﷺ کی ہدایت ہے اور بدترین کام وہ ہیں جو (دین میں) نئے جاری کئے

جائیں (دین میں) ہر نیا کام بدعت ہے اور ہر بدعت گمراہی ہے۔“

ایک اور حدیث میں ہے:

((وکل ضلالة فی النار .))

❶ ابن ماجہ، مقدمہ باب اجتناب البدع والجدل، رقم: 45، مسلم.

”اور ہر گمراہی دوزخ میں لے جانے والی ہے۔“ (نسائی)

((من احدث فی امرنا هذا ماليس منه فهو رد .)) ❶

”جس نے ہمارے دین میں کوئی نیا امر جاری کیا، جو (دین میں) موجود نہ تھا تو وہ مردود (قابل رد) ہے۔“

یعنی دین میں جاری کردہ نیا کام اپنانے کی بجائے رد کرنے کے قابل ہے۔

☆ ”میں حوضِ کوثر پر تمہارا پیش رو ہوں گا، جو وہاں آئے گا پانی پئے گا اور جس نے ایک بار پی لیا اسے کبھی پیاس نہیں لگے گی۔ کچھ ایسے لوگ بھی آئیں گے جنہیں میں پہچانوں گا اور وہ بھی مجھے پہچانیں گے۔ پھر انہیں مجھ تک آنے سے روک دیا جائے گا۔ (فاقول یارب اصحابی) میں کہوں گا یہ تو میرے صحابی ہیں لیکن مجھے بتایا جائے گا اے محمد (ﷺ) آپ نہیں جانتے آپ کے بعد ان لوگوں نے کیسی کیسی بدعتیں رائج کیں۔ پھر میں بھی کہوں گا (سحقا سحقا لمن غیر بعدی)۔ دوری ہو دوری ہو ان سے جنہوں نے میرے بعد میرے دین کو بدل ڈالا۔“ ❷

یہاں (اصحابی) سے مراد وہ لوگ ہیں، جنہوں نے کلمہ تو پڑھا لیکن قوی ایمان ان کے دلوں میں داخل نہ ہو سکا اور یہ لوگ آپ (ﷺ) کی وفات مبارک کے بعد مرتد ہو گئے تھے، جن سے سیدنا صدیق اکبر (رضی اللہ عنہ) نے جہاد کیا تھا۔

☆ ”جو شخص یہاں (مدینہ میں) کوئی بدعت جاری کرے اس پر اللہ کی فرشتوں کی اور سارے انسانوں کی لعنت ہے۔“ (متفق علیہ)

☆ ((من وقر صاحب بدعة فقد اعمان علیٰ هدم الاسلام .)) ❸

❶ صحیح مسلم: 4492۔ بخاری: 2697.

❷ بخاری، رقم: 6585۔ مسلم: 2290.

❸ البہیقی فی شعب الایمان: 9464، مشکوٰۃ کتاب الایمان، اسنادہ حسن.

”جس نے کسی بدعتی کی عزت و توقیر کی تو اس نے اسلام گرانے میں مدد کی۔“
 بلکہ آپ ﷺ نے لعنت کی اس شخص پر بھی جو بدعتی کو پناہ دے۔ (مسلم، کتاب الاضحیٰ)
 ☆ ”(میری اُمت میں سے) بہتر (فرقے) جہنم میں جائیں گے اور ایک جنت میں
 جائے گا اور عنقریب میری اُمت میں ایسے لوگ ظاہر ہوں گے جن میں یہ بدعات اس
 طرح سرایت کر جائیں گی جس طرح باؤلے کتے کا اثر کٹے ہوئے شخص کے رگ و
 ریشے میں سرایت کر جاتا ہے۔“^❶

انتباہ! ان تنبیہات کی روشنی میں طرز عمل تو یہی ہونا چاہئے کہ محتاط رویہ اپنایا جائے۔
 بدعت کے ارتکاب کی زد میں آنے سے اپنے آپ کو بچایا جائے نہ کہ غلط تاویلات کے
 سہارے بڑھ چڑھ کر بدعات کو فروغ دے کر نبی کریم ﷺ سے اپنا تعلق کاٹا جائے۔
 اس ضمن میں تطبیق اور اعتدال پر مبنی تفصیلی معلومات کے لیے دیکھے:
 ’رسالت کا حقیقی تصور‘

رسالت..... آخری بات

اس ضمن میں شیطان کے دھوکے سے بچنے کے لیے افراط و تفریط سے بچنا ہے۔ نہ تو حد
 سے تجاوز کرتے ہوئے اکابرین: علماء و ائمہ، پیر حضرات..... کو منصب رسالت پر فائز کرنا
 ہے اور نہ ہی تفریط کا شکار ہوتے ہوئے ان کی بے ادبی و ناقدری کرنی ہے۔ بڑی اہم بات
 یہ ہے کہ کسی ایک دو من پسند پہلو کی بجائے تمام پہلوؤں (محبت، ادب و احترام، اطاعت و
 اتباع، غلو سے اجتناب، درود و سلام.....) کو مد نظر رکھنا ہے۔ نہ تو توحید کی آڑ میں جو مقام و
 مرتبہ اور فضیلت اللہ نے انبیاء و رسل علیہم السلام اور دیگر لوگوں کو دیا ہے، اس کا انکار کرنا ہے اور نہ

❶ ابوداؤد: 4597، اسنادہ حسن.

ہی انہیں اللہ کی صفات کا حامل ٹھہرا کر اپنی منزل کھوٹی کرنی ہے۔ قانون اور دائرے میں رہ کر ہر ایک کو اس کا مقام دینا ہے۔ مزید یہ کہ نبی کریم ﷺ کے ساتھ دل و جان سے محبت اور ان کا ادب و احترام ہر ممکن ملحوظ رکھنا ہے، جو کہ ایمان کا بنیادی تقاضا ہے:

نبی اکرم ﷺ سے محبت کو یوں متعین کیا گیا:

☆..... ﴿النَّبِيُّ أَوْلَىٰ بِالْمُؤْمِنِينَ مِنْ أَنفُسِهِمْ وَأَزْوَاجُهُ أُمَّهَاتُهُمْ﴾

(الاحزاب: 33: آیت: 6)

”نبی کی ذات اہل ایمان کے لیے ان کی اپنی جانوں سے بھی زیادہ عزیز

(مقدم) ہے اور پیغمبر کی بیویاں اہل ایمان کی مائیں ہیں۔“

☆ ”حضرت انس رضی اللہ عنہ سے روایت ہے کہ نبی کریم ﷺ نے فرمایا: تم میں سے کوئی شخص

کامل مؤمن نہیں ہو سکتا جب تک کہ میں اسے اس کے والد، اولاد اور سب لوگوں سے

زیادہ محبوب نہ ہو جاؤں۔“ (بخاری، کتاب الایمان)

☆ حضرت انس رضی اللہ عنہ سے روایت ہے کہ نبی کریم ﷺ نے فرمایا: تین اشیاء جن میں

پائی جائیں وہ ایمان کی حلاوت پائے گا۔ (۱) اللہ اور اس کا رسول ﷺ جسے ان کے

ماسوا سے زیادہ محبوب ہوں۔ (۲) جس کسی سے محبت کرے صرف اللہ ہی کے لئے

محبت کرے (۳) اور کفر کی طرف لوٹنا ایسا ہی برا جانے جیسے دوزخ میں پڑنے کو برا جا

نتا ہو۔“ (بخاری، کتاب الایمان، مسلم)

☆..... ﴿وَاللَّهُ الْعَزِيزُ وَرَسُولُهُ وَاللُّمُؤْمِنِينَ وَ لَكِنَّ الْمُنَافِقِينَ لَا

يَعْلَمُونَ﴾ (المنافقون: 63: آیت 8)

”اور عزت تو صرف اللہ کے لئے، اس کے رسول کے لئے اور ایمان والوں کے

لئے ہے، مگر منافقوں کو اس کا علم نہیں۔“

☆..... ﴿إِنَّا أَرْسَلْنَاكَ شَاهِدًا وَمُبَشِّرًا وَنَذِيرًا ۖ لَتُؤْمِنُنَّ بِاللَّهِ وَرَسُولِهِ

وَلَعَزَّوَاتٌ وَّلُتُّوْا وَّلُتُّوْا وَّلُتُّوْا وَّلُتُّوْا وَّلُتُّوْا وَّلُتُّوْا وَّلُتُّوْا وَّلُتُّوْا وَّلُتُّوْا وَّلُتُّوْا ﴿٨-٩﴾ (الفتح: 8-9)

”اور ہم نے تجھے گواہی دینے والا، بشارت دینے والا اور ڈر سنانے والا بنا کر بھیجا ہے تاکہ تم لوگ اللہ ورسول پر ایمان لاؤ، ان کی تعظیم و توقیر کرو اور صبح و شام اللہ کے نام کی تسبیح بیان کرو۔“

اس ضمن میں قرآن مجید میں دواہم واقعات ہیں:

- ۱- راعنا (ہماری رعایت کیجئے)، جب اہل یہود نے بغض و عناد کی بنا پر نبی کریم ﷺ کو راعینا (اے ہمارے چرواہے، نعوذ باللہ) کہہ کر مخاطب کرنا شروع کیا تو پروردگار نے اس لفظ کو انظرنا (ہماری طرف نظر فرمائیے) سے تبدیل کر دیا۔ (البقرہ۔ آیت: 104)
- ۲- آنحضور ﷺ کی بارگاہ میں جب صحابہ رضی اللہ عنہم کی کسی معاملہ میں آپس میں گفتگو کے دوران آواز رسول اللہ ﷺ کی آواز سے بلند ہوئی تو درج ذیل آیت نازل ہو گئی:

﴿يَا أَيُّهَا الَّذِينَ آمَنُوا لَا تَرْفَعُوا أَصْوَاتَكُمْ فَوْقَ صَوْتِ النَّبِيِّ وَلَا تَجْهَرُوا لَهُ بِالْقَوْلِ كَجَهْرِ بَعْضِكُمْ لِبَعْضٍ أَن تَحْبَطَ أَعْمَالُكُمْ وَأَنتُمْ لَا تَشْعُرُونَ﴾ ﴿١٠٤﴾

(الحجرات: 49: آیت: 2)

”اے ایمان والو اپنی آوازیں نبی کی آواز سے بلند نہ کرو اور نہ ان سے اونچی آواز سے بات کرو جیسے آپس میں ایک دوسرے سے کرتے ہو۔ کہیں ایسا نہ ہو کہ تمہارے اعمال اکارت ہو جائیں اور تمہیں خبر تک نہ ہو۔“

لہذا شیطان سے بچنے کے لیے ان سب پہلوؤں کو بھی ہر صورت مد نظر رکھتے ہوئے پیارے رسول ﷺ کو دل و جان سے زیادہ عزیز رکھنا ہے۔ اس ضمن میں قرآن و سنت کا کوئی بھی پہلو ہونے تو اس کے ابلاغ سے چشم پوشی کرنی ہے اور نہ ہی تحقیر کی نیت سے بیان کرنا ہے بلکہ ادب و احترام کو ملحوظ رکھتے ہوئے بات کو سمجھنے کی کوشش کرنی ہے۔



(5)..... توبہ کا غلط تصور، بخشش کی غلط امید

ابلیس نے توبہ کے غلط تصور اور اللہ کی بخشش کی غلط امید کی بنا پر بہت بڑا دھوکہ دے کر لوگوں کو بے عملی کی راہ پر مطمئن کر دیا ہے۔ اس غلط فہمی کا شکار ہونے کی وجہ سے دنیا میں وقتی تسلی تو مل جائے گی لیکن ہمیشہ کی زندگی ہاتھ سے نکل جائے گی۔ اگر کبوتر یہ خیال کرے کہ آسمانیں بند کرنے سے وہ بلی سے بچ جائے گا، تو یہ محض اس کی خام خیالی ہوگی۔

جب انسان صرف ایک پہلو کو مد نظر رکھتا ہے کہ اللہ کی رحمت بڑی وسیع ہے، وہ ۱۰۰ ماؤں سے بھی زیادہ پیار کرنے والا ہے، وہ مجھے کیونکر سزا دے گا۔ اس کے برعکس اس بات کو نظر انداز کر دیتا ہے کہ اللہ کے عدل کا یہ تقاضا ہے کہ نافرمانوں کو سزا اور فرمانبرداروں کو جزا دے۔ جس کے تذکرے سے قرآن بھرا پڑا ہے..... تو اس صورت حال کا نتیجہ غفلت و بے عملی ہی نکلتا ہے۔ بلاشبہ اللہ کی رحمت بڑی وسیع ہے، وہ بہت معاف فرمانے والا ہے، لیکن دوسرا پہلو یہ بھی ہے کہ وہ نافرمانوں کو بہت سخت سزا دینے والا بھی ہے۔ شیطان سے بچنے کے لیے دونوں پہلو ذہن نشین رکھنا ضروری ہیں۔

حقیقت حال جاننے کے لیے قرآن و سنت سے رہنمائی لیتے ہیں:

اللہ تعالیٰ کس کے لیے بخشہا رہے، ملاحظہ کیجئے:

☆..... ﴿ثُمَّ إِنَّ رَبَّكَ لِلَّذِينَ عَمِلُوا السُّوءَ بِجَهَالَةٍ ثُمَّ تَابُوا مِنْ بَعْدِ ذَلِكَ

وَأَصْلَحُوا إِنَّ رَبَّكَ مِنْ بَعْدِهَا لَغَفُورٌ رَحِيمٌ ﴿١١٩﴾ (النحل: 119)

”پھر جن لوگوں نے انجانے میں برا کام کام کیا، پھر اس کے بعد پلٹ آئے اور اپنی اصلاح کر لی تو اس کے بعد تمہارا پروردگار لازمی بخشنے والا اور رحم

فرمانے والا ہے۔“

☆..... ﴿ إِنَّمَا التَّوْبَةُ عَلَى اللَّهِ لِلَّذِينَ يَعْمَلُونَ السُّوءَ بِجَهَالَةٍ ثُمَّ يَتُوبُونَ مِنْ قَرِيبٍ فَأُولَئِكَ يَتُوبُ اللَّهُ عَلَيْهِمْ ۗ وَكَانَ اللَّهُ عَلِيمًا حَكِيمًا ۝ وَ كَيْسَتِ التَّوْبَةُ لِلَّذِينَ يَعْمَلُونَ السَّيِّئَاتِ ۚ حَتَّىٰ إِذَا حَضَرَ أَحَدَهُمُ الْمَوْتُ قَالَ إِنِّي تُبْتُ الْعَنَ وَلَا الَّذِينَ يَمُوتُونَ وَ هُمْ كَفَّارٌ ۚ أُولَئِكَ أَعْتَدْنَا لَهُمْ عَذَابًا أَلِيمًا ۝﴾ (النساء: 17-18)

”اللہ کے ہاں تو توبہ صرف ان لوگوں کے لیے ہے، جن سے گناہ سرزد ہو گیا جہالت میں، پھر اس کے فوراً بعد انہوں نے توبہ کر لی (یعنی گناہ کو چھوڑ دیا)۔ تو یہ ہیں وہ لوگ جن کی توبہ اللہ قبول کرے گا، اور اللہ تعالیٰ علیم و حکیم ہے۔ اور ان لوگوں کی تو کوئی توبہ نہیں جو گناہوں پر کار بند رہتے ہیں، یہاں تک کہ ان میں سے کسی کی موت کا وقت آتا ہے، تو وہ کہتا ہے میں بھی اب توبہ کرتا ہوں۔ اور نہ ان ہی لوگوں کی توبہ ہے جو حالت کفر میں مرے۔ یہ ہیں وہ لوگ کہ تیار کر رکھا ہے جن کے لیے ہم نے دردناک عذاب۔“

اگر کوئی شیطان کے دھوکے سے بچنا چاہے، تو اللہ نے اپنا قانون ہر لحاظ سے کھول کر بیان کر دیا ہے کہ: زندگی کے شب روز گزارتے ہوئے حالات کے تناظر میں کہیں انسان سے بھول چوک ہو سکتی ہے، جس سے اگلا دن چڑھے بغیر فوراً تائب ہونا ہے نہ کہ گناہوں کو اختیار کر کے زندگی بسر کرنی ہے اور اللہ کی بخشش کی بے جا امید رکھنی ہے۔

اس تصور کے برعکس دوسری آیات جن کے غلط مفہوم سے غفلت و لاپرواہی کی راہ اختیار کی جاتی ہے، ان میں سے بنیادی آیت کریمہ کے صحیح مفہوم کو سمجھ لیں:

☆..... ﴿ قُلْ يٰٓعِبَادِىَ الَّذِينَ اسْرَفُوْا عَلٰٓى اَنْفُسِهِمْ لَا تَقْنَطُوْا مِنْ رَّحْمَةِ اللّٰهِ ۗ اِنَّ اللّٰهَ يَغْفِرُ الذُّنُوْبَ جَمِيْعًا ۗ اِنَّهٗ هُوَ الْغَفُوْرُ الرَّحِيْمُ ۝﴾ (الزمر: 53)

” (اے نبی) فرما دیجئے! اے میرے بندو جنہوں نے اپنی جانوں پر ظلم کیا ہے، تو تم اللہ کی رحمت سے ناامید نہ ہونا، یقیناً اللہ تعالیٰ تو بخش دیتا ہے سارے گناہوں کو یقیناً وہ غفور رحیم ہے۔“

اس آیت کریمہ کا شان نزول یہ ہے کہ:

کچھ کفار جنہوں نے بہت کبیرہ گناہ، قتل بدکاری وغیرہ کا ارتکاب کیا، وہ آپ ﷺ کی خدمت اقدس میں حاضر ہوئے اور عرض کیا ہم بہت زیادہ خطا کار ہیں، کیا ہم ایمان لے آئیں تو کیا ہمارے گناہ معاف ہو جائیں گے؟ جس پر مذکورہ آیت کریمہ اُتری۔

(بخاری، تفسیر سورہ الزمر)

بات بالکل واضح ہو گئی کہ: گناہوں والی زندگی پر کبھی بھی انسان کو احساس ہو جائے، اور وہ پلٹنا چاہے تو اللہ تعالیٰ سابقہ سارے گناہ معاف فرما دیتا ہے۔ اس کے بعد بھی کہیں نادانی میں کمی بیشی ہو جائے تو اللہ معاف کرتا ہے۔ لیکن یہ بات نہیں کہ روزانہ دانستہ گناہ بھی کرتا جائے اور روزانہ توبہ بھی..... یہ توبہ نہیں بلکہ مذاق ہے۔ توبہ کا تو مطلب ہی پلٹنا یعنی گناہوں کو چھوڑنا ہے۔ اگلی اہم بات یہ ہے کہ، زندگی کے تو ایک سانس کا بھروسہ نہیں، ہمیں کیا گارنٹی ہے کہ کل نصیب ہوگا یا نہیں۔!

پروردگار نے اپنے قانون کو مزید واضح کیا کہ وہ کس کے لیے بخشہا رہا ہے:

☆..... ﴿وَإِنِّي لَغَفَّارٌ لِّمَن تَابَ وَآمَنَ وَعَمِلَ صَالِحًا ثُمَّ اهْتَدَىٰ﴾

(طہ: 20: آیت: 82)

”یقیناً میں بخشہا رہوں اس کے لئے جو تائب ہو جائے (یعنی گناہ سے پلٹ آئے)، اور ایمان لائے (یعنی بات تسلیم کرے) اور نیک اعمال اختیار کرے اور پھر اس ہدایت پر جم جائے۔“

یہاں بخشش کے لیے بڑی اہم چار شرائط بیان ہوئی ہیں:

(۱)..... گناہوں سے تائب ہونا۔

(۲)..... ایمان لانا (یعنی بات کو تسلیم کرنا)۔

(۳)..... بُرے اعمال کی بجائے صالح اعمال اختیار کرنا۔

(۴)..... پھر اس ہدایت پر جم جانا، کار بند ہو جانا۔

☆ نبی کریم ﷺ نے بھی شیطان کی مذکورہ چال کو کاٹا ہے، فرمایا:

”دانا وہ شخص ہے جس نے اپنے نفس کا محاسبہ کیا اور موت کے بعد کے لیے عمل کئے، اور کم عقل وہ شخص ہے جس نے اپنے نفس کو خواہش کے تابع کیا اور (تمہاری

علی اللہ) اللہ پر (بے جا) امید باندھ لی (کہ وہ بخشہا رہے۔“ ❶

امام غزالی رحمہ اللہ نے بڑے موثر انداز سے رخنہ شیطان کے سامنے بند باندھا ہے، فرمایا:

”اگر شہر کا عالم منبر پر چڑھ کر وعظ و تذکیر کرتا ہے اور بیکار ادھر ادھر کی باتیں بناتا

ہے اور رحمت الہی کے وعدے لوگوں کو سنا کر فریب دیتا ہے کہ اس کے معتقدین

سمجھے لگیں کہ ہم اطاعت کریں یا نافرمانی خداوند تعالیٰ کی رحمت سے بے نصیب

نہیں رہیں گے۔ تو ایسے لوگوں کا حال تو غافلوں سے بھی گیا گزرا ہے، اور ان

لوگوں کی مثال اس شخص کی سی ہے جو راستہ میں سو گیا تھا کسی نے اس کو سوتے

سے جگا کر اتنی شراب پلا دی کہ وہ مست و بے خود ہو کر گر پڑا۔ پہلے تو یہ ایک

معمولی آواز سے بیدار ہو سکتا تھا لیکن اب تو ایسا مدہوش ہوا ہے کہ اگر پچاس

ٹھوکریں بھی اس کے سر پر ماریں تو بیدار نہ ہو۔ جاننا چاہئے کہ جو نادان ان پڑھ

ایسی صحبتوں میں بیٹھے گا بگڑ جائے گا۔ عاقبت و آخرت کا خوف اس کے دل سے

نکل جائے گا۔ اگر تم ایسے شخص کو نصیحت کرو گے (اور عمل کی طرف رغبت دلاؤ

گے) تو وہ کہے گا جناب خاموش رہیے۔ حق تعالیٰ رحیم و کریم ہے، اس کو میرے گناہ کی کیا پروا، بہشت ہم گنہگاروں کو ضرور ملے گی۔ غرض ایسے ہی خام خیالات اس کے دماغ میں پیدا ہوتے رہیں گے۔ پس یاد رکھو کہ جو واعظ لوگوں سے اس قسم کی باتیں کہے وہ واعظ نہیں دجال ہے۔ لوگوں کے دین کا بوجھ اس کی گردن پر رہے گا۔“^①

اس کے باوجود بھی غلط تاویل و تحریف کے ذریعے اگر کسی نے شیطان کے دھوکے میں آنا ہے تو اس کے لئے تو ہم صرف دعا ہی کر سکتے ہیں۔



① کیمیائے سعادت، ص: 618-619، مترجم، پروگریسو بکس، جون ۱۹۹۹ء۔

(6)..... شفاعت کا غلط تصور

شیطان کا اصل ہدف ہماری آخرت کھوٹی کرنا ہے، اس کے لیے وہ ہر حربہ استعمال کرتا ہے، جیسے اللہ کے بخشہ ہار ہونے کا غلط تصور پیدا کیا، اسی طرح شفاعت کے غلط تصور پر لانے میں بھی وہ نسل انسانی کی ابتدا سے لے تا قیامت وہ بھر طریقے سے کوشاں ہے۔ چونکہ یہ ابلیس کا بہت طاقتور جال ہے اس لیے پروردگار نے بچانے کے لیے بہت سختی کی ہے۔ لیکن افسوس کہ اس کے باوجود بھی بہت کم لوگ بچے ہیں۔

اس حوالے سے افراط و تفریط سے کام لیا گیا ہے، بعض نے سرے سے شفاعت کا انکار کر دیا ہے اور بعض نے حد سے تجاوز کرتے ہوئے شرک کا ارتکاب کیا ہے۔ شفاعت کا درست اور غلط پہلو دونوں کو محکم آیات کی روشنی میں تفصیل کیلئے دیکھئے ہماری تحریر:

(ظلم عظیم پر جامع رہنمائی، باب ۴)

تاہم مختصر وضاحت پیش خدمت ہے:

درست پہلو:

بلاشبہ شفاعت کا دروازہ ہمارے پیارے رسول ﷺ پر کھلے گا۔ اللہ آپ ﷺ کو بلند ترین مقام یعنی مقام محمود پر فائز کریں گے دیکھئے ”بنی اسرائیل۔ 79“ اعزاز و اکرام سے نوازا جائے گا۔ اس دن تمام مخلوقات پر آپ ﷺ کی برتری ظاہر ہوگی۔ سوائے آپ ﷺ کے تمام انبیاء و رسل نفسا نفسی کے عالم میں ہوں گے اور ہر کوئی لوگوں کو آپ ﷺ کی طرف بھیجے گا۔ پھر لوگوں اور فرشتوں کو بھی شفاعت کا اذن دیا جائے گا۔ جس کو اللہ بخشنا چاہیں گے صرف اُسی کی شفاعت ہوگی۔ پس درست نظریہ شفاعت یہ ہے کہ:

(i) شفاعت اللہ کے اذن سے ہوگی

(ii) وہ جس کے اعمال اس قابل ہوں گے کہ اس کی شفاعت کی جاسکے

(iii) اُسی کی ہوگی جس پر اللہ راضی ہوں گے۔

اگر مذکورہ بالا شرائط کو ہٹاتے ہوئے حد سے تجاوز کیا جائے تو عقیدہ آخرت کی نفی لازم آئے گی کہ دنیا میں جس طرح چاہیں زندگی گزاریں بالآخر ہمیں شفاعت کے ذریعے چھڑالیا جائے گا۔

غلط نظریہ:

اپنے اور رب کے درمیان کسی مقرب ہستی کو ڈھال بنانا اور اللہ سے بے نیاز ہو کر اس پر بھروسہ رکھنا اور یہ عقیدہ رکھنا کہ اللہ کسی کو عذاب بھی دینا چاہیں گے تو شفاعت سے چھڑالیا جائے گا۔ یہ عقیدہ عین کفر اور شرک ہے۔ اللہ ہمیں اس سے محفوظ فرمائے (آمین)۔ یہ غلط نظریہ جہالت کی بنا پر پیدا ہوا۔ یعنی اللہ کو بھی مخلوق پر قیاس کیا گیا کہ اُسے بتانا پڑے گا کہ فلاں نیک ہے اس لیے اس کے بارے میں سفارش قبول کی جائے۔ اللہ کا علم تو اشیاء کے آغاز سے انجام تک ہر چیز کا احاطہ کیے ہوئے ہے۔ کس درخت سے کس پتے نے کب گرنا تھا اس نے پہلے ہی لکھ رکھا ہے دیکھئے ”انعام: 59“ صحیح نظریہ اخذ کرنے کے لیے چند آیات ملاحظہ فرمائیں:

شفاعت کا حق دار بننے کے لیے:

قرآن کو من و عن تسلیم کر لیں، ہر قسم کے شرک سے اجتناب کریں، آپ ﷺ کے احکام کو حرز جان بنائیں، آپ ﷺ پر کثرت سے درود بھیجیں اور اللہ سے شفاعت کی دُعا کریں۔ اللہ جل جلالہ ہمارے حال پر رحم فرمائے۔ (آمین)



(7).....سواد اعظم (بڑے گروہ کا دھوکہ)

ابلیس کے دھوکے کی بنا پر اپنے گروہ کی کثرت، بڑی جماعت، بڑا جتھہ ہونے کو حق کا معیار بنایا جاتا ہے۔ جبکہ حقیقت حال اس کے برعکس ہے۔ قرآن مجید کو جہاں سے بھی کھولیں، قرآن یہی اعلان کرتا ہے کہ لوگوں کی اکثریت ہمیشہ گمراہی پر ہوتی ہے، اکثریت بات تسلیم کرنے والی نہیں ہوتی، اکثریت علم پر نہیں ہوتی، اکثریت شکر گزار نہیں، اکثریت عقل کا استعمال نہیں کرتی، فسق و فجور پر ہوتی ہے.....

﴿وَلَكِنَّ أَكْثَرَ النَّاسِ لَا يُؤْمِنُونَ﴾، ﴿وَلَكِنَّ أَكْثَرَ النَّاسِ لَا يَعْلَمُونَ﴾،

﴿وَلَكِنَّ أَكْثَرَ النَّاسِ لَا يَشْكُرُونَ﴾، (اکثر ہم لا یعقلون)،

(اکثر ہم الفاسقون).....

بلکہ قرآن بتلاتا ہے کہ کم لوگ نصیحت قبول کرنے، شکرگزاری کرنے اور ایمان لانے والے ہوتے ہیں: ﴿قَلِيلًا مَّا تَذَكَّرُونَ﴾، ﴿قَلِيلًا مَّا تَشْكُرُونَ﴾، ﴿قَلِيلًا مَّا تُوْمِنُونَ﴾.....

مزید فرمایا:

﴿وَمَا يُؤْمِنُ أَكْثَرُهُمْ بِاللَّهِ إِلَّا وَهُمْ مُشْرِكُونَ﴾ (یوسف: آیت: 106)

”اور ان میں سے اکثر نہیں ایمان لاتے اللہ پر مگر یہ کہ شرک ہی کرتے ہیں۔“

پروردگار نے بہت زور دار انداز سے اس حقیقت کو واضح کر دیا:

﴿وَإِنْ تُطِغْ أَكْثَرُ مَنْ فِي الْأَرْضِ يُضِلُّوكَ عَنْ سَبِيلِ اللَّهِ ۗ إِنَّ يَتَّبِعُونَ إِلَّا

الظَّنَّ وَإِنْ هُمْ إِلَّا يَخْرُصُونَ﴾ (الانعام۔ آیت: 116)

”اور اگر تم دنیا میں اکثریت کی پیروی کرو گے تو وہ تو تمہیں اللہ جل جلالہ کی راہ

سے ہٹا کر گمراہ کر دیں گے۔ وہ تو محض بے اصل خیالات پر چلتے ہیں اور اٹکل کے تیر چلاتے ہیں۔“

اب ملاحظہ کریں وہ روایت جسے اس ضمن میں بنیاد بنایا جاتا ہے:

”سوادِ اعظم کی پیروی کرو، جو اس سے الگ ہوا، وہ جہنم میں ڈال دیا جائے گا۔“^❶
یہ روایت قرآنی تعلیمات سے بھی آہنگ نہیں اور سند کے اعتبار سے بھی قابل اعتبار نہیں، جمہور محدثین کے نزدیک اس روایت کی سند سخت ضعیف ہے۔ اس کے راوی: معاذ بن رفاعہ کو لین الحدیث یعنی کمزور حدیثیں بیان کرنے والا کہا گیا ہے (تقریب التہذیب، 6747) دوسرا راوی ”ابو خلف لائمی کو حافظ ابن حجر رحمہ اللہ نے متروک (تقریب التہذیب؛ 8083) اور ابو حاتم رازی نے ”شیخ منکر الحدیث کہا (الجرح والتعدیل 279/3)، یہی صورت حال باقی دو راویوں کی ہے۔ (واللہ اعلم)

اس کے برعکس یہ روایت بھی ہے کہ:

”میری امت 73 فرقوں میں تقسیم ہو جائے گی سوائے ایک کے باقی (72 فرقے) دوزخ میں جائیں گے۔“^❷

یعنی امت کی زیادہ تعداد اہل دوزخ ہوگی، تو کثیر تعداد تو دوزخی ہوگی!.....
اگر پھر بھی بات سمجھ نہیں آئی تو: پاکستان میں بریلوی اکثریت میں، بنگلہ دیش میں دیوبندی، سعودی عرب، شام، کویت میں سلفی یا اہلحدیث، ایران میں اہل تشیع..... یوں مذکورہ جواز خود بخود باطل ہو جائے گا۔
بڑے جنازے کا دھوکہ:

ابلیس نے اس دھوکے میں بھی بڑی طرح سے لوگوں کو مبتلا کیا ہے۔
پیارے بھائیو! ہمارا مقصد کسی کے بڑے جنازے پر اس کی بخشش کی تردید کرنا نہیں۔

❶ سنن ابن ماجہ: 3950.

❷ جامع ترمذی: 2641.

ہماری تو دعا ہے کہ کلمہ گو کا جنازہ اگر کسی ایک شخص نے بھی پڑھا ہو تو اللہ اس کی بخشش کر دے۔ لیکن اس دھوکے کو واضح کرنا مقصود ہے کہ بڑا جنازہ کسی کے اہل حق ہونے یا نجات یافتہ کا پیمانہ و معیار نہیں۔ بات کو سمجھنے کے لیے درج ذیل دلائل پر غور فرمائیں:

رسول اللہ ﷺ نے ارشاد فرمایا:

”جو کوئی مسلمان فوت ہو جائے اور اُس کی نماز جنازہ میں 40 ایسے لوگ شامل

ہوں جو اللہ جل جلالہ کے ساتھ شرک نہ کرتے ہوں تو اللہ جل جلالہ اس فوت

شدہ کے حق میں ان لوگوں کی سفارش کو قبول فرماتا ہے۔“¹

یعنی جنازے میں شریک ہونے والے جم غفیر میں سے، خالص موحدین جن کا دامن

شرک سے پاک ہو صرف ان کی دعا قبول ہوگی نہ کہ شرک میں ملوث لوگوں کی۔

آپ ﷺ نے فرمایا:

”میری وہ دعا (شفاعت کی) اُمت کے ہر اس شخص کو نصیب ہوگی جو اس

حالت میں مرا کہ اللہ کے ساتھ کسی کو شریک نہیں ٹھہراتا تھا۔“²

پروردگار نے فرمایا:

☆..... ﴿اَفَمَنْ حَقَّ عَلَيْهِ كَلِمَةُ الْعَذَابِ اَفَاَنْتَ تُنْقِذُ مَنْ فِي النَّارِ﴾

(الزمر۔ آیت: 19)

”اے نبی! اس شخص کو کون بچا سکتا ہے جس پر عذاب کا فیصلہ صادر ہو چکا ہو،

کیا آپ (ﷺ) اُسے بچا سکتے ہیں جو آگ میں گر چکا ہو؟“

کروڑوں لوگوں کا جنازہ پڑھنا اور دعا کرنا ایک طرف اور نبی کریم ﷺ کا اکیلے

جنازہ پڑھنا اور دعا کرنا ایک طرف۔ تو جس نافرمان پر کلمہ عذاب صادر ہو چکا ہو اس کے حق

میں جب امام الانبیاء ﷺ کے حوالے سے یہ صورت حال ہے تو ہماری کثرتِ تعداد کی

2 صحیح بخاری: 6304۔ صحیح مسلم: 491.

1 صحیح مسلم: 2198.

کیا حیثیت ہوگی؟

﴿اسْتَغْفِرُ لَهُمْ أَوْ لَا تَسْتَغْفِرُ لَهُمْ ۗ إِنَّ تَسْتَغْفِرُ لَهُمْ سَبْعِينَ مَرَّةً فَلَنْ يَغْفِرَ اللَّهُ لَهُمْ ۗ ذَٰلِكَ بِأَنَّهُمْ كَفَرُوا بِاللَّهِ وَرَسُولِهِ ۗ وَاللَّهُ لَا يَهْدِي الْقَوْمَ الْفَاسِقِينَ﴾ (سورہ التوبہ: 80)

”(اے نبی!) آپ ان (منافقین) کے لیے بخشش کی دعا کریں یا نہ کریں بلکہ اگر آپ ستر مرتبہ بھی بخشش کی دعا کریں گے تو بھی اللہ ان کو ہرگز نہیں بخشے گا۔ اس لیے کہ انہوں نے کفر کیا اللہ اور اس کے رسول کے ساتھ اور اللہ فاسق قوم کو ہدایت نہیں دیتا۔“

آپ ﷺ نے تو اپنے صحابہ رضی اللہ عنہم کو بھی متنبہ کر دیا:

”میں تم میں سے کسی کو بھی قیامت کے دن اس حالت میں نہ پاؤں کہ اس کی گردن پر بکری لدی ہوئی ہو اور وہ چلا رہی ہو یا اس کی گردن پر گھوڑا لدا ہوا ہو اور وہ چلا رہا ہو اور وہ شخص مجھ سے کہے کہ: ((یا رسول اللہ اغثنی .)) اے اللہ کے رسول ﷺ میری مدد فرمائیے۔ لیکن میں یہ جواب دے دوں گا کہ میں تمھاری کوئی مدد نہیں کر سکتا، میں تو خدا کا پیغام تمھیں پہنچا چکا تھا۔“

تو پھر ہمارا دامن خدا نخواستہ اگر شرک سمیت دیگر مظالم سے پاک نہ ہو تو بڑا جنازہ ہمیں کیا فائدہ دے گا؟

اگلی بات یہ ہے کہ ہر مکتبہ فکر کے نامور قائدین کے جنازے میں لاکھوں لوگ شرکت کرتے ہیں..... تو یہ بات تو پھر سب کے لیے حجت ہونی چاہئے نہ کہ صرف کسی ایک گروہ کے لیے؟



(8)..... جزوی دین پر عمل پیرا ہونا

انسان کی نجات اور نواہی پر مشتمل پورے دین (نظریات، عبادات، معاملات، اخلاقیات، دعوت دین، اور معاشیات) کو اختیار کرنے میں ہے جبکہ ابلیس نے جزوی اور ادھورے دین (ذکر اذکار، عبادات یا معاملات و اخلاقیات.....) پر مطمئن کر دیا ہے۔ دین کے ادھورے تصور سے دنیا و آخرت دونوں کا نقصان ہوا ہے۔ اخلاقی بگاڑ کی وجہ سے معاشرتی سطح پر بڑے بڑے اثرات مرتب ہوئے ہیں جو اسلام کی بدنامی کا باعث بنے ہیں۔ دنیا میں ایک ارب سے مسلمان زائد ہونے کے باوجود بھی عزت نام کی کوئی چیز ان کے پلے نہیں۔ اس لیے معاملے کی نزاکت کو سمجھنے اور فوراً تائب ہوتے ہوئے پورے دین کو اختیار کرنا انتہائی ناگزیر ہے۔

پروردگار کا مطالبہ:

اللہ تعالیٰ نے جزوی احکامات پر عمل کرنے کی بجائے اسلام میں پورے کے پورے داخل ہونے کا حکم دیا ہے:

﴿يَا أَيُّهَا الَّذِينَ آمَنُوا ادْخُلُوا فِي السِّلْمِ كَآفَّةً ۖ وَلَا تَتَّبِعُوا خُطُوَاتِ الشَّيْطَانِ ۗ

إِنَّهُ لَكُمْ عَدُوٌّ مُّبِينٌ﴾ (البقرہ، آیت: 208)

”اے لوگو جو ایمان لائے ہو اسلام میں داخل ہو جاؤ پورے کے پورے اور

شیطان کے قدموں کی پیروی نہ کرو، بے شک وہ تمہارا کھلا دشمن ہے۔“

یہاں جزوی دین کی بجائے پورے اسلام کو اپنانے کا حکم دیا گیا ہے اور ساتھ ہی یہ بھی واضح کر دیا گیا ہے کہ پورے دین کو اپنانے کی بجائے جزوی دین اپنانا درحقیقت شیطان کی

بیرونی کرنا ہے اور ساتھ ہی یہ یاد دہانی بھی کرادی گئی ہے کہ شیطان ہمارا کھلا دشمن ہے نہ کہ دوست، پھر اس کی بات مان کر اس سے دوستی کیوں بڑھائی جائے؟ اگر کسی نے فلاح کی راہ اختیار کرنی ہو تو بات تو واضح کر دی گئی ہے۔

ہمارے امتحان کی بنیاد فائدے و نقصان پر ہے، اللہ نے یہ دیکھنا ہے کہ کون اخروی مفادات کو پہلی جبکہ دنیوی مفادات کو دوسری ترجیح پر رکھتا ہے، انسان کو دنیوی مفادات بہت عزیز ہیں اس لیے کمزور اور ناقص ایمان والے دنیا کے فائدے و نقصان کو مد نظر رکھتے ہوئے کلی دین کی بجائے جزوی دین کو اپناتے ہیں، جو کہ بہت بڑا خسارہ ہے جیسا کہ خالق نے واضح کر دیا:

﴿وَمِنَ النَّاسِ مَن يَعْجُزُ اللَّهُ عَلَى حَرْفٍ ۚ فَإِن أَصَابَهُ خَيْرٌ اطْمَأَنَّ بِهِ ۚ وَإِن أَصَابَتْهُ فَتْنَةٌ اِنْقَلَبَ عَلَىٰ وَجْهِهِ ۚ خَسِرَ الدُّنْيَا وَالْآخِرَةَ ۗ ذٰلِكَ هُوَ الْخُسْرَانُ الْمُبِينُ ۝﴾ (الحج: 11)

”لوگوں میں سے بعض ایسے ہیں کہ اللہ کی بندگی اختیار کرتے ہیں کنارے کنارے رہ کر، تو اگر (دین اپناتے ہوئے) بھلائی مل رہی ہو تو مطمئن رہتے ہیں اور اس کے برعکس اگر مصیبت آجائے تو اپنے چہرے (دین سے) پھیر لیتے ہیں۔ خسارہ اٹھالیا (ایسے لوگوں نے) دنیا کا بھی اور آخرت کا بھی، یہ ہے خسارہ بالکل کھلم کھلا۔“

الحمد للہ یہاں اہل فکر کے لیے مذکورہ بات بالکل کھول کر بیان کر دی گئی ہے کہ دین کوئی مذاق نہیں کہ جتنا جی نے چاہا اپنالیا اور جسے چاہا نظر انداز کر دیا، نجات کے لیے ضروری دین سارے کا سارا اختیار کرنا ہے۔

مزید دیکھئے:

﴿اَفْتُوْا مَنۡوَنۡ بِبَعۡضِ الْكِتٰبِ وَ تَكۡفُرُوۡنَ بِبَعۡضِ ۗ فَمَا جَزَآءُ مَنۡ يَّفۡعَلُ ذٰلِكَ

مِنْكُمْ إِلَّا خِزْيٌ فِي الْحَيَاةِ الدُّنْيَا وَ يَوْمَ الْقِيَامَةِ يُرَدُّونَ إِلَىٰ أَشَدِّ الْعَذَابِ ۗ

وَمَا اللَّهُ بِغَافِلٍ عَمَّا تَعْمَلُونَ ﴿٨٥﴾ (سورة البقرہ: 2: آیت: 85)

”کیا تم مانتے ہو کتاب کے بعض حصے کو اور انکاری ہوتے ہو بعض حصے سے۔ تو کیا بدلہ ہو سکتا ہے ایسے شخص کا جو تم سے اس طرز عمل کو اختیار کرے، سوائے اس کے دنیاوی زندگی میں ذلیل و خوار ہو اور بروز قیامت لوٹا دیا جائے شدید عذاب کی طرف۔ اور اللہ تعالیٰ تمہارے اعمال سے غافل نہیں۔“

نوٹ: اس ضمن میں یہ حدیث کہ صحابہ رضی اللہ عنہم کے بعد آنے والے لوگ اگر دین کے دسویں حصے پر بھی عمل کر لیں تو نجات یافتہ ہو جائیں ’ضعیف‘ ہے۔ ویسے بھی یہ بات قرآن کے احکامات کے خلاف ہے۔

آج کا مسلمان:

ٹوپی، عمامہ، لباس کا اہتمام، تسبیح ہاتھ میں لیکن ساتھ ہی ساتھ لوگوں کی حق تلفی بھی جاری، امانت میں خیانت، بدعہدی، لوگوں کے ساتھ زیادتی و ناانصافی، رزق حرام، دھوکہ دہی، جھوٹ، ملاوٹ، رشوت بھی جاری۔

دوسری طرف وہ دنیا دار لوگ ہیں، جن کے معاملات تو قدرے بہتر ہیں لیکن عبادات کی پروا نہیں..... اسی طرح ہمارے رسم و رواج، تقریبات: شادی بیاہ، مرگ..... عموماً شیطان کی راہ پر ہیں، جو کہ سب خسارہ ہے۔ مذکورہ دونوں رجحانات چونکہ معاشرتی کلچر کا حصہ بن چکے ہیں، اس کی جڑیں گہری ہو چکی ہیں۔ اس لیے نہ تو مذہبی لوگ مسجد سے باہر والے اسلام کو دین میں داخل کرنے کے لیے تیار ہیں اور نہ ہی دنیا دار لوگ مسجد والے دین کو پسند کی نظر سے دیکھنے کے لیے آمادہ ہیں۔

ضروری پورا دین:

وہ دین جسے سارے کا سارا اختیار کرنا ضروری ہے، جس میں سے کچھ بھی کم نہیں کیا جا سکتا وہ: اوامر و نواہی یعنی فرض و واجب اور حلال و حرام پر مبنی احکامات ہیں جو (ایمانیات،

عبادات، اخلاقیات، معاملات، دعوت دین اور معاشیات) پر مشتمل ہیں۔ ان میں کہیں خطا، بھول چوک ہو جائے تو فوراً معافی کے ذریعے اللہ کی طرف پلٹا جائے۔ لیکن دانستہ طور پر کسی بھی بڑی نافرمانی کو اختیار کر کے اس پر قائم ہو جانا انسان کو ہلاک کر سکتا ہے:

﴿يَلِي مَنْ كَسَبَ سَيِّئَةً وَأَحَاطَتْ بِهِ خَطِيئَتُهُ فَأُولَٰئِكَ أَصْحَابُ النَّارِ هُمْ فِيهَا خَالِدُونَ﴾ (البقرہ، آیت: 81)

”کیوں نہیں یقیناً جس نے بھی برائی کمائی اور اس کی برائی نے اسے گھیر لیا تو ایسے لوگ دوزخی ہیں وہ رہیں گے (دوزخ میں) ہمیشہ ہمیش۔“

اسی بات کی مزید تائید کے لیے وراثت کی بابت درج ذیل آیت پر غور فرمائیں:

﴿وَمَنْ يُعْصِ اللَّهَ وَرَسُولَهُ وَيَتَعَدَّ حُدُودَ مَا يَدْخُلُهُ نَارًا خَالِدًا فِيهَا وَلَهُ عَذَابٌ مُهِينٌ﴾ (النساء: 4: آیت: 14)

”اور جو اللہ اور اس کے رسول کی نافرمانی کرے اور اس کی مقرر کردہ حدوں سے تجاوز کرے اسے وہ (اللہ) ڈال دے گا جہنم میں، جس میں وہ رہے گا ہمیشہ ہمیش اور ان کے لئے رسوا کن عذاب ہے۔“

یعنی وہ لوگ جو ورثاء کو ان کے حق وراثت سے محروم کر دیں، ان کے اس ایک بڑے جرم کے بدلے میں مذکورہ ابدی جہنم کی بہت خوفناک وعید ہے۔ پیارے بھائیو شیطان فریب سے بچ جائیں۔ کبائر سے تو ہر ممکن بچنا ہے۔ خدا خواستہ کہیں غلطی ہو جائے تو گناہ پر اصرار نہیں کرنا بلکہ فوراً پلٹ آنا ہے۔ اس ضمن میں جو قرآن میں گنجائش بیان ہوئی ہے، وہ یہ کہ:

﴿الَّذِينَ يَجْتَنِبُونَ كَبِيرَ الْإِثْمِ وَالْفَوَاحِشَ إِلَّا اللَّمَمَ ۗ إِنَّ رَبَّكَ وَاسِعٌ الْمَغْفِرِ ۗ﴾ (النجم: 53: آیت: 32)

”وہ لوگ جو کبائر (بڑے گناہوں) اور فحاشی (کھلی بے حیائی) سے اجتناب کرتے ہیں مگر یہ کہ چھوٹی موٹی کوتاہی سرزد ہو جائے تو تیرا رب ہے بہت وسیع مغفرت والا۔“

”لمم“ کے لغوی معنی کم اور چھوٹا ہونے کے ہیں یعنی کسی جگہ پر بہت کم وقت کے لیے پاؤں پڑ جانا۔ چلتے چلتے کسی گند پر پاؤں پڑ جانا، پھر اس پر اصرار کی بجائے فوراً تائب ہو جانا۔ یا بڑے گناہوں کا باعث بننے والے امور جیسے: کبھی غصہ آ جانا، حالات کی رو میں زبان سے کبھی غیر مناسب الفاظ کا نکل جانا، کسی نامحرم پر نظر پڑ جانا، کسی برائی کا خیال آ جانا، فرائض کی ترجیح کے ساتھ ادائیگی میں کبھی کبھار سستی ہو جانا..... وغیرہ۔ لیکن یہ بھی یاد رہے کہ، صغائر پر مداومت بھی کبائر کا باعث بن جاتی ہے۔ لہذا ان سے بھی ہر ممکن بچنے کی کوشش کرنی ہے۔ حقیقی ایمان والے برائی پر قائم رہنا تو دور کی بات ہے، برائی کے خیال سے ہی کانپ اٹھتے ہیں:

﴿إِنَّ الَّذِينَ اتَّقَوْا إِذَا مَسَّهُمْ طَٰئِفٌ مِّنَ الشَّيْطٰنِ تَذٰكُرُوا فَآذَاهُمْ
مُبْصِرُونَ ۝۷۰ وَإِخْوَانُهُمْ يَمُدُّوهُم بِالنَّٰعِي ۝۷۱ ثُمَّ لَا يُقْصِرُونَ ۝۷۲﴾

(الاعراف: 201-202)

”یقیناً وہ لوگ جو تقویٰ پر ہیں، جب انہیں چھوٹا ہے شیطان (یعنی شیطان وسوسہ اندازی کرتا ہے) تو وہ کانپ جاتے ہیں، تو فوراً ان کی آنکھیں کھل جاتی ہیں۔ (اس کے برعکس) جو بھائی ہیں شیاطین کے انہیں وہ شیاطین کھینچتے ہیں گمراہی کی طرف، پھر وہ کوئی قصر نہیں چھوڑتے۔“

محض زبان سے کلمہ کا اقرار اور جنت!

پورے دین پر عمل پیرا ہونا تو دور کی بات ہے۔ لوگوں کو تو یہ دھوکہ بھی لگ چکا ہے کہ عمل کریں نہ کریں جنت میں جانے کے لیے تو کلمہ پڑھ لینا ہی کافی ہے۔ اس ضمن میں روایت ((من قال لا اله الا لله دخل الجنة.)) بیان کی جاتی ہے۔ اس روایت میں عدم ذکر ہے۔ ہم یہ نہیں کہتے کہ اجمالی ایمان کا کوئی فائدہ نہیں لیکن یقینی فائدہ تو کلمے کی سمجھ بوجھ کا ہی ہے۔ حقیقت جاننے کے لئے چند دلائل ملاحظہ کریں:

-i اللہ تعالیٰ نے فرمایا:

﴿أَحْسِبَ النَّاسَ أَنْ يُلْزَمُوا أَنْ يَقُولُوا آمَنَّا وَهُمْ لَا يُفْتَنُونَ﴾

(سورہ العنکبوت، آیت: 2)

”کیا لوگ یہ خیال کرتے ہیں کہ انہیں صرف اتنا کہنے پر کہ وہ ایمان لے آئے،

چھوڑ دیا جائے گا، اور ان کی آزمائش نہیں کی جائے گی؟“

یہاں اس غلط فہمی کا مکمل ازالہ کر دیا گیا ہے کہ محض زبان سے ایمان لانے کا اقرار کر

لینے سے بات نہیں بنے گی جب تک انسان کلمے کے تقاضے پورے نہ کرے۔

-ii اسی مضمون کے پچھلے حصے میں بیان کر وہ (سورہ البقرہ، آیت: 81) اور (النساء:

آیت: 14) کے تحت کسی ایک کبیرہ گناہ کو اختیار کرنے اور اس پر قائم رہ کر فوت ہونے

کے نتیجے میں انتہائی خوفناک ابدی جہنم کی وعید سنائی گئی ہے جو مذکورہ غلط فہمی کے ازالے

کے لیے کافی ہے۔

-iii اللہ تعالیٰ نے فرمایا:

﴿فَاعْلَمُ أَنَّهُ لَا إِلَهَ إِلَّا اللَّهُ﴾ (سورہ محمد: 19)

”پس اے نبی ﷺ! اس بات کی حقیقت جان لو کہ نہیں کوئی عبادت کے

لائق مگر اللہ۔“

اسی آیت کی دلیل پر امام بخاری رحمہ اللہ نے بخاری کتاب العلم میں باقاعدہ باب باندھا ہے:

((العلم قبل القول و العمل .))

”اس بات کا بیان کہ علم و فہم کا مرتبہ قول اور عمل سے پہلے آتا ہے۔“

-iv سیدنا عثمان رضی اللہ عنہ سے روایت ہے، رسول اللہ ﷺ نے فرمایا:

((من مات و هو يعلم انه لا اله الا لله دخل الجنة .))

”جو شخص اس حال میں مرا کہ وہ اس بات کی (حقیقت) جانتا ہو کہ نہیں کوئی

عبادت کے لائق مگر اللہ تو وہ جنت میں داخل ہوگا۔“

یعنی بوقت وفات جس کلمہ کا اعتبار ہے، وہ ہے جو علم و شعور کے ساتھ ہو۔
 V- آنحضور ﷺ نے فرمایا: منافق کی تین نشانیاں ہیں: (۱) جب وہ بات کرے تو جھوٹ بولے۔ (۲) جب وعدہ کرے تو اس کے خلاف کرے۔ (۳) اور جب اس کے پاس امانت رکھی جائے تو خیانت کرے۔“ (بخاری و مسلم کتاب الایمان)، اسی ضمن میں ایک اور روایت میں ہے: ((وان صام و صلی و زعم انه مسلم .)) ”اگرچہ وہ روزہ رکھے اور نماز پڑھے اور گمان کرے کہ وہ مسلمان ہے (پھر بھی وہ منافق ہے)۔“ (مسلم، کتاب الایمان)

یعنی کلمہ کے ساتھ نماز روزہ کے اہتمام کے باوجود بھی مذکورہ تین برائیوں کے ارتکاب پر منافقت کی وعید سنائی گئی۔ پھر محض کلمہ کے اقرار کے ساتھ کلمہ کے جملہ تقاضوں کو پورا نہ کرنے کے باوجود خوش فہمی کا شکار ہونا کیا عقلمندی ہے.....؟

vi- مزید یہ کہ نبی کریم ﷺ کے فرامین کہ ((لادین لمن لا عہدہ: اس شخص کا کوئی دین نہیں جس میں عہد و پیمان کی پاسداری نہیں)) اور ((لا ایمان لمن لا امانة له: اس کا کوئی ایمان نہیں جس میں امانت داری نہیں))..... اسی بات کی طرف رہنمائی کرتے ہیں کہ عمل کے بغیر کلمہ کام نہ آئے گا۔ آپ ﷺ نے فرمایا:
 ”جو شخص ظالم کے ساتھ چلتا ہے تاکہ وہ اس کو تقویت پہنچائے حالانکہ وہ جانتا ہے کہ وہ ظالم ہے، ایسا شخص اسلام سے خارج ہو جاتا ہے۔“^۱
 بقول علامہ اقبال رَللہ:

خرد نے کہہ بھی دیا لا الہ تو کیا حاصل
 دل و نگاہ جو مسلمان نہیں تو کچھ بھی نہیں



(9)..... مرنے کو بھولے رہنا

نفس و شیطان اور دنیا پرستی کے طاقنور جادو سے بچنے کے لیے مرنے کو ہر وقت یاد رکھنا انتہائی ضروری ہے۔ جس طرح ہوا و پانی کے بغیر زندگی نہیں، اسی طرح موت کی یاد کے بغیر بے ہنگم نفسانی خواہشات کو کنٹرول کرنا ممکن نہیں۔ اسی لئے ابلیس کی ہر ممکن کوشش یہ ہے کہ انسان مرنے کو یاد نہ کرے۔ اس ہدف کو پانے کے لیے وہ پوری قوت سے حملہ آور رہتا ہے کہ کہیں انسان دنیا کے عارضی پن، یہاں سے جانے کے تصور کو دل میں نہ بٹھالے۔ کیونکہ موت کی یاد ہر ”خیر“ جبکہ موت سے غفلت ہر ”شر“ کا دروازہ کھولنے کا باعث ہے۔ موت کی یاد پتھر دل کو موم جبکہ موت سے غفلت زندہ دل کو بھی مردہ کر دیتی ہے۔ اگر کوئی دنیا و آخرت کی خیر کا طالب ہے تو اسے ہر لمحہ موت کا تصور دل میں بسانے کی محنت کرنا ہوگی، جیسا کہ پیارے رسول ﷺ نے فرمایا:

”لذات کو کاٹ دینے والی موت کو کثرت سے یاد کیا کرو۔“^①

جس قدر مرنے کے تصور کو زیادہ یاد رکھا جائے گا، اسی قدر نفسانی غلبہ قابو میں رہے گا، غفلت دور ہوگی اور اخروی اعمال کی توفیق نصیب ہوگی۔ موت کی یاد یقیناً نفس و شیطان اور دنیا پرستی کے طاقنور جادو کے لیے تریاق ہے۔ حضرت ابن عمر رضی اللہ عنہما فرمایا کرتے تھے:

”جب تم شام کرو تو صبح کا انتظار مت کرو اور جب صبح کرو تو شام کا انتظار مت کرو اور اپنی صحت میں بیماری کے لئے اور اپنی زندگی میں موت کے لئے (کچھ) حاصل کر لو۔“^②

② بخاری: 6416.

① مشکوٰۃ، کتاب الجنائز، 1607، ترمذی: 2307، حسن.

اور اس ضمن میں پیارے رسول ﷺ نے کمال رہنمائی فرمائی:

((وعد نفسك من اهل القبور.)) ❶

”اور اپنے آپ کو مردوں میں شمار کرو۔“

یعنی موت کی اس قدر یاد کہ سمجھو کہ میں دنیا سے گیا ہی گیا.....! یعنی ہر سانس، ہر لمحہ، ہر قدم، ہر دن کو غنیمت سمجھو۔

اس ضمن میں پروردگار نے بہت سے حقائق واضح کئے ہیں، چند ایک ملاحظہ کریں:
موت وہ اٹل حقیقت ہے جس سے کسی کو بھی انکار نہیں، جو بھی دنیا میں آ گیا ایک نہ ایک دن اس نے یہاں سے ضرور جانا ہے، کسی کا دنیا میں آنا اتنا یقینی نہیں جتنا یہاں سے ہمیشہ کے لیے چلے جانا:

﴿وَلِكُلِّ أُمَّةٍ أَجَلٌ فَإِذَا جَاءَ أَجَلُهُمْ لَا يَسْتَأْذِنُونَ سَاعَةً وَلَا

يَسْتَعْتِدُّونَ ۝﴾ (الاعراف: 34)

”اور ہر گروہ کے لیے ایک میعاد معین ہے، پھر جب ان کی موت کا وقت مقرر آجائے گا، اس وقت وہ ایک ساعت نہ پیچھے ہٹ سکیں گے اور نہ آگے۔“
آج تو ہمیں موت کے تذکرے سے ناگواری ہوتی ہے لیکن جب وہ وقت آ گیا تو بھاگ نہ سکیں گے:

﴿وَجَاءَتْ سَكْرَةُ الْمَوْتِ بِالْحَقِّ ذَلِكُمْ مَّا كُنْتُمْ تَعِدُّونَ ۝﴾ (ق: 19)

”اور موت کی بیہوشی حق کے ساتھ آ ہی پہنچی، یہ ہے وہ چیز جس سے تم بھاگتے تھے۔“

ٹالانہ جاسکے گا:

جب قاصد آ گیا تو کوئی بھی رکاوٹ نہ بن سکے گا:

﴿إِنَّ أَجَلَ اللَّهِ إِذَا جَاءَ لَا يُؤَخَّرُ مَوْكُنْتُمْ تَعْلَمُونَ ۝﴾ (سورہ نوح: 4)

”بلاشبہ جب اللہ کا مقرر کیا ہوا وقت آجاتا ہے تو وہ ٹالا نہیں جاسکتا، کاش تم اس

حقیقت کو جان جاتے۔“

قیامت تک بھنک نہ:

یہاں سے ایسا جانا ہے کہ کبھی مڑ کر واپس نہیں آنا، قیامت تک بھنک نہیں سنائی دے گی:

﴿وَحَرَامٌ عَلَىٰ قَوْمٍ أَهْلُكُنْهَآ أَنَّهُمْ لَا يَرْجِعُونَ﴾ (الانبیاء: 95)

”محال ہے کہ جن بستیوں کو ہم نے ہلاک کر دیا کہ وہ واپس پلٹیں۔“

یہ حقیقت تو ان سے پوچھیں جن کے قریبی دنیا سے چلے گئے.....!

ہنستی مسکراتی زندگی!

اکثریت اپنے انجام سے بے خبر، اس فانی زندگی کی عارضی خوشیوں میں گم ہے، دنیوی ٹپ ٹاپ اور لمبی امیدیں انسان کو مقصد حیات سے غافل کئے رکھتی ہیں کہ موت اچانک دستک دے دیتی ہے، پھر انسان پچھتا تا ہے کہ کاش مہلت مل جائے لیکن اب مہلت کہاں! نبی کریم ﷺ نے کچھ خطوط کھینچے پھر فرمایا:

”یہ امید ہے اور یہ اس (انسان) کی موت ہے، وہ اسی اثنا میں ہوتا ہے کہ زیادہ

قریب والا خط (یعنی موت) اچانک اس تک آپہنچتا ہے۔“^❶

سب ساتھ چھوڑ گئے:

مٹی کے حوالے کرنے کے بعد اب تو سب عارضی سہارے ساتھ چھوڑ گئے، رسول

اللہ ﷺ نے فرمایا:

”تین چیزیں میت کے پیچھے جاتی ہیں: (۱) اس کے گھر والے۔ (۲) اس کا

مال۔ (۳) اس کا عمل، چنانچہ دو چیزیں واپس آجاتی ہیں اور ایک (اس کے

ساتھ) چلی جاتی ہے۔ اس کے گھر والے اور اس کا مال واپس آجاتے ہیں

❶ مشکوٰۃ، کتاب الرقاق: 5269، بخاری: 6418.

اور اس کا عمل (اس کے ساتھ) باقی رہ جاتا ہے۔“^۱

زندگی کا خاتمہ.....!

زندگی کا خاتمہ کوئی مذاق نہیں، موت کا مطلب زندگی کا مکمل خاتمہ نہیں بلکہ نئی ابدی زندگی کا آغاز ہے، مرنے کے بعد یا تو لافانی عیش و عشرت میں جانا ہے یا ہمیشہ ہمیشہ کا دردناک عذاب:

﴿إِنَّ الْأَبْرَارَ لَفِي نَعِيمٍ ۖ وَإِنَّ الْفَجَّارَ لَفِي جَحِيمٍ ۖ﴾ (الانفطار: 13-14)

”بلاشک و شبہ نیکوکار ضرور ہوں گے نعمتوں کی بہشت میں اور یقیناً بدکار لوگ ضرور ہوں جہنم میں۔“

اب انسان کے ساتھ صرف اس کے عمل نے جانا ہے۔ پھر جب قبروں سے اٹھایا جائے گا تو نفسا نفسی کا عالم ہوگا۔ بھائی بھائی سے، ماں بیٹی سے اور بیٹا ماں سے..... بھاگے گا، سب رشتے داریاں ٹوٹ جائیں گی:

﴿فَإِذَا نُفِخَ فِي الصُّورِ فَلَا أَنْسَابَ بَيْنَهُمْ يَوْمَئِذٍ وَلَا يَكْتَسِبُونَ﴾

(المومنون: 101)

”جب صور پھونکا جائے گا تو نہ تو ان میں رشتے داریاں ہی رہیں گی اور نہ ہی لوگ ایک دوسرے کو پوچھیں گے۔“

اب تو مکمل طور پر انسان اللہ کے حوالے ہو گیا، بروز قیامت اللہ کے سوا کوئی پناہ گاہ نہ ہوگی:

﴿يَقُولُ الْإِنْسَانُ يَوْمَئِذٍ أَيْنَ الْمَفْرُغُ ۖ كَلَّا لَا وَزَرَ ۖ إِلَىٰ رَبِّكَ يَوْمَئِذٍ

الْمُسْتَقَرُّ ۖ يُنَبِّئُ الْإِنْسَانَ يَوْمَئِذٍ بِمَا قَدَّمَ وَاخَّرَ ۖ﴾ (القیامہ: 10-13)

”کہے گا اس دن انسان کہ ہے کوئی جائے پناہ، ہرگز نہیں، (اب تو) اپنے رب

کے سامنے ہی ٹھہرنا ہوگا، اس دن انسان کو بتلایا جائے گا اگلا پچھلا کیا کر یا سب۔“

انسان کی کل کہانی:

مرتے ہی انسان کے نام کی بجائے اسے میت، مردہ کہنا شروع کر دیا جاتا ہے۔ لوگ رو بھی رہے ہوتے ہیں اور ساتھ ہی ساتھ یہ فکر بھی لاحق ہوتی ہے کہ جلد از جلد اسے قبر کے حوالے کر کے بوجھ اتار دیا جائے۔ چنانچہ بے حد محبت کرنے والے عزیز و اقارب بھی ۲۴ گھنٹوں کے اندر اندر اسے کفن پہنا کر قبر کے حوالے کر آتے ہیں۔ اب قریبی رشتہ دار بھی ہفتہ دو ہفتہ میں معمول کی زندگی پر آجاتے ہیں۔ چند ماہ یا سال گزرنے کے بعد مرنے والا ایک افسانہ بن جاتا ہے۔ کچھ ہی سالوں بعد اس کا نام بلکہ خیال تک بھی لوگوں کو بھول جاتا ہے۔ ساٹھ ستر سال بعد قبر کا نشان بھی ختم ہو جاتا ہے اور اسی جگہ نئے مردے دفن کر دیے جاتے ہیں۔ یہ ہے انسان کی کل کہانی، جس نے دنیا اور لوگوں کی خاطر آخرت کی ہمیشہ کی زندگی داؤ پر لگائی۔ جو دنیا کی خاطر جیا اور دنیا کی خاطر مرا۔

دنیا سے حاصل.....؟

چند روزہ دنیا کی خاطر انسان ہمیشہ کی نعمتوں کا سودا کر رہا ہے، دیکھا جائے تو یہاں سے حاصل بھی کیا ہے.....؟ بیشتر وقت تو مصائب گھیراؤ کئے رہتے ہیں تاہم عموماً روزانہ صبح کا ناشتہ، دوپہر اور شام کا کھانا، کبھی کبھار دعوت و تفریح، مشروبات، پھل، شہوات وغیرہ۔ اور جو کچھ مل بھی رہا ہے وہ بھی در دسر سے خالی نہیں، پریشانیاں خوشیوں کے تعاقب میں ہی رہتی ہیں، پھر شادی ہونے اور عمر بڑھنے سے نئی امتلیں بھی دم توڑ چکیں، تو اب کیا رہ گیا... سوائے دھوکے کے؟ یہ بھی معلوم نہیں کس وقت موت ان حقیر لذات کا مکمل خاتمہ کر دے۔ محض اس کی خاطر آخرت کو بھول کر ہمیشہ کی عظیم لذتوں کو کھو دینا کیا عقلمندی ہے.....؟ اگر حقیقت سے دیکھا جائے تو دنیا میں آخرت کے لیے زاوہراہ نہ سمیٹنا ہو تو یہ دنیا تو رہنے کی جگہ ہی نہیں۔ اول تو یہاں ہے ہی مصائب و آلام، اگر راحت نصیب ہو بھی جائے تو وہ بے سکونی سے خالی

نہیں۔ یہاں کا فائدہ بھی نقصان اور خدشات سے خالی نہیں، پھر یہاں کی نعمتیں دیکھتے ہی دیکھتے فنا پذیر بھی ہوتی جاتی ہیں۔ اس لیے یہاں تھوڑی سی زندگی کے عوض ہمیشہ کی اخروی راحتوں کا حصول بڑا سستا سودا ہے۔ کیا ہم یہاں صبر کر کے وہاں رب کی رضا اور لافانی عیش کے حصول کے لیے آمادہ ہیں.....؟

دیکھتے ہی دیکھتے ختم:

موت کا قاصد بغیر بتلائے کسی لمحے بھی دستک دے سکتا ہے۔ ویسے تو ایک منٹ کی بھی گارنٹی نہیں لیکن زندگی پوری بھی ہوگئی تب بھی ۶۰، ۷۰ سال دیکھتے ہی دیکھتے پل بھر میں گزر جانے ہیں۔ اس برف کے بلاک نے بہت جلد غائب ہو جانا ہے۔ جو وقت آنے والا ہو اس میں تو لگتا ہے کہ وقت ہے لیکن جونہی وقت گزر کر ماضی کا حصہ بن جائے تو وہ خواب محسوس ہونے لگتا ہے۔ سابقہ گزری ہوئی زندگی پر نظر دوڑائی جائے تو پل بھر ہی محسوس ہوتا ہے۔ بالکل اسی طرح جو وقت آگے رہ گیا اس نے بھی بہت جلد گزر جانا ہے۔ پھر یہ حقیقت بروز قیامت اچھی طرح کھل جائے گی۔ اس دن انسان اپنی دنیا کی زندگی کی بابت خود اقرار کرے گا:

﴿كَانْتُمْ يَوْمَ يَوْمِنَاهَا لَمْ يَلْبَسُوا إِلَّا عَشِيَّةً أَوْ ضُحَاهَا﴾ (النازعات: 46)

”جس روز دیکھیں گے وہ قیامت کو تو ایسا لگے گا گویا نہیں رہے وہ دنیا میں مگر

ایک شام یا ایک صبح۔“

یاد رکھیں! موت روٹین والی زندگی میں آتی ہے۔ اس لیے طول عمل کی بجائے اپنی روزانہ کی روٹین والی زندگی کو بہتر کیا جائے۔ اگر معمول کی زندگی ٹھیک نہیں تو مارے گئے۔ زندگی کو ایک سانس پر نہیں لاسکتے تو ایک دن پر تو لے آئیں۔ موجودہ وقت کی قدر نہ کرنا اور آئندہ اس کے بہتر ہو جانے کے خواب دیکھنا ہی اصل دھوکا ہے جس کی طرف شیطان ہمیں اکساتا ہے۔

اس عظیم سعادت پر آنے کے لیے:

- (۱)..... پختہ فیصلہ کریں۔
- (۲)..... برے وقت اور موت کو ہر وقت یاد رکھیں۔
- (۳)..... بری صحبت، برے ماحول سے بچیں اور اچھی صحبت: اچھے لوگ (اہل توحید، اہل رسالت اور اہل آخرت)، اچھی جگہیں اور اچھی کتابیں (بالخصوص قرآن حکیم) اختیار کریں۔
- (۴)..... اللہ سے دعا کریں۔

ہردن کے اہداف:

- ۱۔ قرآن فہمی۔ توحید و رسالت کو سمجھیں اور اس پر قائم رہیں۔
- ۲۔ عبادات: شوق، ترجیح، خشوع و خضوع کے ساتھ ادا کریں۔
- ۳۔ معاملات: درست رکھیں۔
- ۴۔ گڑگڑا کر دعا و استغفار، بخشش طلب کرتے رہیں۔



(10)..... قتل و غارت پر اکسانا

شیطان چونکہ نسل انسانی کا بدترین دشمن ہے۔ اس ظالم کا ہدف دنیا میں انسان کو تباہ و برباد کرنا اور آخرت میں ہمیشہ کی آگ کا ایندھن بنانا ہے۔ اخروی بربادی کے لیے اس کی کاوش شرک و بدعات سمیت دیگر رذائل پر اکسانے، جبکہ دنیاوی زندگی میں فتنہ و فساد اور قتل و غارت پر آمادہ کرنا اس کا بنیادی ہدف ہے۔ ناحق قتل و غارت ابلیس کا انتہائی محبوب مشغلہ ہے، جس پر اکسانے کے لیے بھی وہ بھرپور قوت سے انسانیت پر حملہ آور ہے۔

دنیوی، ملکی مفادات، کنبہ و قبیلہ، خاندانی عصبيت کی بنا پر لڑائی جھگڑوں کے ذریعے انسانی ہلاکت کا جال تو ابلیس ہمیشہ سے ہی استعمال کر رہا ہے۔ لیکن فی زمانہ مذہب، فرقہ واریت کے نام پر جو باہمی قتل و غارت کا بازار اس مکار دشمن نے گرم کیا ہے وہ بہت بھیانک ہے۔ جس کے نتیجے میں کلمہ گولوگوں کی اپنی زندگیاں تو اجیرن بنی ہی ہیں، لیکن اقوام عالم میں اسلام انتہائی بُرے طریقے سے بدنام ہو گیا ہے۔ حالانکہ پروردگار نے اس گھناؤنے ظلم سے بچانے کے لیے انتہائی سخت احکامات نازل کئے۔

بات کی مزید وضاحت سے قبل قرآن و سنت کی تعلیمات ملاحظہ کرتے ہیں:

☆..... ﴿وَإِذْ أَخَذْنَا مِيثَاقَكُمْ لَآتِفِكُونَ دِمَاءَكُمْ وَلَا تُخْرَجُونَ أَنفُسَكُمْ

مِّنْ دِيَارِكُمْ ثُمَّ أَقْرَرْتُمْ وَأَنْتُمْ تَشْهَدُونَ ﴿۸۴﴾ (البقرہ: 2: آیت: 84)

”پھر ذرا یاد کرو، ہم نے تم سے مضبوط عہد لیا تھا کہ آپس میں ایک دوسرے کا خون نہ بہانا اور نہ ایک دوسرے کو گھر سے بے گھر کرنا، تم نے اقرار کیا اور تم اس کے شاہد بنے۔“

مزید فرمایا:

☆..... ﴿مَنْ أَجَلَ ذٰلِكَ ۚ كَتَبْنَا عَلَىٰ بَنِي إِسْرَائِيلَ أَنَّهُ مَن قَتَلَ نَفْسًا
بِغَيْرِ نَفْسٍ أَوْ فَسَادٍ فِي الْأَرْضِ فَكَأَنَّمَا قَتَلَ النَّاسَ جَمِيعًا ۚ وَمَنْ أَحْيَاهَا
فَكَأَنَّمَا أَحْيَا النَّاسَ جَمِيعًا﴾ (المائدہ: 5: آیت: 32)

”اسی سبب سے لکھ دیا تھا ہم نے بنی اسرائیل پر کہ جس نے کسی انسان کو خون کے بدلے یا زمین میں فساد پھیلانے کے سوا کسی اور سبب سے قتل کیا تو اس نے گویا تمام انسانوں کو قتل کر دیا اور جس نے کسی ایک انسان کو بچایا، اس نے گویا تمام انسانوں کو بچالیا۔“

فساد فی الارض:

سرکشی اور ظلم کے ذریعے سے نظم اجتماعی کی بربادی اور لوگوں کا جینا حرام کر دینا فساد فی الارض کہلاتا ہے۔ ایسی سرکشی اگر بے قابو ہو جائے تو عدالت ایسے لوگوں کے قتل کے احکامات جاری کر سکتی ہے۔

غور فرمائیں کہ اللہ کے ہاں انسانی جان کی قدر و قیمت کس قدر اہم ہے۔ ایک انسان کا ناحق قتل ساری انسانیت کے قتل کے مترادف اور ایک انسان کی جان بچانا ساری انسانیت کی جان بچانے کے مترادف قرار دیا گیا ہے۔

انسانی جان کی حرمت اللہ کے نزدیک اتنی زیادہ ہے کہ ایک طرف تو قاتل کے لیے جہنم کی وعید ہے تو دوسری طرف اس کے لئے دنیا میں قتل کی سزا مقرر ہے۔ یہی وہ سزا ہے جو معاشرے میں نئے قاتل پیدا نہیں ہونے دیتی۔ کیونکہ اگر جان و مال کی آبرو کا تحفظ اٹھ جائے تو فساد برپا ہو جاتا ہے۔ یہ اصول صرف بنی اسرائیل کے لئے ہی خاص نہیں تھا بلکہ اسلام کی تعلیمات میں یہ اصول ہمیشہ سے کارفرما ہے۔

یہ تو بات تھی عام انسانوں کے قتل کی، اور اہل ایمان مسلمانوں کی بابت اللہ نے

انسانیت کو انتہائی زور دار انداز سے خبردار کر دیا:

﴿وَمَنْ يَقْتُلْ مُؤْمِنًا مُتَعَمِدًا فَوَجَزَ آوْهُ جَهَنَّمَ خَالِدًا فِيهَا وَعَضَبَ اللَّهُ عَلَيْهِ
وَلَعْنَةُ وَعَدَلُّهُ عَذَابًا عَظِيمًا﴾ (النساء: 4: آیت: 93)

”اور جو کسی مومن کو جان بوجھ کر قتل کرے اس کی سزا جہنم ہے، وہ اس میں ہمیشہ رہے گا اور اس پر اللہ کا غضب اور اس کی لعنت ہوئی اور اس کے لئے اس نے بڑا سخت عذاب تیار کر رکھا ہے۔“

خدا را ذرا دل و دماغ کھول کر اس زور دار تنبیہ پر غور فرمائیں کہ جس نے دانستہ طور پر ناحق کسی اہل ایمان مسلمان کی جان لی اور اس کی توبہ (جس کا دنیا میں قاعدہ قصاص یا دیت ہے) نہ ہو سکی تو:

(۱)..... اس کا بدلہ جہنم ہوگا۔

(۲)..... جہنم میں وہ جلے گا ہمیشہ ہمیش۔

(۳)..... وہ بدنصیب اللہ کے غضب کا شکار ہو گیا۔

(۴)..... اللہ کی لعنت اور پھٹکا راس پر آ پڑی۔

(۵)..... اور اللہ تعالیٰ نے اس کے لیے بہت بڑا عذاب تیار کر رکھا ہے۔

پیارے ساتھیو! کیا اس ضمن میں غفلت کی کوئی گنجائش باقی رہ گئی ہے۔ کاش ہم ہوش کے ناخن لے کر زندگی بسر کریں۔

جان و مال میں اذیت و نقصان کی راہ اختیار کرنا، اتنا بڑا گناہ ہے کہ انسان دائرہ اسلام سے ہی خارج ہو جاتا ہے:

﴿وَاتَّبِعُوا مَا تَتْلُوا الشَّيْطِينُ عَلَىٰ مُلْكٍ سُلَيْمٍ ۗ وَمَا كَفَرَ سُلَيْمٌ وَلٰكِنَّ
الشَّيْطِينَ كَفَرُوا يُعَلِّمُونَ النَّاسَ السِّحْرَ ۗ وَمَا أُنزِلَ عَلَى الْمَلَكَيْنِ بِبَابِلَ
هَارُوتَ وَ مَا رُوتَ ۗ وَمَا يُعَلِّمِينَ مِنْ أَحَدٍ حَتَّى يَقُولَا إِنَّمَا نَحْنُ فِتْنَةٌ فَلَا

تَكْفُرًا ﴿البقرہ: 102﴾

”اور ان کے پیچھے لگ گئے جو سلیمان کے عہد سلطنت میں شیاطین پڑھا کرتے تھے۔ اور سلیمان نے تو کفر نہ کیا تھا بلکہ یہ شیطانوں کا کفر تھا کہ وہ لوگوں کو جادو سکھایا کرتے تھے، اور بابل شہر میں ہاروت اور ماروت دو فرشتوں پر جواتا گیا تھا وہ دونوں بھی کسی شخص کو اس وقت تک جادو نہیں سکھاتے تھے، جب تک یہ کہہ نہ لیتے کہ ہم اللہ تعالیٰ کی طرف سے ایک آزمائش بن کر آئے ہیں، لہذا تم جادو سیکھ کر کفر نہ کرو۔“

جیسا کہ اوپر واضح کر دیا گیا کہ کائنات کے دو سب سے بڑے سنگین ظلم ”شُرک“ اور ”قتل ناحق“ ہیں، لہذا ظالموں کے متعلق اللہ تعالیٰ نے اپنا قانون یوں واضح فرما دیا:

﴿إِنَّمَا السَّبِيلُ عَلَى الَّذِينَ يَظْلِمُونَ النَّاسَ وَ يَبْعُونَ فِي الْأَرْضِ بِغَيْرِ الْحَقِّ ۗ أُولَٰئِكَ لَهُمْ عَذَابٌ أَلِيمٌ ﴿42﴾﴾ (الشوریٰ: 42: آیت: 42)

”یقیناً قابل ملامت وہ لوگ ہیں جو لوگوں پر ظلم کرتے ہیں اور زمین میں ناحق سرکشی کرتے ہیں، یہی لوگ ہیں جن کے لیے دردناک عذاب ہے۔“

مزید فرمایا:

﴿وَأَنذَرَهُمْ يَوْمَ الْأَرْفَةِ إِذِ الْقُلُوبُ لَدَى الْحَنَاجِرِ كَظِيمِينَ ۗ مَا لِلظَّالِمِينَ مِنْ حَیْمَةٍ وَلَا شَفِيعٍ يُطَاعُ ﴿18﴾﴾ (المومن: 40: آیت: 18)

”اور انہیں قریب آنے والے دن سے ڈرا دو جبکہ دل غم سے بھر کر گلوں کو آ رہے ہوں گے اور ظالموں کا نہ کوئی دوست ہوگا نہ کوئی سفارشی جس کی بات قبول کی جائے۔“

یعنی بروز قیامت ظالموں کی فریادری نہ کی جائے گی۔
عارضی حقیر فوائد کی خاطر دوسروں کی جان و مال اور عزت کے ساتھ کھیلنا کیا

عقلندی ہے؟

فراہم رسول ﷺ سے عبرت:

اس گھناؤنے جرم سے مزید عبرت اور توبہ کے لیے نبی کریم ﷺ کے فراہم پر غور فرمائیں:

❁..... ((المسلم من سلم المسلمون من لسانه و يده .)) ❶

”مسلمان وہ ہے جس کی زبان اور ہاتھ سے دوسرے مسلمان محفوظ رہیں۔“

یعنی جس کی زبان اور ہاتھ سے دوسرے مسلمان محفوظ نہیں اس کی مسلمانی کیسی؟

❁..... ”جو شخص اس بات کو پسند کرتا ہے کہ وہ جہنم سے دور اور جنت میں داخل

کر دیا جائے تو چاہئے کہ اس کو موت اس حال میں آئے کہ وہ اللہ اور یوم آخرت

پر ایمان رکھتا ہو اور لوگوں کے ساتھ وہ برتاؤ کرے جو وہ اپنے لئے پسند

کرتا ہو۔“ ❷

کیا ہم اپنے لئے پسند کرتے ہیں کہ ہمیں ناحق قتل کیا جائے.....؟

❁..... ”مسلمان مسلمان کا بھائی ہے، وہ نہ اس کی خیانت کرتا ہے نہ اس سے

جھوٹ بولتا ہے اور نہ اسے بے سہارہ چھوڑتا ہے۔ ایک مسلمان کی عزت، اس کا

مال اور اس کا خون دوسرے مسلمان پر حرام ہے۔“ ❸

❁..... ”مسلم وہ ہے جس کی زبان درازیوں اور دست درازیوں سے مسلمان

محفوظ رہیں۔ اور مومن وہ ہے جس کی طرف سے اپنی جانوں اور مالوں کے

بارے میں لوگوں کو کوئی خطرہ نہ ہو۔“ ❹

❁..... ”جو شخص ظالم کے ساتھ چلتا ہے تاکہ وہ اس کو تقویت پہنچائے حالانکہ وہ

جانتا ہے کہ وہ ظالم ہے، ایسا شخص اسلام سے خارج ہو جاتا ہے۔“ ❺

❶ صحیح بخاری، الایمان، رقم: 10. ❷ صحیح مسلم، الامارہ، رقم: 1844.

❸ ترمذی البر والصلة: 1927، بخاری و مسلم. ❹ ترمذی، کتاب الایمان و الاسلام، نسائی.

❺ شعب الایمان: 54/6، رقم: 7479، مشکوٰۃ: 5135.

حرف آخر!

حجۃ الوداع کے موقع پر حرف آخر کے طور پر نبی کریم ﷺ نے امت کو اس ضمن میں سخت تنبیہ فرمادی:

”بے شک تمہارے خون، تمہارے مال اور تمہاری عزتیں اسی طرح حرام ہیں جس طرح تمہارے اس دن (10 ذوالحجہ) کی حرمت، تمہارے اس شہر اور تمہارے اس مہینے میں ہے۔ اور عنقریب تم اپنے رب سے ملو گے، وہ تم سے تمہارے اعمال کے متعلق باز پرس کرے گا۔ خبردار! تم میرے بعد کافر نہ بن جانا کہ ایک دوسرے کی گردنیں مارو! سن لو جو یہاں حاضر ہے، وہ غائب کو یہ باتیں پہنچا دے..... پھر آپ ﷺ نے فرمایا: خبردار کیا میں نے (تمہیں پیغام) پہنچا دیا؟ کیا میں نے (تمہیں پیغام) پہنچا دیا؟ ہم (صحابہ رضی اللہ عنہم) نے کہا ہاں، آپ ﷺ نے فرمایا: اے اللہ گواہ ہو جاؤ۔“^①

کیا اب بھی شک کی کوئی گنجائش باقی رہ جاتی ہے۔ لیکن افسوس کہ آج بھی ہم مختلف حیلوں بہانوں سے ایک دوسرے کی جان لینے پر نکلے ہوئے ہیں۔ اللہ ہمیں سمجھ عطا فرمائے۔ (آمین)

قتل حق:

قتل کی درج ذیل شکلوں کے علاوہ دیگر تمام شکلیں ناحق قتل کے ضمن میں شمار ہوں گی:

قرآنی تعلیمات کی رو سے:

- (۱)..... جان کے بدلے جان۔
- (۲)..... فساد فی الارض کے بدلے جان۔
- (۳)..... جہاد یعنی کفار اور مسلمانوں کی باہم خانہ جنگی کی شکل میں جان۔ جبکہ احادیث

① صحیح بخاری، المغازی، رقم: 4406.

دروایات کی روشنی میں ان تین کے علاوہ۔

(۴)..... شادی شدہ زانی کے لیے رجم کی سزا ہے۔

یاد رکھیں! جان کے بدلے جان بھی از خود نہیں لی جاسکتی بلکہ معاملہ قاضی یا عدالت میں لے جانا ہوگا اور یہ کام حکومت وقت کے ذریعے انجام پائے گا۔ اگر حکومت سے انصاف نہ ملے تو قانون ہاتھ میں لے کر فساد برپا کرنے کی بجائے صبر سے کام لے کر معاملہ اخروی عدالت پر چھوڑنا ہوگا۔

انتباہ! جو لوگ بھی مذہب، فرقہ واریت کی بھینٹ چڑھتے ہوئے کلمہ گو باہم مرنے مرانے پر اتر آئے ہیں، وہ ابلیس کے انتہائی طاقتور دھوکے (تزئین) کا شکار ہو چکے ہیں۔ خواہ وہ قتل و غارت رب کے نام کو ڈھال بنا کر، رسول (ﷺ) کے نام، آل رسول یا آل اصحاب (رضی اللہ عنہم) کے نام کو ڈھال بنا کر کی جائے۔ دنیا میں اس کام کا نتیجہ فساد فی الارض کے سوا کچھ اور نہیں، یہی ابلیس کی کامیابی ہے۔ کیسا ہی معاملہ ہو، ہمیں باہم قتل و غارت تک کسی صورت نہیں جانا چاہیے۔ قانون ہاتھ میں لے کسی کی جان لینے کی اجازت نہیں۔ انفرادی طور پر کسی کی خود جان لینے کی بجائے، معاملہ ہر صورت میں قاضی یا عدالت میں ہی لے جانا ہوگا تاکہ فساد فی الارض سے بچا جاسکے۔ ورنہ اس زمین پر ہم سب کے لیے رہنما دشوار ہو جائے گا۔

اللہ ہمیں سمجھ عطا فرمائے۔ (آمین)



(11)..... محض شکل و صورت پر فیصلہ

مذکورہ حوالے سے ابلیس کا عمل دخل یوں ہے کہ:

تقویٰ و پرہیزگاری، حق و باطل اور ولایت کا معیار اسلام کی فرائض و واجبات اور حلال و حرام پر مبنی انتہائی ضروری تعلیمات (توحید پر آنا اور شرک سے بچنا، رسالت پر آنا اور آپرستی سے بچنا، سنت کو اپنانا اور بدعات سے بچنا، اخلاقیات و معاملات: منافقت، خیانت، جھوٹ، دھوکہ دہی، بدیانتی، بے حیائی..... سے اجتناب) کی بجائے صرف چند ظواہر (ظاہری وضع قطع) بلکہ شکل و صورت (حسن، چمک دمک، رنگ و رعنائی وغیرہ) بنا دینا۔ ظاہری وضع قطع اور شکل و صورت کی چمک دمک اگر اچھی ہے تو لوگوں کی نظر میں ولی اللہ ہے، خواہ کتنی ہی بڑی بڑی باطنی برائیاں اس میں موجود ہوں۔ فی زمانہ مسلمانوں کو ابلیس نے بڑی طرح سے اس دھوکے کا شکار کر لیا ہے۔

نوٹ:

۱۔ اسلام نے جس حلیہ و لباس کو ضروری قرار دیا ہے، اس پر تو کوئی کلام نہیں۔ اس کا تو ہمیں ہر صورت لحاظ رکھنا ہے، بلکہ اس کا لحاظ نہ رکھنا بھی ابلیسی دھوکہ ہے۔ لیکن دین کا کلی معیار حلیہ و لباس کو بنالینا اور اس ضمن میں جو چیزیں ضروری نہیں بھی ہیں، انہیں فرض و واجب سے بڑھ کر ضروری قرار دینا۔ اور جو انہیں نہ اپنائے اسے دین میں کوئی اہمیت نہ دینا اگرچہ وہ تمام ضروریات دین پر کار بند بھی ہو..... یہ ابلیس کا بڑا دھوکہ ہے، جس کے ذریعے اس نے ضروری دین کی پابندی سے نظریں اوجھل کروا کر محض ظواہر کو معیار بنا دیا ہے۔ باقی ضروری دین کو اپنانے کے بعد افضل و مستحب اعمال اپنانا

مزید قرب کا باعث ہے۔

۲۔ حسن نیت اور اچھے عمل کے اثرات بھی چہرے پر آسکتے ہیں۔ یہ اثرات نورانیت اور چمک دمک اور رنگ و رعنائی کی بجائے شکل و صورت سے خوف و خطر، دہشت اور کراہت کا دور ہو کر معصومیت اور بھلی صورت کے نمودار ہونے کی شکل میں ظاہر ہوتے ہیں۔ تاہم معیار کسی کی شکل و صورت نہیں بلکہ حسن نیت اور حسن عمل ہے۔ لیکن انبیاء کرام علیہم السلام کا معاملہ مختلف ہے، انہیں اللہ تعالیٰ احسن سیرت کے ساتھ ساتھ احسن نورانیت سے بھی نوازتا ہے۔

اب ہم مذکورہ حوالے سے قرآن و سنت سے رہنمائی لیتے ہیں:

قرآن و سنت سے رہنمائی:

اللہ تعالیٰ نے منافقین کے بارے میں ارشاد فرمایا:

﴿وَإِذَا رَأَوْهُمْ تَبَّخُوا أَجْسَامَهُمْ ۖ وَإِنْ يَقُولُوا تَسْمِعُ لِقَوْلِهِمْ ۗ كَأَنََّّهُمْ

حُشْبٌ مِّنْ سَنَدَأٍ ۗ﴾ (المنافقون: 63: آیت: 4)

”(اے نبی!) جب تو انہیں دیکھو تو ان کے جسموں (کی خوشنمائی) پر تجھے تعجب

ہو، جب یہ باتیں کرنے لگیں تو تو ان کی باتوں پر کان لگا لے، گویا یہ لکڑیاں ہیں

دیوار کے سہارے لگائی ہوئی۔“

یہاں منافقین کے ظاہر اور باطن کی تصویر کشی کی گئی ہے۔ حلال و حرام کی تمیز کے بغیر اکٹھی کی گئی دولت، اچھے حالات اور خوش خوراک کی وجہ سے پلے ہوئے جسم، متناسب اعضا، ظاہری حسن و جمال، اور چہرے کی رونق و شادابی کی وجہ سے جسم خوشنما معلوم ہوں گے۔ یہ رونق و شادابی اور رنگ و رعنائی اس قدر کہ رسول اللہ ﷺ بھی تعجب کریں۔ اسی طرح چرب زبانی، چالاکی و ہوشیاری، زبان کی فصاحت و بلاغت کی بدولت جب خطاب کرتے تو سامعین کا دل موہ لیتے اور لوگ ان کی گفتگو کی طرف متوجہ ہو جاتے۔ یہ تو ان کے ظاہر کی تصویر کشی ہے لیکن باطن ایسا کہ گویا دیوار کے ساتھ لگی ہوئی کھوکھلی لکڑیاں ہیں، یعنی ان کے

پر رونق جسموں کے اندر جودل ہیں وہ مردہ ہیں۔ یعنی ظاہر تو بہت خوبصورت اور پرکشش ہے لیکن باطن کچھ بھی نہیں۔

دیکھا جائے تو یہی دو چیزیں ہیں (جسم کی خوبصورتی اور بات کا پرکشش انداز) جنکی بنیاد پر عام طور پر لوگ متاثر ہوتے ہیں۔ اگر یہی معیار ہے تو پھر تو منافقین زیادہ نمبر لے گئے جن کی رونق و رعنائی اور پر اثر خطاب کی تصدیق خود قرآن نے کر دی ہے۔ افسوس کہ آج دل، باطن، تقویٰ کی بجائے کسی کے ولی ہونے یا نہ ہونے کا پیمانہ ایسے ہی ظواہر بن چکے ہیں۔

پیمانہ:

اللہ کے پیارے رسول ﷺ نے کسی کے نیک ہونے کا پیمانہ اور دین کا معیار شکلوں صورتوں کی بجائے باطن کی خوبصورتی اور اعمال کو قرار دیا ہے۔ آپ ﷺ نے فرمایا:

((ان اللہ تعالیٰ لا ينظر الی اجسامکم ، ولا الی صورکم ،
ولکن ينظر الی قلوبکم او اعمالکم .)) ﴿١﴾

”اللہ تعالیٰ تمہارے جسموں اور تمہاری صورتوں کو نہیں دیکھتا بلکہ وہ تمہارے دلوں اور عملوں کو دیکھتا ہے۔“

بات بالکل واضح ہوگئی کہ اللہ کے نزدیک پیمانہ و معیار شکلوں صورتوں کے حسن و جمال کی بجائے حسن نیت، قلب و روح کی پاکیزگی، خدا خونی، تقویٰ و پرہیزگاری ہے۔ اگر کسی نے بات ماننی ہو تو حقیقت کے واضح ہونے میں کوئی شک و شبہ نہیں رہ گیا۔

شکل و صورت اور منفرد مذہبی لباس (مخصوص لباس، خاص ڈیزائن کی ٹوپی پگڑی وغیرہ) کے ذریعے اپنے آپ کو دوسروں سے ممتاز کرنے سے تو ویسے بھی ہر ممکن بچنا چاہئے۔ کیونکہ یہ چیزیں بالآخر ریا کاری، شہرت اور تکبر کا باعث بن جاتی ہیں۔ جس کے انجام کی بابت پیارے رسول ﷺ نے فرمایا:

”جو شخص شہرت کی خاطر کوئی عمل کرتا ہے تو (بروز قیامت) اللہ تعالیٰ اس شخص کو

(لوگوں کے سامنے) ذلیل فرمائے گا۔“ ❶

مزید فرمایا:

”ایک شخص ہمیشہ اپنے آپ کو (اونچا) لے جاتا رہتا ہے یہاں تک کہ اسے متکبرین میں لکھ دیا جاتا ہے، چنانچہ وہ اسی عذاب سے ہمکنار ہوگا جس سے متکبرین ہوں گے۔“ ❷

اگر ہمیں لوگوں کے ہاں عزت درکار ہے تو اس کے لئے تو شان و شوکت، شکل و صورت اور لباس کی ضرورت ہے۔ لیکن اگر اللہ کے ہاں عزت و مقام چاہئے تو اس کے ہاں پیمانہ ”اخلاص و تقویٰ“ ہے نہ کہ محض ظواہر کی درستگی۔ بطور عبرت درج ذیل حدیث کو دل میں جگہ دے کر شیطان سے بچ جائیں:

”ایک شخص رسول اللہ ﷺ کے پاس سے گزرا، آپ ﷺ نے اپنے قریب بیٹھے ہوئے شخص سے پوچھا کہ اس شخص کے بارے میں تیرا کیا خیال ہے؟ اس نے جواب دیا: یہ شخص بڑے لوگوں میں سے ہے۔ اللہ کی قسم یہ شخص اس لائق ہے کہ اگر (وہ کسی عورت کے بارے میں) لوگوں کی جانب منگنی کا پیغام بھیجے تو (اس کا نکاح) ہو جائے اور اگر (کسی حاکم کے پاس) سفارش کرے تو اس کی سفارش قبول ہو۔ سیدنا سہیل رضی اللہ عنہ کہتے ہیں (یہ جواب سن کر) رسول اللہ ﷺ خاموش ہو گئے (اس کے بعد) ایک اور شخص گزرا تو رسول اللہ ﷺ نے اس شخص سے پوچھا کہ اس کے بارے میں تیری کیا رائے ہے؟ اس نے جواب دیا: اے اللہ کے رسول ﷺ یہ شخص فقیر مسلمانوں میں سے ہے۔ یہ شخص اس لائق ہے کہ اگر یہ منگنی کا پیغام بھیجے تو اس کا نکاح نہ ہو اور اگر سفارش کرے تو اس کی سفارش قبول نہ ہو اور اگر کوئی بات کرے تو اس کی بات کو نہ سنا جائے۔ (یہ سن

❶ صحیح بخاری، کتاب الرقاق، رقم: 6499.

❷ جامع ترمذی، باب الغضب و الکبر، رقم: 5111.

کر) رسول اللہ ﷺ نے فرمایا: (یہ اکیلا شخص) اس (پہلے) شخص جیسے لوگوں سے بھری زمین سے بھی کہیں بہتر ہے۔^①

سبحان اللہ! اگر نظر اللہ کے ہاں عزت و مقام پر ہوگئی تو وارے نیارے ہو گئے۔

ظاہری حسن و جمال کا تعلق:

جہاں تک معاملہ ظاہری حسن و جمال اور رونق و شادابی کا ہے تو اس کا تعلق:

- ۱۔ رب کے عطا کردہ حسن و جمال اور خوبصورتی کے ساتھ ہے جو صرف اہل اسلام کے لیے ہی خاص نہیں بلکہ غیر مذاہب کو بھی بلا تفریق حسن و جمال سے نوازا گیا۔ اگر واقعاً شکل و صورت ہی معیار ہے تو اس پر مسلمان تو درکنار غیر مذاہب کے پیشوا مسلمانوں سے زیادہ نمبر لیتے نظر آتے ہیں۔ بہت سے لوگ مرزا قادیانی کی شکل و صورت سے متاثر تھے۔ اکثر سکھ اپنی پگڑی اور ڈاڑھی کے ساتھ نہایت نورانی نظر آتے ہیں۔ تو پھر اس معیار پر انہیں بھی قبول کر لینا چاہیے.....؟ غیر مسلم حسن و جمال کے حامل مذہبی پیشواؤں کی بے شمار مثالیں ٹی وی اور انٹرنیٹ پر آج بھی دیکھی جاسکتی ہیں۔
 - ۲۔ رونق و شادابی کی دوسری بڑی وجہ اچھا رہن سہن اور عمدہ غذا ہے۔ نورانی چہرے والوں کو چند دن گرمی کی شدت اور دھوپ میں کام کرنا پڑ جائے یا بیماری آجائے، یا کھانے پینے میں کمی بیشی ہو جائے تو دودن میں ہی سارا نور ختم ہو جائے گا۔
 - ۳۔ اسباب کی دنیا میں جسم میں پائے جانے والے مختلف وٹامنز کو جسمانی خوبصورتی و صحت کا ذریعہ بنایا گیا ہے جیسے: وٹامن (C, D, E, K) اور بالخصوص (B-12) کا تعلق چہرے کی رونق و رعنائی اور چمک دمک سے ہے۔ ان وٹامنز کی مناسب مقدار سے چہرہ بارونق، جبکہ کمی سے رونق و رعنائی مانند پڑ جاتی ہے۔
- کچھ عرصہ قبل کسی دوائی کے سائینڈ ایفیکٹ (Side Effect) کی وجہ سے میرا وٹامن (B-12) کم ہو گیا۔ جس کے نتیجے میں میری رنگت بھدی ہوگئی، رونق و رعنائی جاتی رہی.....

① مشکوٰۃ: 5236۔ بخاری و مسلم۔

جس پر مجھے یہ سننا پڑا کہ اللہ تم سے ناراض ہو گیا ہے۔ اس کی تائید اب تمہارے ساتھ نہیں رہی..... چنانچہ میں نے ڈاکٹر سے رابطہ کیا، ڈاکٹر نے مجھے (B-12) کے انجکشن تجویز کئے۔ جن کے بعد الحمد للہ صورت حال کافی بہتر ہو گئی۔ جس پر وہی لوگ اب یہ کہنے لگے، لگتا ہے آپ تائب ہو گئے ہیں..... یہ میڈیکل معاملہ اگر میرے ساتھ پیش نہ آیا ہوتا، تو شاید اس شیطانی دھوکے کی حقیقت کو پوری طرح میں بھی نہ سمجھ پاتا۔

۳۔ حسن نیت اور اچھے عمل کے اثرات بھی چہرے پر آسکتے ہیں۔ یہ اثرات نورانیت اور چمک دمک اور رنگ و رعنائی کی بجائے شکل و صورت سے خوف و خطر، دہشت اور کراہت کا دور ہو کر معصومیت اور بھلی صورت کے نمودار ہونے کی شکل میں ظاہر ہوتے ہیں۔

غیر منصفانہ طرزِ عمل:

وہ لوگ جو شکل و صورت سے حق و باطل اور ولایت کا فیصلہ کرتے ہیں وہ خود بھی غیر منصفانہ طرزِ عمل پیرا ہیں۔ ان کے اپنے پسندیدہ فرقے کا کوئی پیشوا چمک دمک کا حامل ہوگا تو اسے ولی اللہ قرار دیں گے جبکہ دوسرے گروہ کا پیشوا اگرچہ نورانیت اور چمک دمک میں اس کے فرقے کے علماء سے زیادہ بھی ہو اس کی نورانیت کو شیطانی نیت کہہ کر رد کر دیا جاتا ہے، اس بات کا مجھے خود بارہا مشاہدہ ہو چکا ہے۔ بلکہ اس سے بھی بڑھ کر یہ کہ ظاہری چمک دمک کا حامل عالم اگر فرقہ تبدیل کر لے تو پہلے فرقے والے اب اس کی چمک دمک کو شیطانی نیت قرار دے دیں گے حالانکہ اپنے فرقے میں وہ اسے نورانیت کا سرٹیفکیٹ دے چکے تھے۔ افسوس کہ امت مسلمہ شیطان کا لقمہ بنتے ہوئے حقیقت سے بہت دور جا گری۔

اللہ کے نزدیک پیمانہ و معیار:

یاد رکھیں کسی کے حق و باطل اور ولایت کا فیصلہ محض ظاہری وضع قطع اور شکل و صورت کی چمک دمک اور رونق سے ہرگز نہیں بلکہ درج ذیل خوبیوں کی بنا پر کیا جائے گا:

”اخلاص، حسن نیت، سچائی، تقویٰ و پرہیزگاری، شرک و بدعت سے اجتناب، دیانتداری، عدل و انصاف، رزق حلال، امانت داری، شرم و حیاء، اعلیٰ اخلاقیات، صبر و برداشت، غفو و درگزر، غصہ پر قابو کرنا، پاکیزگی، نظم و ضبط،

اعتدال، ایفائے عہد، تکبر، اسراف و تبذیر، طعن و تشنیع اور غیبت سے بچنا، دوسروں کو ایذا دینے سے گریز کرنا، کاوش و قربانی..... وغیرہ۔“

حلیہ و لباس:

وضع قطع اور حلیہ و لباس کے حوالے سے وہ باتیں جو اسلام میں ضروری ہیں ملاحظہ فرمائیں:
(۱)..... شکل و صورت، وضع قطع یا لباس میں ایسی صورت اختیار کرنا جو کسی دوسرے مذہب کی مذہبی علامت ہو یا جس سے روکا گیا ہو جیسے: بالوں کا قزع، بھنوں کا ڈیزائن، فرنیچ کٹ، جسم گندا وانا..... وغیرہ ممنوع ہے۔

(۲)..... ایسا تنگ لباس جس سے جسم کے چھپائے جانے والے اعضاء کا اظہار ہو منع ہے۔

(۳)..... ریشم کا لباس مرد کے لیے منع ہے۔

(۴)..... مرد کے لباس کی عورت سے اور عورت کی مرد سے مشابہت ممنوع ہے۔

(۵)..... ڈاڑھی مبارک: اس معاملے میں اہل علم کی تحقیق کا خلاصہ یوں ہے:

کئی اہل علم کے نزدیک شیو کی بجائے بالوں کا اتنا بڑھانا کہ جس پر ڈاڑھی کا اطلاق ہو سکے واجب ہے۔ اس کے بعد مزید بڑھا کر کم از کم ایک مشمت کرنا سنت ہے۔ جبکہ بعض کے نزدیک ایک مشمت کرنا بھی واجب ہے۔ (واللہ اعلم)۔

اس ضمن میں یہ بات ذہن نشین رہے کہ تمام انبیاء علیہم السلام، ان کے پیروکار سمیت ہمارے پیارے رسول ﷺ اور ان کے اصحاب (رضی اللہ عنہم) سے متواتر ڈاڑھی کا رکھنا ہی ثابت ہے۔ بلکہ نسل انسانی کی ابتدا سے ہی مسلم غیر مسلم بلا تفریق سب ڈاڑھی رکھتے تھے۔ یہ تبدیلی بہت بعد میں شروع ہوئی۔

حلیہ و لباس کے حوالے سے اگر کوئی ان شرائط کو ملحوظ رکھتا ہے تو وہ الحمد للہ، اللہ اور اس کے پیارے رسول ﷺ کی راہ پر ہی ہے۔ ان شرائط کو ملحوظ رکھنے کے بعد ظاہر کی مزید درستی کے ساتھ ساتھ زیادہ فکر باطنی برائیوں کی اصلاح پر رہے گی تو اللہ کے ہاں ہم نجات یافتہ ہو

سکیں گے۔ لیکن ظاہر کی درستگی اور باطن کا مذکورہ بگاڑ ہوا تو اللہ کی پکڑ سے بچنا مشکل ہو جائے گا۔ اللہ ہماری اصلاح فرمائے۔ (آمین)

آپ ﷺ کی ضروری سنت تو بیان ہوگئی باقی لباس میں سفید رنگ آپ ﷺ کو زیادہ پسند تھا۔ یہ نفیس بھی ہے اور نقصان دہ شعاعوں، حرارت وغیرہ سے حفاظت (Safety Measures) کا ذریعہ بھی۔ یہ فرض و واجب تو نہیں، لیکن اس سنت کو اپنانا مزید ثواب کے ساتھ ساتھ صحت کے لیے بھی مفید ہے۔ تاہم آپ ﷺ نے سبز، سرخ لباس بھی استعمال فرمایا۔ اسی طرح: عمامہ شریف، ٹوپی، زلفیں رکھنا بھی افضل و مستحسن ہے لیکن انہیں نہ اپنانے پر گناہ نہیں۔ یہ چیزیں بھی درحقیقت دماغ کو موسمی اثرات: گرمی و سردی کی شدت، حادثات: چوٹ، آگ..... وغیرہ سے بچاؤ کے لیے خالق کی طرف سے عنایت کردہ حفاظت: (دماغ کی Skull، جلد، بالوں) کے ساتھ مزید حفاظت کا ذریعہ ہیں۔ جیسا کہ جدید دور میں ہیلمٹ، ہیٹ وغیرہ کا سہارا لیا جاتا ہے۔ زلفیں گردن کی گدی میں موجود حرام مغز کو گرمی کی شدت سے بچانے کا ذریعہ ہیں۔ ان سب سنتوں کو اپنانا مزید ثواب کے ساتھ ساتھ صحت کے لیے بھی مفید ہے۔

اس ضمن میں دو انتہائیں ہیں:

دنیا دار لوگ ان چیزوں کو اچھی نظر سے نہیں دیکھتے (جو کہ بہت بڑا خسارہ ہے) جبکہ مذہبی لوگ انہیں لازم قرار دیتے ہوئے تقویٰ کا کلی معیار ہی ظواہر کو قرار دیتے ہیں (جبکہ ہمیں حکم تبدیل کرنے کی بجائے انہیں افضل و مستحب کے درجے میں ہی رکھنا چاہئے)۔
فرائض و واجبات کی ادائیگی کے ساتھ مستحبات پر عمل پیرا ہونا مزید قرب کا باعث ہے۔ لیکن اگر کوئی ایسی چیزوں پر عمل نہ بھی کر سکے تو بحیثیت مسلمان نبی کریم ﷺ کی ہر سنت سے دلی محبت ہونی چاہیے۔



(12).....ترجیحات کو ملحوظ نہ رکھنا

اسلام کی ساری تعلیمات کا حکم ایک جیسا نہیں۔ کچھ چیزیں فرض ہیں، کچھ واجب، سنت موکدہ، سنت غیر موکدہ، نفل، مستحب، افضل، غیر افضل..... اسی طرح کچھ حرام و ممنوع، ناپسندیدہ، مکروہ تحریمی، تنزیہی..... وغیرہ۔

ان ترجیحات کا خیال نہ رکھنے کا نتیجہ یہ نکلتا ہے کہ دین کی اصل بنیادیں پس پشت ڈال جاتی ہیں اور زندگی کی بہت ساری توانائی ان چیزوں پر صرف ہو جاتی ہے جن کے بارے میں شاید پوچھا بھی نہیں جانا۔ بلکہ فرقہ واریت کے تناظر میں تو صورت حال یہ ہے کہ بہت سی غیر ضروری چیزوں یہاں تک کہ بدعات (ایمان و عمل میں) وغیرہ کو بھی اصل دین بنا لیا گیا ہے۔ جبکہ انتہائی اہم چیزوں کو نظر انداز کر دیا گیا ہے۔ مسئلے کی سنگین جاننے کے لیے درج ذیل مثال پر غور فرمائیں:

”مثال کے طور پر آپ کسی کو کسی کام پر بھیجیں۔ اسے آنے جانے، کھانے پینے، رہنے سہنے کا خرچہ سمیت اچھی اجرت بھی دیں۔ وہ جب وقت گزارنے کے بعد واپس آئے، اس سے پراگرس پوچھی جائے۔ تو جو کام آپ نے دیا ہو وہ تو اس نے نہ کیا ہو۔ اس کے برعکس اپنی مرضی سے کئے ہوئے بہت سارے کاموں کی تفصیل بتلائے تو آپ پر کیا گزرے گی.....؟“

لہذا ہمیں سب سے پہلے دیکھنا ہے کہ ہمارا خالق ہم سے کیا کام کروانا چاہتا ہے؟ قرآن و سنت کی روشنی میں ہمارے خالق کے کام کی لسٹ کچھ یوں ہے:

۱۔ احکامات قرآن سے آگاہی۔

۲۔ شرک سے بچنے اور توحید پر قائم رہنے کو زندگی کی اولین ترجیح بنانا۔ جو اس دھوکے میں آکر کہ امت مسلمہ سے شرک ختم ہو چکا ہے۔ کلمہ گو شرک کا ارتکاب کر ہی نہیں کر سکتا..... شرک کی تفہیم اور اس سے بچنے سے غافل ہو گیا، وہ ابلہس کی بدترین لپیٹ میں آکر ہلاک ہو گیا۔

۳۔ اندھی و جامد تقلید سے بچ کر رسولوں ﷺ کی پیروی اختیار کرنا۔ رسالت کو مکافقہ سمجھنا اور تسلیم کرنا۔ اپنی سوچ، فرقے، مسالک، گروہ، جماعتیں، علماء، امام، پیر حضرات..... ان سب کو اللہ و رسول ﷺ کی تعلیمات کے تابع کرنا۔

۴۔ بدعات کی بجائے سنت کو لازم پکڑنا۔

۵۔ فرض عبادات (نماز، روزہ، حج، زکوٰۃ) کو شوق، خشوع و خضوع اور اولین ترجیح سے ادا کرنا۔

۶۔ اخلاقیات و معاملات میں دین کے احکامات: عدل و انصاف، دیانتداری، حرمت جان، حرمت مال، سچائی، عہد و پیمان، امانت داری، رزق حلال، شرم و حیا، حق کفالت، حلیہ و لباس سمیت..... دیگر احکامات کو ملحوظ رکھنا۔

رذائل:

قتل ناحق، چوری، غیبت، بدکاری، سود، بے حیائی، بغض، حسد، کینہ، بہتان، دھوکہ و فریب، وعدہ خلافی، امانت میں خیانت، ملاوٹ، بدظنی، بخل و کنجوسی، اسراف و تبذیر۔ فتنہ و فساد، لڑائی جھگڑا، بد اخلاقی، گالی گلوچ..... سے بچنا۔ عبادات کو اختیار کرنا تو پھر بھی قدرے آسان ہے، لیکن مذکورہ اخلاقی برائیوں سے بچنا بہت مشکل کام ہے۔

۷۔ دعوت دین (امر بالمعروف اور نہی عن المنکر) میں ہم سب پر عائد کم از کم ذمہ داری یعنی اپنے حلقہ اثر، اپنی رعیت تک تو اس ذمہ داری کو لازمی نبھانا ہے۔

۸۔ دین کی اشاعت اور انسانی ہمدردی کے لیے اپنی حیثیت کے مطابق مال خرچ کرتے

رہنا۔ جس مسجد میں ہم صوم و صلوة کی ذمہ داری ادا کرتے ہیں، اس کی ضروریات، ماہانہ اخراجات کی اگر ہمیں پروا نہیں تو پھر ایمان کیسا؟

۹۔ ضرورت پڑنے پر اہل حکام (امیر المؤمنین) کی طرف سے کفار کے خلاف جہاد کی کال پر لبیک کہنا۔ جہاد یہ نہیں کہ ہر کوئی انفرادی طور پر خون بہانا شروع کر دے۔ یہ شرائط کے تحت ہے۔ یہ ایک اجتماعی عمل ہے، جو ناگزیر حالات میں اسلام اور اپنے وطن کے دفاع کے لیے ضروری ہوگا۔

ان لوازم کو ملحوظ رکھنے کے بعد، بدعات سے بچتے ہوئے زائد اعمال: صدقہ و خیرات، حسن سلوک، نوافل و مستحبات اختیار کرنا نور علی نور ہوگا۔



(13)..... تقویٰ میں غلو (حد سے تجاوز)

حدود و قیود اور قانون و دائرے میں رہنا نجات و عافیت جبکہ حدود و قیود کی پروا نہ کرتے ہوئے حد سے تجاوز کرنا خسارے کی راہ ہے جس پر ابلیس ابھارتا ہے۔ حد سے تجاوز کی کئی شکلیں ہیں جیسے:

مخلوقات کی شان و عظمت، عزت و توقیر کے حوالے سے مخلوق کو خالق کی صفات کا متصف ٹھہرا کر شرک جیسے فتنج جرم کا مرتکب ہونا غلو ہے۔ جبکہ جس شان و عظمت، عزت و مقام سے خالق نے مخلوقات کو نوازا ہے، اس کا بھی انکار کرنا تفریط ہے۔ غلو کی ایک اور شکل خالق کی نافرمانی، گناہوں کے ارتکاب سے حدود و قیود سے تجاوز کرنا ہے۔

اسی طرح دین پر عمل پیرا ہونے، تقویٰ اور اللہ کی بندگی میں انبیاء علیہم السلام کے اسوہ کو ملحوظ رکھنے کی بجائے اپنی مرضی سے عبادات میں غلو کرتے ہوئے دین کے متقاضی معیار سے ہٹ کر کسی ایک طرف جھک جانا، جبکہ دیگر لوازم کو نظر انداز کر دینا بھی ایک دھوکہ بلکہ بدعات کا چور دروازہ ہے، جیسے:

- ۱۔ زیادہ بندگی کی نیت سے بلا کسی طبعی عذر کے مجرد رہنا یعنی نکاح کو ترک کر دینا۔
- ۲۔ ساری رات عبادت، اپنی صحت اور نیند کا خیال نہ رکھنا۔
- ۳۔ تقویٰ میں تجاوز کرتے ہوئے جائز و حلال چیزوں کا استعمال، کھانا پینا بھی ترک کر کے (جسم میں ضروری اجزاء، وٹامنز کی عدم دستیابی کی بنا پر) اپنی صحت و زندگی سے ہاتھ دھو بیٹھنا۔ بعض پیر حضرت اپنی غیر معیاری پراڈکٹس بیچنے کی خاطر لوگوں کو مارکیٹ میں موجود معیاری اشیاء (دودھ، انڈے، مرغی، گھی.....) کے استعمال سے بھی

روک دیتے ہیں کہ یہ چیزیں تقویٰ و پاکیزگی کے معیار کے منافی ہیں۔
۴۔ سارے وسائل، ساری دولت انفاق کر دینا اور اپنا اور اپنی فیملی کی ضروریات کا خیال نہ رکھنا۔

اسی طرح کی بہت سی اور شکلیں بھی ہیں، جن سے بچانے کے لیے خالق نے انبیاء علیہم السلام کو رول ماڈل بنایا اور قرآن حکیم میں ان کے اسوہ کو مضبوطی سے تھامنے کی سخت تلقین فرمائی ہے۔ بات کو سمجھنے کے لیے چند دلائل ملاحظہ فرمائیں:

(۱) ﴿يَا أَيُّهَا الَّذِينَ آمَنُوا لَا تَقْرَبُوا مَالَكُمْ بَيْنَ يَدَيْ اللَّهِ وَرَسُولِهِ وَاتَّقُوا اللَّهَ﴾

إِنَّ اللَّهَ سَمِيعٌ عَلِيمٌ ﴿١﴾ (الحجرات: 49: آیت: 1)

”اے اہل ایمان اللہ اور اس کے رسول سے آگے نہ بڑھو، اور اللہ سے ڈرتے رہو، یقیناً وہ سنانے والا جاننے والا ہے۔“

(۲) رسول اللہ ﷺ نے ایک رسی بندھی ہوئی دیکھی تو پوچھا یہ کیا (اور کس لیے) ہے؟ کہا گیا یہ زینب (رضی اللہ عنہا) کے لیے ہے۔ جب وہ (عبادت کرتے ہوئے) تھک جاتی ہیں تو اس سے لٹک جاتی ہیں۔ آپ ﷺ نے فرمایا ایسا نہ کرو اسے کھول دو جب تک ہشاش بشاش رہو تو نماز پڑھو اور جب تھک جاؤ تو بیٹھ جاؤ۔^❶

(۳) مفہوم: دو ربوی ﷺ میں تین اشخاص نے تین فیصلے کئے:

”ایک نے کہا میں ہمیشہ ساری رات نماز میں قیام کی حالت میں گزارا کروں گا۔ دوسرے نے کہا میں ہمیشہ ہر دن روزہ رکھوں گا۔ تیسرے نے کہا میں نکاح نہیں کروں گا (بلکہ جو وقت بیوی بچوں کو دینا ہے) وہ بھی اللہ کی عبادت میں صرف کروں گا۔ جب آپ ﷺ تک یہ خبر پہنچی تو آپ ﷺ بہت ناراض ہوئے اور فرمایا: سن لو! اللہ کی قسم میں تم سب سے زیادہ اللہ سے ڈرنے والا

❶ صحیح بخاری ”کتاب التہجد“ رقم: 1150، صحیح مسلم.

ہوں، تم سب سے زیادہ تقویٰ اختیار کرنے والا ہوں۔ دیکھو میں روزے رکھتا بھی ہوں اور چھوڑتا بھی ہوں۔ (رات کو) نماز بھی پڑھتا ہوں اور سوتا بھی ہوں اور میں نے عورتوں سے شادی بھی کی ہے (پس یہ سارے کام میری سنت) ہیں اور جس نے میری سنت (یعنی میرے دین کے طریقے) سے اعراض کیا وہ مجھ میں سے نہیں (یعنی میری امت میں سے نہیں)۔“^①

(۴)..... آپ ﷺ خطبہ ارشاد فرما رہے تھے کہ آپ ﷺ نے دیکھا کہ ایک شخص کھڑا ہے۔ آپ ﷺ نے اس کے بارے میں پوچھا تو لوگوں نے عرض کیا: اس کا نام ابو اسرائیل ہے۔ اس نے نذر مانی ہے کہ یہ کھڑا رہے گا اور بیٹھے گا نہیں۔ نہ یہ سایہ استعمال کرے گا اور نہ کسی سے بات کرے گا اور روزے سے رہے گا۔ یہ سن کر نبی ﷺ نے فرمایا: اسے حکم دو کہ یہ بات کرے، سایہ استعمال کرے اور بیٹھ جائے اور اپنے روزے کو پورا کر لے۔“^②

(۵)..... سیدنا عبداللہ بن عباس رضی اللہ عنہما بیان کرتے ہیں کہ نبی کریم ﷺ نے تین مرتبہ تاکید سے فرمایا:

((هلك المتطعون .))

”حد سے تجاوز کرنے والے ہلاک ہو گئے۔“

متطعون:

اعتدال سے تجاوز کرتے ہوئے، اپنے اقوال و افعال میں بے حد غلو اور مبالغہ سے کام لینا۔



② صحیح بخاری، رقم: 4704.

① صحیح بخاری: 5063.

دیگر ابلسی دھوکے

سابقہ ابواب میں ابلسی دھوکوں (تزین-Deception) کی حقیقت کو قدرے تفصیل سے بیان کیا گیا ہے۔ طوالت سے بچنے کے لیے کچھ دیگر ابلسی دھوکوں کی مختصر نشاندہی پیش خدمت ہے۔ زندگی نے وقت دیا اور ضرورت محسوس ہوئی تو اسی کتاب کے دوسرے حصے کے طور پر ان کی وضاحت ان شاء اللہ قلمبند کی جائے گی۔

(14)..... فرقہ واریت

یہ اسلام میں انتہائی ناپسندیدہ فعل ہے جس پر پروردگار نے انتہائی سخت عذاب کی وعیدیں نازل فرمائی ہیں۔ اور نبی کریم ﷺ نے اس جرم میں ملوث لوگوں کے ساتھ لاتعلقی کا اظہار کیا ہے۔ کیونکہ اس کا شکار ہونے کے نتیجے میں بہت سی قباحتیں انسان کا مقدر بن جاتی ہیں، جیسے:

(۱)..... اتحاد و یکجہتی کا خاتمہ، تعصب و تنگ نظری۔

(۲)..... باہمی عداوت و دشمنی۔

(۳)..... سچائی کی پیروی کی توفیق سے محرومی۔

(۴)..... دین کی ساری تعلیمات کی بجائے صرف اپنے فرقے کے موافق تعلیمات

(اسلام کے سارے احکامات کی بجائے صرف: حنفی، مالکی، شافعی، حنبلی، بریلوی، دیوبندی، اہلحدیث، شیعہ.....) تک محدود رہنا۔

(۵)..... قرآن و سنت سے اعراض۔

(۶)..... قرآن و سنت کی غلط تاویل و تحریف۔

(۷)..... حقیقی قلبی سکون و اطمینان سے محرومی، اور

(۸)..... سب سے بڑھ کر اخروی خسارہ۔

انہیں قباحتوں کی بنا پر ابلیس اس مد میں بھی اپنا بھرپور عمل دخل کرنے کی کوشش کرتا ہے، اور قرآن کی سخت وعیدوں کے باوجود مسلمان فرقہ واریت کا شکار ہو چکے ہیں۔

فرقہ واریت کیا ہے؟:

قرآن و سنت کی ٹھوس تعلیمات کی روشنی میں فرقہ واریت:

”تعلیمات وحی کو مضبوطی سے نہ تھامنا، اللہ کی طرف سے نازل کردہ واضح تعلیمات کی موجودگی میں بھی انہیں رہنما نہ بنانا اور رسولوں کے پیچھے نہ لگنا فرقہ واریت ہے۔ تعلیمات وحی سے انحراف عمومی طور پر فرقہ واریت ہے یعنی جو دین و شریعت یا واضح احکام اللہ تعالیٰ نے اپنے پیغمبر علیہ السلام پر نازل فرمائے ان سے ہٹ جانا یا ان کی بجائے بلا دلیل کسی اور چیز کو دین کا معیار قرار دینا فرقہ واریت ہے۔ عمومی طور پر تو قرآن و سنت سے انحراف فرقہ واریت میں داخل ہے لیکن خصوصاً شرک کا ارتکاب یا توحید باری تعالیٰ کو مرکزی اہمیت نہ دینا الگ فرقہ بنانا ہے۔“

اگر کوئی گروہ یا جماعت مذکورہ بیان کردہ قباحتوں اور فرقہ واریت کے جرم کی زد میں نہیں آتا تو اس کے لئے خیر ہی خیر ہے۔ کہنے کو تو سب اس جرم سے براءت کا اظہار کریں گے لیکن حقیقتاً مسلمان الا ماشاء اللہ بہت بُرے طریقے سے ابلیس کے اس دھوکے کی لپیٹ میں آ چکے ہیں۔ اللہ ہماری اصلاح فرمائے۔ (آمین)

اس ضمن میں تفصیل کے لیے دیکھئے:

”امت اسلامیہ کا اتحاد“ اور ”مجموعہ تحاریر: باب: 23، 24، 25“

(15)..... خرق عادت امور کو بنیاد بنانا

راست دین پر گامزن رہنے اور ابلیس سے بچنے کا بالکل آسان اور سیدھا راستہ اپنے ہر ہر عقیدے اور عمل کی توثیق کے لیے قرآن و سنت کے محکم دلائل کو بنیاد بنانا ہے۔ لیکن جب انسان اس مضبوط اور محفوظ بنیاد کو اہمیت نہیں دیتا، اسے مضبوطی سے نہیں تھامتا تو انسان ابلیس کی چالوں کی زد میں آجاتا ہے۔ انہیں میں سے ایک بہت مضبوط چال قرآن کی آیات کو معیار بنانے کی بجائے خرق عادت (عقل کو عاجز کرنے والے) امور کو بنیاد بنانا ہے۔

ابتدا میں چونکہ نسل انسانی شعور کی پختگی پر نہیں تھی، اس لیے انہیں ایمان کی طرف لانے کے لیے حسی معجزات کو بھی استعمال کرنا پڑا۔ زمانہ نبوی میں چونکہ انسان ارتقائی عمل سے گزر کر شعور کی پختگی حاصل کر چکا تھا، اس لیے اللہ تعالیٰ کو بغیر کسی حسی نشانی کے، قرآن پر ایمان مقصود تھا۔ کیونکہ نشانی دیکھ کر ایمان لانے کا وہ درجہ نہیں جو بغیر نشانی دیکھے ایمان بالغیب کا ہے۔ اس لیے نبی کریم ﷺ کو بطور ”دلیل نبوت“ معجزہ بھی وہ دیا گیا جو تا قیامت تھالیعی ”قرآن مجید“ جیسا کہ آپ ﷺ نے فرمایا:

”تمام انبیاء کو ایسے معجزات دیئے گئے جنہیں دیکھ کر (اس زمانہ کے) لوگ ایمان لائے لیکن مجھے جو معجزہ دیا گیا ہے، وہ قرآن ہے جو بذریعہ وحی دیا گیا ہے۔ مجھے اُمید ہے کہ قیامت کے روز مجھ پر ایمان لانے والے تعداد میں سب سے زیادہ ہوں گے۔“ (صحیح بخاری، فضائل القرآن)

بہر کیف اہل ایمان کی تقویت کے لیے وقتاً فوقتاً اللہ تعالیٰ نے آپ ﷺ پر کئی معجزات ظاہر فرمائے تھے۔

عقل کو عاجز کرنے والے امور کا اثر انسان پر جادو کی طرح ہوتا ہے۔ اللہ جل جلالہ کی خاص رحمت شامل حال ہو تو انسان بچتا ہے۔ خوارقِ عادت امور کی تین بڑی اقسام ہیں:

(۱)..... معجزہ (۲)..... کرامت اور (۳)..... استدراج یا شعبہ بازی

معجزہ اور کرامت تو اللہ تعالیٰ کی طرف سے ہوتا ہے۔ جبکہ استدرارِ شیطان کی طرف سے اور استدرارِ کلمہ گو اور کافر سب پر ہو سکتا ہے۔ ضروری نہیں کہ ہر عقل کو عاجز کرنے والا کام استدرارِ ہو یا کرامت ہی ہو۔ اس کی پہچان صرف شریعت کا معیار ہی ہے۔ بچت کا رستہ یہی ہے کہ قطعی علم قرآن و سنت پر دین کی بنیاد رکھی جائے۔ جہاں تک معاملہ خرقِ عادت امور وغیرہ کا ہے وہ بھی کم و بیش سب مکاتبِ فکر میں موجود ہیں، کہیں زیادہ کہیں کم۔ لوگ چونکہ صرف اپنے پسندیدہ مکتبِ فکر سے آگاہ ہوتے ہیں اس لیے انہیں دوسروں کی کرامات سے آگاہی نہیں ہوتی اور وہ یہ خیال کرتے ہیں کہ ایسے معاملات صرف ہمارے گروہ کے ساتھ ہی خاص ہیں۔ پاکستان کی دو بڑی جماعتیں تبلیغی جماعت اور دعوتِ اسلامی، ان دونوں جماعتوں میں کشف و کرامات جیسے واقعات بکثرت سنے سنائے جاتے ہیں۔ اسی طرح جہادی تنظیموں میں بھی غیر معمولی واقعات موجود ہیں۔ اگر حق کی دلیل یہی چیزیں ہیں تو پھر سب گروہ صراطِ مستقیم پر ہونے چاہئیں۔ بات کو سمجھنے کے لیے غور فرمائیں:

..... مولانا رشید احمد گنگوہی صاحبؒ کی سربراہی میں ۱۰۰ افراد پر مشتمل قافلہ بدریغہ ٹرین بمبئی جا رہا تھا کہ فجر کے وقت ٹرین ایک اسٹیشن پر رکی، تو جب تک مولانا گنگوہی صاحب نے نماز مکمل نہ کی ٹرین کوشش کے باوجود بھی نہ چل سکی۔ اور جب مولانا صاحب فارغ ہو کر سوار ہوئے تو ٹرین چل پڑی۔ تفصیل کے لئے دیکھئے: (تاریخ مشائخِ چشت، صفحہ: ۲۷۷، مکتبہ اشیح ۱۳/۴۴۵، کراچی)

..... اسی طرح مغرب کے وقت ٹرین جب نواب گنج اسٹیشن پر رکی تو کوشش کے باوجود بھی نہ چل سکی جب تک امام احمد رضا صاحبؒ نماز سے فارغ ہو کر ٹرین پر سوار نہ ہو گئے۔ تفصیل کے لئے دیکھئے: (تذکرہ امام احمد رضا، رسالہ نمبر ۳۳، صفحہ ۱۷، مکتبہ المدینہ)

یہ صورت حال جب اہلسنت (بریلوی) حضرات، دیوبندیوں کے متعلق دیکھتے ہیں تو وہ خیال کرتے ہیں کہ یہ کرامت خود سے کسی نے گھڑ کر لکھ دی ہے۔ جبکہ ایسا ہی خیال

اہلسنت (دیوبندی) ان کے متعلق کرتے ہیں۔ جبکہ امام احمد رضا صاحبؒ کا مولانا رشید احمد گنگوہی صاحب رحمہ اللہ کے متعلق (ملفوظات حصہ اول، ص ۱۰۹، ناشر اکبر بک سیلر لاہور) میں تحریری فتویٰ موجود ہے کہ: ”جو ان کے کفر میں شک کرے وہ بھی کافر ہے۔“

تو اب بتلائیں کہ سوائے قرآن و سنت کے محکم دلائل پر کاربند رہنے کے، ہدایت کا اور کون سا راستہ رہ جاتا ہے.....؟

سابقہ انبیاء کرام علیہم السلام کے معجزات ان کے زمانے کے لیے تھے اور معجزہ دکھانے کے لیے نبی کا ہونا ضروری تھا، جیسا کہ حضرت موسیٰ علیہ السلام کا ”عصا“ صرف ان کے ہاتھ میں معجزہ تھا۔ جبکہ ہمارے عظیم نبی ﷺ کو ایسا عظیم معجزہ دیا گیا جو قیامت تک کے لیے ہم سب کے لیے بھی زندہ و جاوید معجزہ ہے۔ اس ضمن میں دلائل کی بنیاد پر مزید تفصیل جاننے کے لیے دیکھئے ہماری تحریر:

”توحید کا جامع تصور“

☆.....☆.....☆

(16)..... بیماریوں سے شفا

قرآن و سنت کے پختہ نصوص کو معیار حق بنانے کی بجائے کسی کے دم، دعا سے بیماری کی شفا یابی کو معیار بنا کر قرآن و سنت سے بے بہرہ رہ کر ایسے لوگوں کو دین کا معیار و نمونہ بنالینا بھی نرا دھوکہ ہے۔

کچھ عرصہ قبل کچھ لوگوں کے بارے میں معلوم ہوا کہ وہ اہلسنت سے اہل تشیع مسلک میں اس وجہ سے چلے گئے کہ اہل تشیع کے بزرگوں کی طرف سے دم کردہ پھل (سیب) کھانے سے ان کو اولاد کی نعمت ملی۔ اب ان کا یہی کہنا ہے کہ اگر اہل تشیع حق مذہب نہیں تو پھر اتنا بڑا کام کیسے ہوا؟

ایسے معاملات بطور انعام اللہ کی طرف سے بھی ہو سکتے ہیں اور آزمائش کی خاطر

شیاطین کی کارستانی بھی۔ دراصل دین یہ نہیں کہ ایسی چیزوں سے متاثر ہو کر انسان فرقتے بدلتا رہے بلکہ ضرورت اس بات کی ہے کہ فرقہ واریت سے بچتے ہوئے دلیل کی بنیاد پر حق بات کی پیروی کی جائے۔ حقیقت حال جاننے کے لئے درج ذیل روایت پر غور فرمائیں:

ترجمہ: حضرت عبداللہ بن مسعود رضی اللہ عنہ کہتے ہیں میں نے رسول اللہ ﷺ کو فرماتے ہوئے سنا: ”دم جھاڑ، گنڈے اور منکے اور جادو کی چیزیں یا تحریریں شرک ہیں۔ ان کی اہلیہ نے کہا: آپ یہ کیوں کر کہتے ہیں؟ اللہ کی قسم! میری آنکھ درد کی وجہ سے گویا نکلی جاتی تھی تو میں فلاں یہودی کے پاس جاتی اور وہ مجھے دم کرتا تھا۔ جب وہ مجھے دم کرتا تو میرا درد رک جاتا تھا۔ حضرت عبداللہ رضی اللہ عنہ نے کہا: یہ شیطان کی کارستانی ہوتی تھی، وہ تیری آنکھ میں اپنی انگلی مارتا تھا۔ تو جب وہ (یہودی) دم کرتا تو (شیطان) باز آجاتا تھا۔ حالانکہ تجھے یہی کچھ کہنا کافی تھا جیسے کہ رسول اللہ ﷺ فرمایا کرتے تھے:

((اذھب الباس رب الناس اشف انت الشافی، لا شفاء الا

شفاوک شفاء لا یغادر سقماً.)) ❶

”اے لوگوں کے رب! دکھ دور کر دے، شفا عنایت فرما، تو ہی شفا دینے والا ہے،

تیری شفا کے سوا کہیں کوئی شفا نہیں، ایسی شفا عنایت فرما جو کوئی دکھ درد باقی نہ

رہنے دے۔“

یہ بات معلوم ہوگئی کہ جب غلط اور شرکیہ اعمال کئے جائیں تو شیاطین حرکت میں آجاتے ہیں، انسان اللہ کی بارگاہ سے دھتکار کر شیاطین کے حوالے کر دیا جاتا ہے۔ یہ انسان کی آزمائش کے لئے ہے۔ اصل بات سمجھنے والی یہی ہے کہ دین کے لئے ایسی چیزوں کو معیار بنانے کا کہیں بھی حکم نہیں بلکہ قرآن و سنت کا پختہ علم ہی حق اور سچ کا معیار ہے۔ ویسے

❶ مستدرک للحاکم، ابوداؤد، کتاب الطب، ابن ماجہ، ابواب الطب، مسند امام احمد، باب

عبد اللہ بن مسعود.

بھی اس طرح کے معاملات سب مکاتب فکر میں ہیں۔ مسلمان تو درکنار کفار میں بھی یہ چیزیں موجود ہیں جن میں عیسائی اور ہندو جوگی سرفہرست ہیں۔ اللہ تعالیٰ ہمیں قرآن و سنت کو تھامنے کی توفیق عطا فرمائے۔ (آمین)

☆.....☆.....☆

(17)..... قلبی سکون

قرآن و سنت کی واضح تعلیمات کو معیار نہ بنانے کی ایک اور بڑی وجہ قلبی سکون کو دلیل بنانا ہے۔ مختلف مکاتب فکر کے لوگوں کا کہنا ہے کہ اگر ہم ٹھیک راستے پر نہیں تو ہمیں مختلف دینی اعمال میں ذہنی سکون کیوں حاصل ہوتا ہے؟ اس ضمن میں جب مختلف لوگوں کا مشاہدہ کیا گیا تو درج ذیل حقائق سامنے آئے:

i - لوگ چونکہ اپنے اپنے پسندیدہ گروہ تک محدود رہتے ہیں اس لیے وہ خیال کرتے ہیں کہ صرف انہیں کے گروہ میں ایسی کیفیات پائی جاتی ہیں۔ ہمارے مشاہدے کے مطابق ایسی کیفیات سب میں موجود ہیں۔

ii - مسلمانوں کے گروہ تو درکنار اہل کتاب کفار کے اپنے مذہب پر برقرار رہنے کی بڑی وجہ ایسی ہی کیفیات ہیں۔ دور نہ جائیں پاکستان میں موجود عیسائی حضرات سے آپ بات کریں تو آپ کو معلوم ہوگا کہ ان لوگوں کے گرجوں میں جانے کی بڑی وجہ وہاں ذہنی سکون حاصل ہونا اور مصائب و آلام کا دور ہونا ہے۔ ایسے مشاہدات ہمیں کئی عیسائیوں سے سننے کو ملے جب انہیں اسلام کی دعوت دی گئی۔ انکا یہی اصرار تھا کہ اگر ہمارا مذہب غلط ہے تو ہمیں ایسی کیفیات کیوں نصیب ہوتی ہیں.....؟

قابل توجہ:

ہم یہ نہیں کہتے کہ اللہ کی بندگی سے ذہنی سکون حاصل نہیں ہوتا، یہ ضرور ہوتا ہے۔ جہاں اللہ کا ذکر ہو وہاں فرشتوں کا نزول ہوتا ہے جو تسکین کا باعث بنتا ہے۔ اللہ کی یاد سے دلوں کو

سکون ملتا ہے۔ جو بھی اخلاص سے اللہ کو یاد کرے گا اس پر اللہ کی رحمت ہوگی۔ لیکن ایسی کیفیات حق و باطل کیلئے حتمی دلیل نہیں ہو سکتیں، ابلیس کے تزیں سے بچنے کے لیے حق و باطل کا معیار قرآن و سنت کے واضح احکام ہی ہیں۔ ہمیں انہیں کو مضبوطی سے پکڑنا چاہئے۔ اگر قلبی سکون کو دلیل بنایا جائے تو پھر اس دعویٰ کی بنیاد پر سب (کلمہ گو اور بغیر کلمہ گو) حق پر ہیں۔

☆.....☆.....☆

(18)..... اندر کا مفتی

انسان کے اپنے اندر اس کے ذہن میں بے شمار قسم کے خیالات و نظریات گردش کرتے رہتے ہیں۔ مذہبی حوالے سے جس قسم کے ماحول اور حلقہ اثر میں انسان کے شب و روز گزرتے ہیں اسی کی مناسبت سے انسانی ذہن مختلف قسم کے بے شمار نظریات کی زد میں رہتا ہے۔ ہر ہر معاملے میں انسانی ذہن اپنی رائے اور رہنمائی پیش کرتا ہے، جس کے مطابق انسان اپنے لئے غلط اور صحیح کا انتخاب کرتے ہوئے اپنی زندگی کی ترجیحات مرتب کرتا جاتا ہے۔ گویا انسان کے اپنے اندر ایک مفتی موجود ہے۔

اس مفتی کے حوالے سے بڑی اہم سمجھنے والی بات یہ ہے کہ اس کا فتویٰ اور رائے ہر ایک کے لیے مختلف ہوتا ہے۔ مثلاً ایک ہی مسئلے میں: بریلوی حلقہ اثر میں پرورش پانے والے شخص کو اندر کا مفتی کوئی اور رائے دے گا، اسی مسئلے میں دیوبندی کو اور، اہلحدیث کو کوئی اور جبکہ شیعہ کو بالکل ہی کوئی اور۔ ایک ہی مسئلے میں ہر ایک کے لیے اپنے اندر کے مفتی کا فتویٰ تو درست ہی ہوگا جبکہ دوسرے کا فتویٰ کسی کے لیے بھی قابل قبول نہ ہوگا۔

بندے کے اندر کا مفتی دو قوتوں کے زیر اثر ہوتا ہے، (۱) رحمن کے، یا (۲) شیطان کے۔ ہر نومولود کو طبع سلیم پر پیدا کیا جاتا ہے۔ عقل و شعور ملنے کے بعد جب بھی پہلی مرتبہ سچائی سامنے آجائے، جو خوش نصیب اپنی خواہش نفس کو سچائی کے تابع کرتے ہوئے سچائی کو من و عن تسلیم کر لے، اللہ تعالیٰ اس کی طبع سلیم کو سلامت رکھتا ہے، اس کے اندر کا مفتی نفس و شیطان کی بجائے، اللہ کی رہنمائی (قرآن و سنت) کی روشنی میں فتویٰ دیتا ہے۔ جبکہ ایسا بد

نصیب جو پہلی مرتبہ سچائی سامنے آنے پر اپنی خواہش نفس، پسندیدہ مسلک و اکابرین کے تحفظ میں سچائی کو نہ مانے، تاویل و تحریف سے اسے مسخ کر دے، تو اسے ہدایت سے دور کرتے ہوئے شیطان کے سپرد کر دیا جاتا ہے:

﴿هَلْ أُنَبِّئُكُمْ عَلَىٰ مَن تَنَزَّلُ الشَّيْطَانُ ۖ تَنَزَّلُ عَلَىٰ كُلِّ أَفَّاكٍ أَثِيمٍ ۝﴾

(الشعراء: 221-222)

”کیا میں تمہیں بتلاؤں کہ شیطان کس پر اترتے ہیں؟ وہ ہر جھوٹے گنہگار پر اترتے ہیں۔“

اب اندر کا مفتی شیطان کے زیر اثر حق کو باطل اور باطل کو حق بنا کر بڑی بڑی قسمیں اٹھا کر اسے حق پر ہونے کا یقین دلاتا رہتا ہے۔ اس لیے ابلیس سے بچنے کا واحد حل ”وجدان“ کی بجائے نصوص قرآن و سنت کے ساتھ تمسک اختیار کرنے میں ہے۔

☆.....☆.....☆

(19)..... خوابوں کا دھوکا

خواب بھی رہنمائی کا ایک ذریعہ ہیں۔ انبیاء علیہم السلام کے خواب تو اللہ ہی کی طرف سے ہوتے ہیں جبکہ دیگر لوگوں کے لیے یہ رحمان کی طرف سے بطور رہنمائی بھی ہو سکتے ہیں اور ہوائے نفس اور ابلیس کی طرف سے بھی۔ جانچ اور پرکھ کے لیے کسوٹی شریعت کی تعلیمات ہی ہیں۔ اس ضمن میں مختلف نیک لوگوں (پیر حضرات) کی شکل میں ابلیس خواب میں آکر غلط پٹیاں پڑھاتا ہے جیسے: شرک، باہمی عداوت و دشمنی، نقصان، قتل و غارت پر اکسانا وغیرہ۔ یہاں تک کہ وہ جھوٹ موٹ نبی (ﷺ) بن کر بھی غلط احکامات جاری کرتا ہے۔ ابلیس خواب میں نبی کریم ﷺ کی صورت تو اختیار نہیں کر سکتا لیکن غلط راہ پر اکسانے کے لیے کسی بھی اور نورانی شکل میں آکر یہ کہہ سکتا ہے کہ میں تمہارا نبی ہوں۔ جیسے حضرت مجدد الف ثانی شیخ احمد سرہندیؒ سے کچھ لوگوں نے سوال کیا کہ:

”سماع کے ساتھ اگرچہ نعتیہ قصیدے منع ہیں لیکن برادر عزیز میر نعمان اور کئی

لوگوں نے آنحضرت ﷺ کو خواب میں دیکھا ہے کہ مجلس مولود خوانی سے بہت خوش ہیں۔ اس وجہ سے اب ہمارے لیے اس کام کو ترک کرنا بہت مشکل ہے۔ اس پر آپؐ نے فرمایا! ”کہ شیطان بڑا بھاری دشمن ہے جب منتہی اس کے مکر سے لرزاں اور ترساں ہیں تو پھر متوسطوں اور مبتدیوں کا کیا کہنا“ مزید یہ کہ آپؐ سے سوال کیا گیا کہ شیطان تو آپ ﷺ کی صورت میں متمثل نہیں ہو سکتا؟ فرمایا حضور ﷺ کی صورت اختیار نہیں کر سکتا (لیکن کسی بھی اور صورت میں آ کر یہ کہہ سکتا ہے کہ میں تیرا نبی ہوں)۔“^①

صحیح بخاری کی مذکورہ روایت نمبر ۶۹۹۳ کے مطابق بیداری کے علاوہ خواب میں زیارت کی تصدیق بھی آپ ﷺ کی اصل شکل مبارک سے ہوگی جس کی یقینی تصدیق صحابہ رضی اللہ عنہم ہی کر سکتے ہیں۔ کیونکہ شیطان کسی بھی اور شکل میں آ کر یہ کہہ سکتا ہے کہ میں تمہارا نبی ہوں۔ زیارت کرنے والے لوگ مختلف قسم کے حلیے بتلاتے ہیں کچھ کا کہنا ہے سفید لباس، سفید ڈاڑھی، سفید امامہ مبارک..... وغیرہ، حالانکہ جب آپ ﷺ کی وفات مبارک ہوئی تو سر اور ڈاڑھی مبارک ملا کر بھی آپ ﷺ کے بیس سے زیادہ سفید بال نہ تھے (دیکھئے بخاری: 3548)۔ اس لیے خواب میں بھی تصدیق آپ ﷺ کے اصل حلیے مبارک سے ہوگی اور یہ بھی دیکھنا ہوگا کہ زیارت میں جو رہنمائی دی جا رہی ہے وہ شریعت کے دائرہ میں ہے یا نہیں؟ اور یہ بھی اس شخص کے لیے انفرادی بات ہوگی نہ کہ اس کا اطلاق پوری امت پر کیا جائے گا۔ آج بھی بعض لوگ ہیں جو یہ کہتے ہیں کہ ہمیں خود رسول اللہ ﷺ نے خواب میں آ کر فرمایا کہ قادیانی مذہب حق ہے اسے قبول کر لو وغیرہ وغیرہ۔ لہذا بچنے کا واحد حل قرآن و سنت کی تعلیمات ہیں جو نبی کریم ﷺ ہم تک پہنچا چکے ہیں۔

☆.....☆.....☆

① مکتوبات نمبر: 273، ص-585-586، جلد اول، مترجم، ضیاء القرن پہلی یکشنبہ، 2004۔

(20)..... قرابت داری کو خیر آباد

اسباب کی دنیا میں جینے کے لیے اللہ نے دنیاوی سہارے بنا کر انہیں رشتوں میں باندھا ہے۔ یہاں انسان اکیلا نہیں رہ سکتا۔ اسباب کی اس دنیا میں ایک کو دوسرے کی حاجت ہے۔ مصائب و آلام کی یہ زندگی باہمی تعاون کے بغیر نہیں گزر سکتی۔ اس لیے خالق کائنات نے انسان کو رشتوں کے ساتھ جوڑ کر حقوق العباد کے حوالے سے اخلاقی احکامات کا پابند کیا ہے۔

قرابت داری میں قرآن نے بالخصوص رحمی رشتوں کے لحاظ کا تقاضا کیا ہے۔ رحمی رشتے: والدین، اولاد، بہن، بھائی، نانائانی، دادا دادی، خالہ، ماموں، چچا، پھوپھی، بھانجا بھانجی، بھتیجا بھتیجی وغیرہ ہیں۔ مشکل مصیبت میں ان کے کام آنا، ان کی خبر گیری رکھنا، خوشی غمی میں شمولیت کرنا اور قطع تعلقی سے بچنا ان کے اہم حقوق ہیں۔

ترتیب:

قرابت داری میں پہلا حق والدین اور بیوی بچوں کا اس کے بعد بہن بھائی پھر نانان کے اور داد کے وغیرہ کا ہے۔ اسی ترتیب کے تحت قرابت داری کے لیے صلہ رحمی (بنیادی ضروریات، مشکل مصیبت میں مدد، خوشی غمی میں شراکت وغیرہ) کا استحقاق ہے۔ ابلیس کے دھوکے کی شکل یہ ہے کہ حقوق العباد میں لوگ اللہ کی ترجیح کو بھول چکے ہیں۔ رشتے داروں سے قطع تعلقی جبکہ دیگر لوگوں سے دوستیاں۔ اللہ دیگر لوگوں سے دوستی سے منع نہیں کرتا، لیکن پہلے رشتے دار ہیں اس کے بعد دیگر لوگ۔ جبکہ ہمارا معاملہ الٹ ہو چکا ہے۔ قرآن میں خالق نے اپنے اور اپنے رسولوں علیہم السلام کے بعد والدین کا درجہ رکھا ہے۔ ہم نے والدین کو پس پشت ڈال کر اس سے بڑا درجہ پیر حضرات کو دے دیا ہے۔ بلاشبہ رشتے داروں کو راضی رکھنا بہت مشکل کام ہے۔ لیکن واپس آجائیں اور اللہ کے حکم اور اس کی رضا کی خاطر اس قانون کو ہر ممکن ملحوظ رکھنے کا عہد کریں۔

حقوق العباد کی پاسداری کا نسخہ:

حقوق العباد میں پاس ہونا بہت ہی مشکل کام ہے۔ اس میں ناکامی کی دو بڑی وجوہات ہیں: (۱) انسان کا اپنا حرص و لالچ اور (۲) حسد کی بنا پر دوسروں کی طرف سے پہنچنے والی تکالیف اور نقصانات۔

جب تک کسی سے فائدہ ملتا رہے تعلقات درست رہتے ہیں، لیکن جو نہی فائدہ رکایا نقصان کا اندیشہ ہوا تو دوستی دشمنی میں تبدیل ہو جاتی ہے۔ انصاف اور لحاظ جاتا رہتا ہے۔ لہذا حقوق العباد میں سرخروئی صرف دو وجوہات کے تحت ہی ممکن ہو سکتی ہے:

(۱)..... بندوں کی رضا کی بجائے اللہ کی رضا مندی، اور

(۲)..... اخروی نجات کو ملحوظ رکھنا۔

۱۔ بندوں کی رضا کی بجائے اللہ کی رضا مندی:

عموماً لوگوں سے تعلقات محض دنیوی اغراض و مقاصد کے تحت ہی ہوتے ہیں۔ ہماری نظر اللہ کی رضا مندی کی بجائے محض لوگوں کو خوش کرنے پر ہوتی ہے۔ مفادات کی خاطر تعلقات اور دوستیاں نبھائی جاتی ہیں، حالانکہ دنیا داری کی نیت سے کسی کا کتنا ہی فائدہ کر لیا جائے پھر بھی وہ خوش نہیں ہو پاتا، گلے شکوے نہیں جاتے۔ کہیں ایک جگہ بھی اونچ نیچ ہو جائے تو سب کیا کرایا بے کار ہو جاتا ہے۔ لیکن جب لوگوں کے ساتھ تعلقات اللہ کی رضا مندی کی خاطر ہوں گے تو ان شاء اللہ ایسی نوبت نہیں آئے گی۔ لوگوں کا فائدہ جب اللہ کو خوش کرنے کی غرض سے کریں گے تو شکوے شکایتوں کی نوبت نہیں آئے گی۔ ان شاء اللہ دوسروں سے ایذا پر صبر کی توفیق جبکہ فائدے پر شکر کی توفیق نصیب ہوگی۔

۲۔ اخروی نجات:

مخلوق سے تعلق کی غایت جب اللہ کی رضا کے ساتھ ساتھ دوزخ کی آگ سے بچاؤ اور اللہ کی عظیم نعمتوں یعنی جنت کا حصول ہوگی تو ان شاء اللہ حقوق العباد کی پاسداری آسان ہو جائے گی۔

جب تک ان دو باتوں کو سختی سے ملحوظ نہ رکھا جائے حقوق العباد کی پاسداری شاید ممکن

نہ ہو سکے۔

بنیادی اصول:

بلاشبہ اللہ تعالیٰ نے بندوں کے بہت حقوق رکھے ہیں لیکن اللہ و رسول ﷺ کی ناراضگی کے عوض بندوں سے تعاون قابل قبول نہیں۔ مثال کے طور پر لوگوں کی خاطر بلاعذر جماعت ترک کرنا..... غلط رسم و رواج کو اپنانا وغیرہ۔ بندوں کی خیر خواہی دین کے تحت ہونی چاہیے۔ جس نے اللہ کے احکام کو پس پشت ڈال کر لوگوں کو خوش کیا وہ خسارے کی راہ پر چڑھ گیا، ارشادِ بانی ہے:

”اے ایمان والو! (کہیں) تمہارے مال اور تمہاری اولاد تمہیں اللہ کی یاد سے غافل نہ کر دے اور جس نے بھی ایسا کیا تو وہ لوگ خسارہ پانے والے ہو گئے۔“

(المنافقون: 63:9)

(21)..... شرم و حیا کا لحاظ نہ رکھنا

دنیوی مرغوباتِ نفس کے حوالے سے انسان پر دو بہت بڑے امتحان ہیں:

(۱)..... جنسی شہوات اور (۲)..... مال کا

اللہ کو حیا بہت پسند ہے جبکہ شیطان کو بے حیائی۔ شیطان بہت بے حیا ہے اور اسے بے

حیائی بہت محبوب ہے اور بے حیائی پر اُکساتا ہے:

﴿وَيَأْمُرُكُمْ بِالْفَحْشَاءِ﴾ (البقرہ: 268)

”اور (شیطان) تمہیں بے حیائی کا حکم دیتا ہے۔“

دیندار تو الحمد للہ، اس ابلیسی دھوکے کو دھوکہ ہی سمجھتے ہیں، لیکن دنیا دار لوگوں کو ابلیس

نے اس طاقتور جادو کے ذریعے بہت بڑے طریقے سے قابو کیا ہے۔ نسلِ انسانی عموماً شرم و

حیا پر آنے اور پردہ کو اپنانے پر کسی صورت آمادہ نہیں۔ اور موجودہ پر فتن دور میں تو ذاتی

اغراض و مقاصد کے لیے عورت کو شو پیس بنا دیا گیا ہے۔ اشتہارات ہوں یا پبلک ڈیننگ کا معاملہ تجارت، ملازمت اور کاروبار سمیت زندگی کے ہر شعبہ میں بے پردگی و بدنظری کا سیلاب اٹھ آیا ہے۔

اس حوالے سے اپنے آپ کو بچانے کے لیے سب سے پہلے قرآن و سنت کی تنبیہات سے آگاہی اور پردہ کی غایت جاننا ضروری ہے۔
پردہ کی غایت؟:

ایک مسلمان کے لیے تو یہی بات کافی ہے کہ: اللہ کا حکم ہے، اس کا لحاظ ہر ممکن رکھنا ہے۔ تاہم اس کی کئی وجوہات میں سے درج ذیل دو بنیادی وجوہات ہیں:

۱۔ پاکیزہ نسل انسانی کی دستیابی۔
۲۔ تطہیر: بے پردگی و بدنظری قلب کی گندگی اور نجاست کا سبب ہے۔ یہ انسان کی روحانیت اور اخلاق و کردار کو تباہ کر کے رکھ دیتی ہے۔ سکون و اطمینان جاتا رہتا ہے اس کی جگہ اضطراب، بے سکونی، بے چینی اور گندگی لے لیتی ہے۔ پروردگار نے فرمایا:

﴿ذَلِكُمْ أَطْهَرُ لِقُلُوبِكُمْ وَقُلُوبِهِنَّ﴾ (الاحزاب: 53)

”یہ (حجاب و پردہ) تمہارے اور ان کے دلوں کی پاکیزگی کا بہترین ذریعہ ہے۔“
۳۔ سب سے شدید جذبہ: جسے پردہ کے احکامات کو سختی سے ملحوظ رکھے بغیر قابو نہیں کیا جاسکتا۔
شرم و حیاء کی پاسداری اور فرامین رسول ﷺ:

ہر وہ شخص جسے ہمیشہ کی زندگی کی فکر ہے، وہ پیارے رسول ﷺ کی تنبیہات پر غور و فکر کرتے ہوئے، آگ سے بچنے کی فکر کرے:

ایمان اور حیا لازم و ملزوم:

جہاں ایمان ہوگا وہاں حیا ضرور ہوگی۔ رسول اللہ ﷺ نے فرمایا:

((فان الحياء من الايمان .)) ❶

”حیاء ایمان میں سے ہے۔“

جس میں حیاء نہیں!

نبی کریم ﷺ نے فرمایا:

”جب حیاء نہ رہی تو پھر جو چاہو کرو۔“ (بخاری: باب حیا و شرم)

یعنی: اسلام کا پتہ اتر گیا، اللہ کے کاغذوں سے نکل گیا، شاید حساب کتاب ہی نہ ہو۔

واضح رہنمائی:

آپ ﷺ نے واضح کر دیا:

”غلط دیکھنا آنکھ کا زنا ہے، غلط بولنا زبان کا زنا ہے اور نفس، تمنا اور خواہش کرتا

ہے اور شرمگاہ ان تمام امور کی تصدیق یا تکذیب کرتی ہے۔“^①

خلوت میں عورت کے پاس جانا:

رسول اللہ ﷺ نے فرمایا:

”غیر محرم عورتوں کے پاس تنہائی میں جانے سے بچو، ایک انصاری نے پوچھا اے

اللہ کے رسول ﷺ! دیور یا جیٹھ وغیرہ کے بارے میں بتلائیں؟ آپ ﷺ

نے فرمایا: دیور یا جیٹھ تو موت ہے۔“^②

مزید فرمایا:

((لا یخلون رجل با مرأة الا مع ذی محرم .))^③

”کوئی مرد ہرگز کسی غیر محرم عورت کے ساتھ خلوت اختیار نہ کرے مگر محرم کے ساتھ۔“

یعنی نامحرم مرد اور عورت اکیلے کہیں بھی اکٹھے نہیں ہو سکتے۔ ایک اور حدیث^④ میں

آپ ﷺ نے فرمایا جب بھی غیر محرم مرد اور عورت اکٹھے ہوں گے ان کے ساتھ

② صحیح بخاری: 5232.

① صحیح بخاری: 6343.

④ سنن ترمذی: ۹۳۷.

③ صحیح بخاری: 5233.

تیسرا شیطان ہوگا۔

باریک اور تنگ لباس:

باریک اور تنگ لباس شرم و حیا کے منافی ہے، جسے پہننے پر آنحضرت ﷺ نے سخت ترین وعید فرمائی:

”وہ عورتیں جنہوں نے (بظاہر) لباس پہنا ہوا ہے (لیکن) درحقیقت (ان کے بدن ننگے) ہیں، وہ (لوگوں کو اپنی جانب) مائل کرنے والی ہیں، منک منک کر چلنے والی ہیں، ان کے سر لمبی گردنوں والے اونٹوں کی کوهانوں کی طرح اٹھے ہوئے ہوں گے (یعنی بالوں یا جوڑوں کے سٹائل سے)، وہ عورتیں جنت میں داخل نہ ہوں گی (بلکہ) جنت کی خوشبو بھی نہ پاسکیں گی جبکہ جنت کی خوشبو بہت دور کی مسافت سے (بھی) محسوس کی جاسکے گی۔“^①

شوہر کی اجازت کے بغیر گھر سے نکلنا:

شوہر کی اجازت کے بغیر عورت کو گھر سے نہیں نکلنا چاہیے، تفصیل کے لیے دیکھئے۔^②
کسی کے بھی فائدہ میں نہیں!

اگر سوچا جائے تو بے حیائی کسی کے بھی فائدے میں نہیں۔ ہر کوئی یہ تو ضرور چاہتا ہے کہ اسکی ماں، بیوی، بیٹی اور بہن کی عزت محفوظ رہے۔ جس کی طرف بھی غلط نظر ڈالی جا رہی ہے، وہ بھی کسی نہ کسی کی ماں، بیوی، بیٹی یا بہن ہو سکتی ہے۔ یارکھیں! ساری کائنات اللہ کی ہی ملک ہے، تمام وسائل اسی کے قبضہ میں ہیں۔ اگر ہم اللہ کو مانتے ہیں تو ہماری ترقی اس کی فرمانبرداری کے ساتھ مشروط ہے، اسے ناراض کر کے ہم کبھی بھی حقیقی معنوں میں خوشحال نہیں ہو سکتے، کوئی فائدہ مل بھی گیا تو بہت عارضی ہوگا۔ خواتین کی تعلیم و تربیت اور ملکی تعمیری سرگرمیوں کے لیے حتی الامکان اختلاط سے پاک الگ ادارے قائم کیے جائیں۔ اللہ تعالیٰ

① مشکوٰۃ: 3524، مسلم.

② بخاری، نمبر: 873.



نے تمام نسل انسانی کے اپنے فائدے کے لیے خبردار کر دیا:

﴿إِنَّ الَّذِينَ يُجِبُونَ أَنْ تَشْبِعَ الْفَاكِشَةَ فِي الَّذِينَ آمَنُوا لَهُمْ عَذَابٌ أَلِيمٌ فِي الدُّنْيَا وَالْآخِرَةِ﴾ (سورہ نور آیت: 19)

”بلاشبہ وہ لوگ جو بے حیائی پھیلانا چاہتے ہیں اہل ایمان میں، ان کے لئے دنیا اور آخرت میں دردناک عذاب ہے۔“

پیارے دوستو! آخر کیوں ہم بہت ہی حقیر، عارضی فائدوں کے لیے عورت کو شو پیس بناتے ہوئے بے حیائی پھیلانے کا سبب بن رہے ہیں.....؟
اس ضمن میں مزید تفصیل اور اللہ کے قانون سے آگاہی کے لیے دیکھئے ہماری تحریر: پردہ (تحریر نمبر۔ 12)

☆.....☆.....☆

(22)..... اولاد کی دینی تربیت سے غفلت

دنیا میں انسان کو بھیجے جانے کا مقصد اللہ کی بندگی یعنی اس کے قانون کے تابع رہ کر زندگی گزارنا ہے۔ اس مقصد کے حصول کے پانچ اہداف ہیں:

(۱)..... خالق کی معرفت۔

(۲)..... اس کی عبادت۔

(۳)..... بقائے نسل انسانی کا ذریعہ بننا۔

(۴)..... صحیح دینی رہنمائی (انبیاء علیہم السلام والا کام)۔

(۵)..... انسانی ہمدردی / خدمت خلق۔

تیسرا ہدف یعنی بقائے نسل انسانی کا ذریعہ بننا، معاشرے میں ایسے مفید نئے انسانوں کو لانے کا سبب بننا جو اللہ کے قانون کے تابع رہ کر زندگی بسر کریں، جو ملک و ملت کے لیے مفید ہوں..... انسان پر بہت بڑی ذمہ داری ہے۔

لیکن ابلیس بھرپور کوشش کرتا ہے کہ انسان اپنی اولاد کی دینی تربیت نہ کر پائے۔ بچوں کو اچھا کھلانا، عمدہ رہائش، ان کی کفالت..... اس میں ابلیس کو کوئی خاص تکلیف نہیں۔ اس کے لئے اصل پریشانی کی بات اولاد کی دینی تربیت ہے۔ جس کی بدولت وہ اللہ کے فرمانبردار (ایمان دار، عبادت گزار، اللہ کی یاد، اخلاقیات و معاملات میں اللہ کی حدود کی حفاظت کرنے والے) بن جائیں۔ اسی لئے ہم دیکھتے ہیں کہ لوگ (حتیٰ کہ مذہبی لوگ بھی) بہت کم اس کی فکر اور پروا کرتے ہیں۔ حالانکہ دین نے ہمارے اوپر ان کی کفالت کے ساتھ ساتھ دینی و دنیاوی تربیت کی لازمی ذمہ داری عائد کی ہے: سات سال کے بچے کو اپنے ساتھ مسجد لے جانے کا حکم دیا، پھر دس سال پر نماز میں کوتاہی پر اسے سزا دینے کا کہا تا کہ اس کی عادت بن جائے..... لیکن افسوس کہ ابلیس نے مسلمانوں کی اکثریت کو اس ذمہ داری سے غافل کر دیا ہے۔ ہمیں یہ خدشہ تو ضرور ہوتا ہے کہ بچے کو فجر میں نماز کے لیے جگایا تو اس کی نیند، صحت متاثر ہوگی..... لیکن آخرت کی شدید تکلیف (آگ میں جلنا) اس سے ابلیس ہمیں بے پروا کر دیتا ہے۔ لہذا ابلیس سے بچیں، فوراً واپس پلٹ آئیں، بچوں کی تربیت کی ذمہ داری کا فریضہ جو کفالت سے بھی زیادہ ضروری ہے، ہر صورت ادا کریں۔

ورنہ بروز قیامت آپکا گریبان اسی اولاد کے ہاتھ میں ہوگا کہ ہماری تربیت کر کے ہمیں آگ سے کیوں نہ بچایا.....؟



(23)..... دنیوی خوشحالی کا دھوکہ

اچھے حالات، اچھی صحت، حسن و جمال، دنیوی ریل پیل کے ذریعے سے بھی ابلیس انسان کو خوب دھوکے میں مبتلا کرتا ہے۔ ایمان و عمل کی موجودگی میں دنیوی خوشحالی باعث نعمت و رحمت ہے۔ لیکن ایمان و عمل کے بغیر غفلت و نافرمانی کی زندگی پر دنیوی خوشحالی کو اللہ کا فضل و کرم خیال کرنا جبکہ کم آمدن والے اور مفلس و نادار اہل تقویٰ پر اللہ کی ناراضگی کا نتیجہ

منطبق کرنا بہت بڑا شیطانی دھوکہ ہے، جس کے ذریعے ہمیشہ سے شیطان نے نسل انسانی کو فریب زدہ کیا ہے، جیسا کہ قرآن نے واضح کیا:

☆..... ﴿وَإِذْ أُنزِلَتْ عَلَيْهِمْ آيَاتُنَا بَيِّنَاتٍ قَالَ الَّذِينَ كَفَرُوا لِلَّذِينَ آمَنُوا لَا آئِي

الْفَرِيقَيْنِ خَيْرٌ مَّقَامًا وَأَحْسَنُ نَدِيًّا ﴿٧٣﴾ (مریم: 19: آیت - 73)

”جب تلاوت کی جاتی ہیں ان پر ہماری آیات تو کافر مومنوں سے کہتے ہیں ہم دونوں فریقین سے مکان کس کے اچھے اور مجلسیں کس کی بہتر ہیں؟“

☆..... ﴿قَالُوا اتُّوْمُن لَكَ وَاتَّبَعَكَ الْأَرْدُ لُونًا ﴿١١١﴾﴾ (الشعرا: 26: آیت - 111)

”وہ بولے کہ (اے پیغمبر) کیا ہم تمہیں مان لیں جبکہ تمہارے پیروکار تو ذلیل لوگ ہیں۔“

☆..... ﴿وَنَادَى فِرْعَوْنُ فِي قَوْمِهِ قَالَ يَا قَوْمِ أَلَيْسَ لِي مُلْكُ مِصْرَ وَهَذِهِ

الْأَنْهَارُ تَجْرِي مِن تَحْتِي أَفَلَا تُبْصِرُونَ ﴿٥١﴾ أَمْ أَنَا خَيْرٌ مِّنْ هَذَا الَّذِي هُوَ مَهِينٌ ﴿٥٢﴾ وَلَا يَكَادُ يُبِينُ ﴿٥٣﴾ فَلَوْلَا أُلْقِيَ عَلَيْهِ آسُورَةٌ مِّنْ ذَهَبٍ أَوْ جَاءَ مَعَهُ

الْمَلَائِكَةُ مُقَاتِلِينَ ﴿٥٤﴾﴾ (الزخرف، آیت: 51 - 53)

”اور فرعون نے اپنی قوم کو پکار کر کہا، اے قوم کیا مصر کی حکومت میرے ہاتھ میں نہیں؟ اور یہ نہریں جو میرے محلات کے دامن میں بہ رہی ہیں (کیا یہ میری نہیں) کیا تم دیکھتے نہیں۔ بلاشبہ میں اس شخص سے جو عزت نہیں رکھتا اور صاف گفتگو بھی نہیں کر سکتا میں اس سے کہیں بہتر ہوں۔ تو اس پر سونے کے کنگن کیوں نہ اتارے گئے یا یہ کہ فرشتے جمع ہو کر اس کے پاس آتے۔“

پروردگار نے انسانیت کو اس انتہائی طاقتور ابلیسی دھوکے سے بچانے کے لیے فرمایا:

﴿لَا يَغْرِبُكَ تَقَلُّبُ الَّذِينَ كَفَرُوا فِي الْبِلَادِ ﴿١٩٦﴾ مَتَاعٌ قَلِيلٌ ﴿١٩٧﴾ ثُمَّ مَا لَهُمْ

جَهَنَّمَ ﴿١٩٨﴾ وَيَتَسَّسُ الْبِهَادُ ﴿١٩٩﴾﴾ (آل عمران: 196 - 197)

”کافروں کا شہروں میں چلنا پھرنا کہیں تمہیں دھوکے میں مبتلا نہ کر دے۔ یہ تو

فائدہ ہے بہت تھوڑا پھر ان کا ٹھکانہ جہنم ہے اور وہ کتنا بُرا ٹھکانہ ہے۔“

بلکہ نبی کریم ﷺ نے فرمایا:

”میں نے جنت میں جھانک کر دیکھا تو اس میں اکثریت فقرا کی تھی۔“

امید ہے شیطان کا یہ دھوکہ بے نقاب ہو گیا ہوگا۔

☆.....☆.....☆

(24)..... موجودہ وقت (حال) سے غافل کرنا

انسان کا سرمایہ موجودہ وقت یعنی نصیب ہونے والا دن (Current Time) ہے۔ موجودہ وقت یعنی نصیب ہونے والے موجودہ دن کی فکر نہ کرنا، اس کی قدر نہ کرنا، اسے غنیمت اور اللہ کی طرف سے بہت بڑا تحفہ نہ سمجھنا..... جبکہ اگلے وقت، اگلے ایام..... پر نظر رکھنا کہ میں نے آنے والے وقت میں زندگی کو درست کر لینا ہے..... ابلیس کا بہت بڑا دھوکہ ہے، جس پر وہ موت تک لے کر جاتا ہے۔ پھر اسی غفلت میں موت آتی ہے اور انسان کو ہاتھ پاؤں پڑ جاتے ہیں۔ لہذا اگر آپ واقعتاً سرخرو ہونا چاہتے ہیں اور دنیا میں آنے کے مقصد کو کما حقہ پانا چاہتے ہیں تو پھر فوراً آج ہی سابقہ کوتاہیوں سے توبہ کرتے ہوئے، ہر ملنے والے دن کو ٹارگٹ کرنا شروع کر دیں اور ایک دن کی بھی تاخیر نہ کریں۔ ہر عمل کو آخری سمجھ کر کریں۔ اس عظیم سعادت پر آنے کے لیے:

(۱)..... مصمم عزم و ارادہ کریں

(۲)..... مرنے کے تصور کو تروتازہ رکھیں

(۳)..... قرآن پر غور و فکر کرتے رہیں، اور

(۴)..... اپنی صحبت، اپنا ماحول اچھا رکھیں۔

(25)..... کفار سمیت دیگر جرائم پیشہ لوگ

ابلیس کا جال اتنا طاقتور ہے کہ انتہائی فنیج جرائم (کفر، شرک، قتل و غارت، چوری، ڈاکہ، جادو، فساد، بددیانتی، ظلم،.....) بھی لوگوں کے لیے خوبصورت بنا دیتا ہے۔ اور بے حد گھناؤنے جرم بھی ان کی نظروں میں سنوار دیتا ہے۔ اور جرائم پیشہ لوگ اس پر کاربند ہو جاتے ہیں، جیسے بچیوں کو زندہ درگور کرنے سمیت کئی جرائم کا قرآن نے ذکر کیا۔ یہ تزئین کی بدترین شکل ہے۔ اسی طرح دیگر معاصی: جھوٹ، تکبر، گستاخی، بداخلاقی، گالی گلوچ، لڑائی جھگڑا، ریاکاری، عُجب، حسد، غیبت، بہتان..... کو بھی ابلیس مزین کر دیتا ہے۔ اللہ سب کو اس شر سے محفوظ فرمائے۔ (آمین)





محترم ساتھیو!

اگر بات سمجھ آگئی ہے تو اللہ جل جلالہ کا لاکھ لاکھ شکر ادا کریں، اور اپنے دوسرے مسلمان بھائی جو قرآن کے نور سے بے بہرہ ابلیس کے دھوکوں کا شکار، غفلت کی تاریکیوں میں ڈوبے ہوئے ہیں ان تک یہ پیغام پوری کوشش سے پہنچائیں۔

اللہ جل جلالہ کی حمد و ثنا اور اس کا کروڑ ہا شکر ہے جس نے ہم پر اپنا فضل و کرم فرمایا، اور میری زندگی کی اس اہم ترین تحریر کو تکمیل تک پہنچانے کی مہلت و توفیق دی۔

کروڑوں رحمتیں ہوں اللہ جل جلالہ کے پیارے حبیب سیدنا محمد رسول اللہ ﷺ پر جنہوں نے اللہ کی خالص تعلیمات ہم تک پہنچا کر ابلیس کی ہر چال سے آگاہی فرما کر اپنی اُمت کو اس مکار دشمن سے بچانے کی راہ بتلائی۔

اللہ کی بے شمار رحمتیں ہوں ان اولیاء کرام، بزرگان دین پر جنہوں نے توحید و رسالت پر قائم رہ کر دنیا کو آخرت کے تابع کر کے مرغوباتِ نفس کو لگام ڈال دی۔

اس تحریر میں اگر کوئی کمی بیشی ہوئی ہو تو، اُسے اللہ اپنے کمال فضل سے معاف فرمائے اور جن بھائیوں نے تعاون فرمایا ان کے علم و عمل اور درجات میں اضافہ فرمائے۔ اس کاوش کا بہترین اجر میرے پیارے والدین بالخصوص پیاری والدہ محترمہ مرحومہ کو عطا فرمائے اور ان کی بخشش اور درجات کی بلندی کا سبب بنائے۔ (آمین)

((الْحَمْدُ لِلَّهِ الَّذِي هَدَانَا لِهَذَا وَمَا كُنَّا لِنَهْتَدِيَ لَوْلَا اَنْ هَدَانَا

اللَّهُ لَقَدْ جَاءَتْ رُسُلٌ رَبِّنَا بِالْحَقِّ .))

”اللہ جل جلالہ کی حمد ہے جس نے ہمیں اس کی ہدایت دی اگر اللہ جل جلالہ ہم کو ہدایت نہ دیتا تو ہم کبھی ہدایت نہ پاتے بیشک ہمارے رب کے رسول حق کے ساتھ آئے ہیں۔“

((وما علينا الا البلاغ المبين .))

((وما تو فيقى الا بالله .))

جلدی کریں!

ہماری زندگی اور موت کے مابین ایک غیر یقینی دیوار حائل ہے۔ ہر آن اندیشہ ہے کہ یہ دیوار ٹوٹ جائے اور آخرت کے حقائق ایک بے پناہ سیلاب کی طرح ہمارے اوپر پھٹ پڑیں۔ اُس وقت کوئی زور، کوئی ہوشیاری کام نہ آئے گی۔ انسان بالکل بے سہارہ ہو کر اپنے خالق کے سامنے کھڑا ہوگا۔ قرآنی احکامات سے دور، خود ساختہ سوچ، فرقہ واریت اور مسلک پرستی کی بنا پر غلط عقائد و افعال پر گامزن، خواہشات کے رسیا، دنیا کی دلفریبیوں میں گم، آخرت سے غافل لوگ دائمی جہنم میں ڈال دیئے جائیں گے۔ صرف بچے گا وہ جس نے تعلیمات وحی کو من و عن سمجھا اور من و عن تسلیم کر لیا۔ اپنی سوچ، اپنے فرقے، گروہ، اپنے لیڈرز، اکابرین، امام، پیر اور بزرگ حضرات کو حقیقی معنوں میں اللہ اور اس کے پیارے رسول ﷺ کی تعلیمات کے تابع کر لیا۔ جس نے صبر کے ساتھ اپنی خواہشات کو قابو کرتے ہوئے، خالق کے سامنے پیش ہونے سے قبل دنیا کی زندگی میں اپنا حساب کر لیا ہوگا۔

اس لیے مکار ابلیس کے فریب سے بچیں اور جلد از جلد حقیقت تسلیم کر کے اپنی دنیا و آخرت کو بچالیں۔ جلدی کریں مہلت کا کچھ بھروسہ نہیں:

”اور (اے لوگو!) پیروی کرو اُس بہترین شے (قرآنِ حکیم) کی جو تمہاری طرف تمہارے رب کی طرف سے اُتاری گئی ہے اس سے پہلے کہ تم پر اچانک عذاب آجائے اور تمہیں اطلاع بھی نہ ہو۔ (ایسا نہ ہو کہ) پھر تم کہنے لگو کہ ہائے افسوس! اُس غفلت پر جو میں نے اللہ جل جلالہ کے حق میں کوتاہی کی بلکہ میں تو مذاق اُڑانے والوں میں ہی رہا۔ یا کہنے لگے کہ اگر اللہ جل جلالہ مجھے ہدایت کرتا تو میں بھی پرہیزگاروں میں شامل ہو جاتا۔ یا (قیامت کے دن) عذاب کو دیکھ کر کہنے لگے اے کاش! کسی طرح مجھے (دنیا میں) دوبارہ بھیج دیا جائے تو میں بھی نیک لوگوں میں شامل ہو سکوں۔ (اللہ جل جلالہ فرمائے گا:) ہاں ہاں! بے شک تیرے پاس میری آیات (قرآن) پہنچ چکی تھیں جنہیں تو نے جھٹلایا اور غرور و تکبر کیا اور تو انکار والوں میں ہی رہا۔“ (الزمر، آیت: 59 - 55)

ہماری دعوت!

وہ مسلمان جنہیں اللہ کے پیارے رسول ﷺ نے ایک دوسرے کا بھائی قرار دیا، موجودہ دور میں ان کی حالت تشویشناک ہے۔ مسلمان جدا جدا گروہوں میں منقسم ہو چکے ہیں، علیحدہ علیحدہ مساجد اور مکاتب بن چکے ہیں، جو جس گھرانے میں پیدا ہوا یا جس ماحول میں پرورش ہوئی وہی اس کا دین و مذہب بن گیا۔ لوگ اپنے پسندیدہ مسلک اور فرقے کو صحیح جبکہ باقیوں کو غلط سمجھتے ہیں۔ باہمی نفرت میں کمی کی بجائے اضافہ ہی ہوتا نظر آ رہا ہے۔ ان حالات میں ہم نے یہ عہد کیا ہے کہ فرقوں سے بالاتر ہو کر سچائی کی بنیاد پر غلط اور صحیح کو واضح کیا جائے اس عزم کے ساتھ کہ:

❁ اللہ کے دین کو مسالک اور فرقوں پر ترجیح دی جائے۔

❁ جس مکتب فکر کی جتنی بات درست ہے اسے تسلیم کیا جائے اور غلط سے بچا جائے۔ صحیح بات جہاں سے بھی ملے اسے بلا چون و چرا تسلیم کیا جائے چاہے وہ ہماری اپنی فکر کے خلاف ہی کیوں نہ ہو۔

❁ باہمی غلط فہمیوں کو دور کر کے مسلمانوں کے مابین اتحاد و یکجہتی پیدا کی جائے۔

❁ شخصیات کا احترام کیا جائے لیکن اللہ اور اس کے رسول ﷺ کو کائنات کے تمام لوگوں پر ترجیح دی جائے۔

رب کریم نے ہماری رہنمائی کے لیے فرمایا:

﴿وَاعْتَصِمُوا بِحَبْلِ اللَّهِ جَمِيعًا وَلَا تَفَرَّقُوا﴾ (آل عمران: 103)

”تم سب مل کر اللہ کی رسی (قرآن مجید) کو مضبوطی سے تھام لو اور آپس میں پھوٹ نہ ڈالو۔“

﴿إِنَّ الَّذِينَ فَزَقُوا دِينَهُمْ وَكَانُوا شِيعًا لَسْتَ فِي شَيْءٍ إِتْمًا أَمْرُهُمْ إِلَى اللَّهِ

ثُمَّ يَنْبِئُهُمْ بِمَا كَانُوا يَفْعَلُونَ﴾ (سورة الانعام، آیت: 159)

”پیشک جنہوں نے دین میں فرقے بنائے اور گروہوں میں بٹ گئے آپ (ﷺ) کا

ان سے کوئی تعلق نہیں، ان کا معاملہ اللہ کے سپرد، پھر وہ ان کو بتلائے گا جو وہ کیا

کرتے تھے۔“

آئیں دنیا و آخرت کی کامیابی کے لیے پیغام حق کی کاوش کو دوسروں تک پہنچانے میں تعاون کریں۔

(ہمارا عزم)

سچائی کی پیروی

(Email: khidmat777@gmail.com)

﴿حق کی کاوش میں: بطور نمونہ چند علماء حضرات سے ملاقات کی لسٹ﴾

نمبر شمار	عالم کا نام	مکتبہ فکر	تاریخ
1	پروفیسر ڈاکٹر طاہر القادری صاحب	اہلسنت (بریلوی)	95,96,98, 2001
2	مولانا محمد الیاس قادری صاحب	اہلسنت (بریلوی)	2000 - 1999
3	پروفیسر احمد رفیق اختر صاحب	اہلسنت	2003, 2004
4	پیر محمد زاہد صاحب	اہلسنت (بریلوی)	2006, 2007
5	مفتی محمد علیم الدین صاحب	اہلسنت (بریلوی)	16-12-2006
6	مفتی منیب الرحمن صاحب	اہلسنت (بریلوی)	22-03-2007
7	علامہ غلام رسول سعیدی صاحب	اہلسنت (بریلوی)	22-03-2007
8	ڈاکٹر اسرار احمد صاحب	اہلسنت (داعی تحریک خلافت)	2007, 2008
9	پیر نصیر الدین نصیر صاحب	اہلسنت (بریلوی)	3-08-2007
10	مفتی محمد طیب صاحب	اہلسنت (دیوبندی)	Aug. 2007
11	مولانا جشید صاحب	اہلسنت (دیوبندی)	Nov. 2007
12	مفتی انصر باجوہ صاحب	اہلسنت (دیوبندی)	2008
13	انجینئر آصف قادری صاحب	اہلسنت (بریلوی)	25-01-2008
14	مولانا مظہر اللہ غلام قمر سیالوی صاحب	اہلسنت (بریلوی)	Mar. 2008
15	علامہ ڈاکٹر عبدالرحمن حفیظ صاحب	اہلسنت (الہندریث)	2008
16	انجینئر عبدالقدوس سلفی صاحب	اہلسنت (الہندریث)	2008
17	علامہ حافظ زبیر علی زئی صاحب	اہلسنت (الہندریث)	May 2008
18	ڈاکٹر فضل الہی صاحب	اہلسنت (الہندریث)	Feb. 2009
19	علامہ ڈاکٹر محمد ادریس زبیر صاحب	اسلام (قرآن و سنت)	2010
20	پروفیسر خلیل الرحمن چشتی صاحب	اہلسنت (جماعت اسلامی)	2011
21	جناب ثاقب اکبر صاحب	اہل تشیع	2012
22	مولانا اسحاق صاحب	اسلام (اتحادیہ)	2012
23	ابو یحییٰ صاحب	اسلام	2017
24	جاوید احمد غامدی صاحب	اسلام	2017

☆ سوشل میڈیا کے ذریعے علماء حضرات سے استفادہ تادم زندگی جاری ہے۔

☆.....☆.....☆

﴿ حق کی کاوش میں: بطور نمونہ چند مشہور تصانیف سے استفادہ کی لسٹ ﴾

مصنف کا نام	کتاب کا نام	مصنف کا نام	کتاب کا نام
مختلف مکاتب فکر کی	2- شرح کتب احادیث	قریباً ہر مکتوبہ فکر کی	1- تقابیر قرآنی
غلام رسول سعیدی صاحب	4- شرح صحیح مسلم/تبیان القرآن	مفتی احمد یار خان نعیمی صاحب	3- جاء الحق
ڈاکٹر فرحت ہاشمی صاحبہ	6- جملہ تصانیف	غلام رسول سعیدی صاحب	5- تفسیر البخاری
شاہ تراب الحق قادری صاحب	8- مزارات اولیاء سے توسل	نجم مصطفائی صاحب	7- تلاش حق
علامہ سعید احمد کاظمی صاحب	10- توحید اور شرک	مفتی اکل قادری صاحب	9- غیر اللہ سے مدد مانگنا کیسا؟
مفتی جلال الدین احمد امجدی صاحب	12- بزرگوں کے عقیدے	پروفیسر ڈاکٹر طاہر القادری صاحب	11- حیات النبی، مسئلہ استغاثہ، الانتباه للخواجج والحواراء
شیخ ابو محمد بیہدین راشدی صاحب	14- توحید خالص	ابولکیم محمد صدیق صاحب	13- میٹھی میٹھی سنتیں اور دعوت اسلامی
امام محمد زبائی صاحب	16- جملہ تصانیف	بیران پیر شیخ عبدالقادر جیلانی صاحب	15- الفتح الربانی، فتوح الغیب
امام ابوالقاسم قشیری صاحب	18- رسالہ قشیریہ	سید بن علی عثمان چوہدری صاحب	17- کشف المحجوب
پروفیسر خلیل الرحمن چشتی صاحب	20- جملہ تصانیف	علامہ پیر سعید نصیر الدین نصیر صاحب	19- جملہ تصانیف
محمد عطاء اللہ بندی الوی صاحب	22- شرک کیا ہے؟	حافظ زبیر علی زئی صاحب	21- مقالات، رسائل الحدیث
پروفیسر ڈاکٹر فضل الہی صاحب	24- جملہ تصانیف	علمائے عرب	23- جملہ تصانیف متعلقہ شرک
حافظ محمد محمود الحضری صاحب	26- شرک کے چور دروازے	شاہ ولی اللہ محدث دہلی صاحب	25- حجۃ اللہ البالغہ
شیخ زکریا سہارنپوری صاحب	28- فضائل اعمال	ابوالحسن مہشر ربانی صاحب	27- کلہ کو شرک
حافظ زبیر علی زئی صاحب	30- دین میں تقلید کا مسئلہ	مولانا یوسف لدھیانوی صاحب	29- اختلاف امت اور صراط مستقیم
ابومحمد امین اللہ الپشادری صاحب	32- حقیقت التقلید	حضرت مجدد الف ثانی صاحب	31- مکتوبات
سید سیف الرحمن، روشن صاحب	34- صراط مستقیم و عقیدہ مسلم	مولانا امین احسن اصلاحی صاحب	33- حقیقت شرک
نور الحسن شاہ بخاری صاحب	36- شرک کی حقیقت	علامہ ابن جوزی صاحب	35- تلخیص البلیس
ڈاکٹر شجائی شاہی صاحب	37- پھر میں ہدایت پا گیا	حسن الایمنی صاحب	36- شیعیت کا مقدمہ
جناب ثاقب اکبر صاحب	40- پاکستان کے دینی مساکک	عبدالرحیم شرف الدین موسوی صاحب	38- المرابعات
	41- امت اسلامیہ کی شیرازہ بندی	استاد جعفر سبحانی	39- آئین و بائیت
مولانا محمد علی صدیقی کانہلوی	43- امام اعظم اور علم الحدیث	علامہ شبلی نعمانی صاحب	42- سیرۃ الصمان



ہماری اہم تحاریر

کتاب نمبر	ٹائٹل	کتاب نمبر	ٹائٹل
1	ہدایت: (ہدایت سے کیا مراد ہے اور ہدایت کے نصیب ہوگی؟)	2	قرآن مجید کی حاکمیت: (احناف اور مالکیہ کے اصول روایت کی روشنی میں عالمگیر غلط فہمی کا ازالہ)
3	ہمارا اخلاقی زوال: (زوال کی بنیادی وجوہات اور نجات کا یقینی حل)	4	قرآن مجید سمجھ کر پڑھنا ضروری ہے؟
5	راہِ فلاح کی پہلی بڑی گھائی: (دنیا پرستی اور نفس و شیطان کے حجابات پر حقائق)	6	رسالت کا حقیقی تصور: (راہِ فلاح کی دوسری گھائی: رسالت کے مقابلے میں آبا پرستی پر آگاہی)
7	توحید کا جامع تصور: (راہِ فلاح کی تیسری گھائی: شرک کے مقابلے میں توحید پر جامع رہنمائی)	8	عبادت کا معنی مفہوم: (تفہیمِ عبادت پر ایک اہم کتابچہ)
9	ظلمِ عظیم پر جامع رہنمائی: (راہِ فلاح کی تیسری گھائی: غلاظتِ شرک پر جامع رہنمائی)	10	کائنات سے خالق کائنات تک: (وجود خالق کے حیرت انگیز دلائل)
11	طاقتور ابلیمسی دھوکے: (مکار ابلیم کی مزین کردہ انتہائی طاقتور چالوں سے آگاہی)	12	مجموعہ تحاریر: (مختلف اہم موضوعات پر زندگی تبدیل کرنے والی مختصر تحاریر کا مجموعہ)
13	امتِ اسلامیہ کا اتحاد: (اتحاد و یکجہتی اور فرقہ واریت کی نحوست پر انتہائی اہم تحریر)		

کتابچے (Booklets)

عام لوگوں کیلئے اہم موضوعات پر ضخیم کتابوں کی بجائے کتابچوں کی شکل میں مختصر تحاریر

1	ایمان ایک زندہ حقیقت (انمول تحفہ)	2	زبان سے کلمہ کا اقرار اور نجات کی ضمانت؟
3	مقصدِ حیات	4	انسانیت کی عظیم ترین آفت (خواہشِ نفس)
5	بغیر سمجھے قرآن پڑھنے کی وجوہات؟	6	ادامرو نو انہی کی لسٹ
7	تلاشِ رب (اللہ کے قرب کا یقینی راستہ)	8	تلاشِ خالق (وجود خالق کے یقینی دلائل)
9	توحید (لا الہ الا اللہ)	10	رسالت (محمد الرسول اللہ)
11	حقوق العباد	12	پریشانیوں سے نجات کا حقیقی حل
13	پردہ: (پردہ کے ضمن میں مرد و عورت کیلئے قرآن و سنت کے احکامات)	14	اسلام کا قانونِ طلاق: (یک مجلسی تین طلاق کے ایک یا تین واقع ہونے پر اہم رہنمائی)

پمفلٹ اور بروشرز

مختلف اہم موضوعات پر زندگی تبدیل کرنے والی مختصر تحاریر: پمفلٹ اور بروشرز وغیرہ۔

استفادہ کیلئے ہماری ویب سائٹ وزٹ کریں۔

آئیں دنیا و آخرت کی کامیابی کیلئے پیغام حق کی کاوش کو دوسروں تک پہنچانے میں تعاون کریں ❁



ابدی دلاقانی اخروی بہاروں کو پانے کیلئے اس چند روزہ عارضی زندگی میں شہادت نفس اور شیطان کو جن وانس کیلئے بہت بڑی آزمائش بنایا گیا ہے۔ مکار ابلیس انتہائی طاقتور طریقے سے انسانیت پر بھرپور قوت سے حملہ آور ہے اور ابن آدم کو اچک لیتے کے درپے ہے۔ یہ انسان کے خون میں گردش کرتا ہے۔ جن وانس کو دوزخ کا ایندھن بنانا اس مکار دشمن کا اصل ہدف ہے۔ قابو کرنے کیلئے اس کے پاس ہزاروں چالیں اور واڈ ہیں۔ ہر فرد، ہر دور اور زمانے کے حساب سے یہ اپنی چالیں اور واڈ مرتب کرتا ہے۔ اس تحریر میں انکی چالوں میں سے صرف ایک انتہائی طاقتور چال تزئین (Deception) کو موجودہ دور کے تناظر میں واضح کیا گیا ہے۔ تلمیس ابلیس پر کئی کتب مرتب کی جا چکی ہیں لیکن ہماری یہ تحریر موجودہ دور کے فتنوں کے تناظر میں شیطان کی انسانیت پر گرفت کو بے نقاب کرنے اور اس سے نجات کی یقینی راہ کی رہنمائی پر ایک منفرد کاوش ہے۔ مسلک پرستی اور فرقہ واریت کی محسوس سے پاک: سلیم القنطرت، سچائی کے طالبین کیلئے یہ تحریر ابتداء اللہ شیطانی تجاہات سے نجات دلا کر دنیا و آخرت میں یقینی فلاح کی راہ کے لئے کلید اور بہت بڑی نعمت ثابت ہوگی۔ جبکہ دنیا پرستی اور فرقہ واریت کی آہنی زنجیروں میں جکڑے وہ لوگ جو من پسند پیدا کئی ذہن و مسلک سے ہٹ کر کسی کی بات نہیں سنتے خواہ وہ بات قرآن و سنت کی ہی کیوں نہ ہو۔ جنہوں نے کان، آنکھیں اور دل بند کر لئے ہیں، وہ بوقت موت حقیقت آشکارہ ہونے پر روئیں گے، چھینیں گے چلائیں گے لیکن اس وقت کے بچھتاوے کا کیا فائدہ!

(ہمارا عزم)
سچائی کی پیروی

www.khidmat-islam.com

Khidmat777@gmail.com